

مُشَقِّقِ مَرَمَرِ خواجه مَرَمَرِ

اسی سرا میں سرہیں قیام بہت
زندگی مختصر ہے کام بہت



مرتب:

محمد عالم مختار



کتاب دوستوں کے لیے ہماری مطبوعات
سدا بہار ارزاں اور معیاری مطبوعات



اہتمام اشاعت

منظہر سلیم جوگہ

8598065

ضابطہ

ISBN 969-8598-06-5

نام کتاب : مُشفق مَن خواجہ مَن

مرتب : محمد عالم مختار حق

ناشر : بک مین

المنجربلڈنگ نیلا گنبد لاہور - فون: 7322996

اشاعت : 2006ء

سرورق : عام

مطبع : قدوسیہ اسلامک پریس لاہور

قیمت : 150 روپے

ڈسٹری بیوٹرز

فنی ہاؤس
اقصالی پبلشرز پرائیویٹ لٹڈ

آرڈو بازار، نزد ریڈیو پاکستان، کراچی۔
فون: 2212996-2629724

کتاب سرائے

پبلشرز، ڈسٹری بیوٹرز، مشران کتب خانہ جات



الحمد مارکیٹ، غزنی سٹریٹ، آرڈو بازار، لاہور۔ پاکستان
فون: 7320318 گھس: 7239884
ای میل: hknat100@hotmail.com

فہرست

5	منظہر سلیم مجوکہ	اپنی بات
7	سید قاسم محمود	تعارف
9	-	سوانحی خاکہ
11	محمد راشد شیخ	مشفق خواجہ اور ان کا کتب خانہ
16	ڈاکٹر ممتاز احمد خان	مشفق خواجہ - نگینہ شخص رخصت ہوا
19	ڈاکٹر سلیم اختر	مشفق خواجہ
26	پروفیسر محمد اقبال جاوید	اٹھ گیا ناک فلن.....
33	ڈاکٹر وحید قریشی	ایک بڑے محقق اور مزاح نگار کی رخصت
34	ڈاکٹر خواجہ محمد زکریا	مشفق انسان، لاجواب محقق
40	سجاد میر	ہمارے خواجہ صاحب!
43	سرفراز سید	مشفق خواجہ بھی چلے گئے!
46	عطاء الحق قاسمی	ایسا کہاں سے لاؤں کہ تجھ سا کہیں جسے!
49	انور سدید	مشفق خواجہ..... خطوط کے آئینے میں
62	ڈاکٹر اشفاق احمد ورک	خامہ بگوش، خنجر بکف
69	ڈاکٹر انور محمود خالد	مشفق خواجہ مرحوم کی یاد میں
76	عرفان احمد خان	آدھا کراچی
79	وحید الرحمن خان	ایک مشفق محقق کی یاد میں
82	امجد اسلام امجد	مشفق خواجہ
84	جمیل الدین عالی	مشفق خواجہ ہمہ صفت نادر روزگار شخصیت تھے
89	پروفیسر حسنین کاظمی	مشفق خواجہ کی یاد میں
91	تنویر حسین	آہ مشفق خواجہ بھی.....
94	مبین مرزا	مہرباں سائے مٹتے جاتے ہیں
100	ڈاکٹر محمد اجمل نیازی	علمی اٹاٹے، ایٹمی اٹاٹوں سے قیمتی ہیں
103	ایم ایم حسن	مشفق خواجہ بھی گزر گئے
105	خواجہ محمد زکریا	مشفق خواجہ..... عظیم محقق، عمدہ کالم نگار
107	محمد احمد سبزواری	مشفق خواجہ لاہری

111	ڈاکٹر ہارون الرشید تبسم	مشفق خواجہ علم و ادب کا خزینہ تھے
115	اظہر حسن صدیقی	مشفق خواجہ لائبریری
118	ملک نواز احمد اعوان	خواجہ من
121	انٹرویو: فیاض اعوان	اردو کے نامور محقق سے ایک یادگار ملاقات
128	ادیب سہیل	مشفق خواجہ
130	ڈاکٹر انور سدید	چند آہیں، چند آنسو
133	ڈاکٹر محمد سلیم	محقق اور صاحب طرز ادیب..... مشفق خواجہ
142	ڈاکٹر رؤف پارکھی	خواجہ ادیب نواز
145	ابن الحسن عباسی	اردو زبان و ادب کی آبرو
149	ڈاکٹر انور سدید	بحر تحقیق کا شناور..... مشفق خواجہ
157	حکیم سید محمود احمد برکاتی	ایک ادارے کا اختتام
159	محبت حسین اعوان	میرے "مشفق" خواجہ صاحب
163	ڈاکٹر سید رضوان علی ندوی	سخی فی العلم
167	پروفیسر ڈاکٹر محمد صابر	آہ مشفق خواجہ!
170	میرزا ادیب	تحقیق کا مشفق
177	ڈاکٹر روبینہ شاہجہاں	مشفق خواجہ..... ایک گوشہ نشین عالم
181	ڈاکٹر طاہر مسعود	مشفق خواجہ..... چند تاثرات
189	محیط اسمعیل	زوتھ کر آپ نے اچھا نہ کیا
198	فرخ زہرا گیلانی	ایک نظم مشفق خواجہ کے لیے
199	جعفر بلوچ	مشفق خواجہ زندہ باد
201	ڈاکٹر مظہر محمود شیرانی	قطعہ تاریخ و فوات
202	عمران نقوی	چراغ زندگی ہو گا فروزاں ہم نہیں ہوں گے
206	ڈاکٹر رفیع الدین ہاشمی	جامع الصفات ادبی شخصیت
207	ڈاکٹر سید اقبال محسن	اظہار تعزیت
208	عمران نقوی	مشفق خواجہ کی یاد میں
209	ادیب سہیل	مشفق خواجہ کا سفر آخرت
212	مشفق خواجہ	نمونہ کلام
213	مرسلہ: محسن بھوپالی	سفر نامہ یا شاہی دسترخوان..... خامہ بگوش (انتخاب)



اپنی بات

عظیم محقق، لاجواب کالم نگار، مشفق انسان، خزانہ علم و ادب، شاعر و بحر تحقیق، سخی فی العلم، کتاب دوست، کتاب خواں، کتاب شناس، ہمہ صفت نادر روزگار شخصیت ”مشفق خواجہ“ کی پہلی برسی کے موقع پر تعزیتی اور تاثراتی تحریروں پر مشتمل یہ مجموعہ ہمارے اس عہد ناسپاس کے ایک بہت بڑے محقق اور عظیم انسان کی خدمت میں ایک چھوٹا سا نذرانہ ہے۔ جسے تشنگان علم کے لیے ہمارے اس عہد کے ایک اور گوشہ نشین محقق جناب محمد عالم مختار حق نے بڑی محبت اور محنت سے مرتب کیا ہے۔ یہ وہ آنسو ہیں جو خواجہ صاحب کی محبت سے سرشار اُن کے عقیدت مندوں کی آنکھ سے ٹپکے ہیں۔ اُن کی یادوں سے معطر سدا بہار پھول ہیں، جنہیں خواجہ مشفق کی نذر گزارنے کے لیے بڑی محبت سے گوندھ کر ایک ایسی مالا میں پرویا گیا ہے جس سے مشام جاں تاویر معطر رہے گا۔ مشفق خواجہ برصغیر پاک و ہند کے گنے چنے کتاب شناسوں اور کتاب دوستوں میں سے تھے۔ تحقیق، شاعری، کالم نویسی، ادارت، فوٹو گرافی ان کے خاص مشاغل تھے۔ علم و ادب کی اس بے مثال شخصیت کی رحلت دنیائے ادب کا ایک بہت بڑا سانحہ تھا۔ ان کے فروزاں کیے ہوئے ادب و دانش کے چراغ تا دیر راہ ادب کے نو واردان کو راستہ دکھاتے رہیں گے۔ زیر نظر مجموعے میں شامل تحریروں سے مجھے جس مشفق خواجہ سے شناسائی ہوئی۔ زندگی میں اُس سے ملاقات کا شرف حاصل نہ کرنے کا دکھ تا زندگی رہے گا۔ آپ بھی جب یہ تحریریں پڑھیں گے تو میری ہم نوائی کریں گے کہ ایسے پراگندہ طبع ادب تو قدرت کا خاص انعام ہوتے ہیں۔

کچھ ایسے ہی اس بزم سے اٹھ جائیں گے جن کو
تم ڈھونڈنے نکلو گے مگر پا نہ سکو گے


زندگی اپنی ڈگر پر رواں دواں رہتی ہے۔ لوگ اس سرائے میں آتے ہیں قیام کرتے ہیں اور چلے جاتے ہیں مگر مشفق خواجہ جیسے لوگ یہاں سے جا کر بھی اپنی خوش گوار یادوں کے حوالے سے ہمیشہ زندہ رہتے ہیں۔ امر ہو جاتے ہیں۔ مجھے شکر یہ ادا کرنا ہے۔ محترم محمد عالم مختار حق کا جنہوں نے میری درخواست پر انتہائی کم وقت میں خواجہ صاحب کے حوالے سے لکھی گئی تحریروں کا ایک جامع انتخاب مرتب کیا۔ اپنے

نام لکھے گئے خواجہ صاحب کے خطوط کا ایک مجموعہ بھی وہ مرتب کر چکے ہیں۔ جوڈاکٹر وحید قریشی صاحب اپنے ادارے مغربی پاکستان اردو اکیڈمی کی جانب سے شائع کر رہے ہیں۔ میں ہمیشہ ان کی محبتوں کا مقروض رہتا ہوں۔ سید قاسم محمود، پروفیسر عبدالجبار شاہ اور سید اویس علی سہروردی کا شکر یہ جن کی رہنمائی شامل حال رہتی ہے۔ ان تمام مدیرانِ جرائد اور لکھاریوں کا شکر یہ جن کی تحریروں سے یہ ارمغانِ محبت ترتیب دیا گیا ہے۔

اور آخر میں ”کتاب سرائے“ کے نوجوان منتظم اعلیٰ محمد جمال الدین افغانی کا خصوصی شکر یہ کہ جن کے تعاون سے یہ مجموعہ اشاعتی مراحل طے کر سکا۔ اب خواجہ صاحب کے چاہنے والوں تک اس کی ترسیل بھی انہیں کے ذمہ ہے کہ یہ خود بھی اچھی اچھی کتابوں کی اشاعت اور ترسیل کا جذبہ رکھتے ہیں۔ اللہ پاک انہیں اپنی امان میں رکھے اور تمام کتاب دوستوں کو بھی (آمین)۔

مظہر سلیم مجوکہ

بک مین لاہور۔ ۲۲ محرم الحرام ۱۴۲۷ھ بمطابق ۲۱ فروری ۲۰۰۶ء



تعارف

حقیقت کی طرف لے جانے والے دو ہی طریق ہیں۔ تخلیق اور تحقیق۔ تخلیق آزاد اور مجرد خیالوں کی تحقیق ہے اور تحقیق گرفتار اور مطبوعہ خیالوں کی تخلیق ہے۔ مشفق خولجہ میں بیک وقت دونوں طریق پر چلنے کی صلاحیت تھی۔ انہوں نے تحقیق کو تخلیق بنادیا اور تخلیق کو تحقیق۔ محمد عالم مختار حق میں دوسری حس زیادہ بڑھی ہوئی ہے۔ یہ بھی راہ حق کے مسافر ہیں۔ وہ شہد کی مکھی کی طرح دور ہی سے سوگھ لیتے ہیں کہ چوسنے والی خوشبو کی لہریں کہاں سے اٹھ رہی ہیں۔ ان کی اس خداداد حس شامہ سے میری پہلی شناسائی چالیس سال پہلے ساٹھ کی دہائی میں اس وقت ہوئی جب میں ”سیارہ ڈائجسٹ“ ایڈٹ کر رہا تھا۔ انہوں نے اس کے قرآن نمبر کے لیے بہت قیمتی تحقیق پارے یکجا کیے تھے۔ ڈاکٹر محمد حمید اللہ کی وفات پر مظہر سلیم مجوکہ کی تحریک پر میں نے مرحوم و مغفور کی بہترین تحریریں اکٹھی کرنے کا بیڑا اٹھایا۔ تو انہوں نے اپنے نام ڈاکٹر صاحب کے چند غیر مطبوعہ اور قیمتی خطوط میرے حوالے کر دیئے۔ انہی دنوں انہوں نے ڈاکٹر حمید اللہ کی نادر و نایاب نگارشات جمع کیں جو ہنوز کتابی صورت میں چھپنے کے انتظار میں ہیں۔ ان کا ایک بڑا کارنامہ ”مولوی شمس الدین تاجر کتب“ کے حالات پر ایک جامع تالیف ہے جو اپنے وقت کے لاہور کی نہایت محترم علمی شخصیت تھے اور مسلم جد کے نیچے ان کی چھوٹی سی دکان ایک بہت بڑی بین الاقوامی اسلامی لائبریری بن گئی تھی۔ ان کا یہ کام بھی زیریں ہے۔

لیکن مشفق خولجہ زیادہ طاقتور نکلے، انہوں نے اپنے اوپر کیا ہوا کام اپنی پہلی برسی کے موقع ہی پر زیور طبع سے آراستہ پیراستہ لڑکے نکلوا لیا۔ یہاں بھی شہد کی مکھی نے کوئی ایسا پھول نہیں چھوڑا جس سے چوسنے والی خوشبو کی لہریں اٹھ رہی تھیں۔ اس ایک برس کے دوران میں خولجہ صاحب کے بارے میں ہزار ہا صفحات شائع ہوئے۔ محمد عالم مختار حق نے ان سب کا سبقا سبقا مطالعہ کیا۔ پھر ہر تحریر کو انتخاب کی اپنی کڑی کسوٹی پر پرکھا ہے اور ان کا ایک ایسا مجموعہ بنادیا جو مستقبل میں مشفق خولجہ کی زندگی کے ساتھ ساتھ چلے گا۔

یہاں ان کی دل پذیر شخصیت کی جھلکیاں بھی ہیں، یادیں بھی، تاثرات بھی، کچھ آنسو بھی ہیں، کچھ قہقہے ہیں۔ خواجہ صاحب تو چلے گئے، اب ان سے کیا کہنا، اردو ادب کی وہ واحد شخصیت ہیں جن کے خلاف ایک سطر بھی کسی کو کہنے یا لکھنے کا یارا نہیں۔ جب بھی زبان ہلے گی یا قلم اٹھے گا، ان کی ذات یا تحریر کے بارے میں تعریف و تحسین کے کلمات ہی نکلیں گے۔ اس وقت تو داد اور مبارک باد کے مستحق محمد عالم مختار حق ہیں کہ انہوں نے اپنے عہد کے ایک شخص کی عظمت میں خراج عقیدت پیش کرنے والی تحریروں کا انتخاب کر کے انہیں یکجا کر دیا ہے اور اس داد و مبارک باد میں شریک ہیں مظہر سلیم مجوکہ بھی جو راہ حق و تحقیق پر چلنے میں مختار حق کو تحریک دیتے رہتے ہیں۔

سید قاسم محمود

سوانحی خاکہ



اصلی نام: خواجہ عبدالحی

ادبی نام: مشفق خواجہ

قلمی نام: خامہ بگوش

اخبارات و رسائل جن میں کالم لکھے:

(۱) روزنامہ "جسارت" کراچی ۱۹۷۰ء

(۲) ہفت روزہ "زندگی" ۷۲-۷۱ء

(۳) روزنامہ "صداقت" کراچی ۱۹۷۳ء

(۴) ہفت روزہ "تکبیر" کراچی ۱۹۸۳ء

تاریخ پیدائش: ۱۹ دسمبر ۱۹۳۵ء لاہور (۱۹۳۸ء سے کراچی میں قیام)

تعلیم: بی اے (آنرز) ۱۹۵۷ء کراچی یونیورسٹی،

ایم اے (اردو) ۱۹۵۸ء کراچی یونیورسٹی

اعزاز: پرائمڈ آف پرفارمنس حکومت پاکستان ۱۹۹۳ء

سابقہ مشاغل: انجمن ترقی اردو پاکستان سے وابستگی، ۱۹۵۷ء تا ۱۹۷۳ء

۱۹۶۱ء تک بابائے اردو مولوی عبدالحق کے ساتھ علمی و ادبی کام کرنے

کا اعزاز

نیز بحیثیت:

(۱) مدیر سہ ماہی "اردو"

(۲) مدیر ماہنامہ "قومی زبان"

(۳) مدیر "قاموس الکتب"

(۴) نگران شعبہ تحقیق و مطبوعات خدمات انجام دیں

تالیفات، مرتبات، تصانیف:

(۱) "خوش معرکہ زیبا" تذکرہ شعرا مصنفہ سعادت خان ناصر، تصنیف (۱۸۳۸ء اس ضخیم تذکرے کو مقدمے کے ساتھ مرتب کیا۔ مجلس ترقی ادب لاہور نے اسے دو جلدوں میں ۱۹۷۰ء اور ۱۹۷۱ء میں شائع کیا۔

(۲) ”پرانے شاعر نیا کلام“، بعض ایسے شعرا پر تحقیقی کام، جن پر پہلے کبھی نہیں لکھا گیا۔ حالات اور انتخاب کلام۔ یہ کتاب قسط وار سہ ماہی ”غالب“ کراچی میں ۷۶-۱۹۷۵ء میں شائع ہوئی۔

(۳) ”ابیات“ مجموعہ کلام ۱۹۷۸ء کراچی

(۴) ”اقبال“ (از احمد دین): علامہ اقبال پر لکھی گئی اردو میں پہلی کتاب جو پہلی بار علامہ اقبال کی زندگی میں شائع ہوئی۔ بڑا جواہر جلا دی گئی۔ مفصل مقدمے، تعلیقات و حواشی کے ساتھ مرتب کیا گیا ہے۔ یہ ۱۹۷۹ء میں انجمن ترقی اردو پاکستان، کراچی سے شائع ہوئی۔

(۵) ”غالب اور منیر بلگرامی“ غالب اور ان کے شاگرد صغیر کے باہمی تعلقات اور مراسلت کے بارے میں۔ کراچی ۱۹۸۱ء

(۶) ”تخلیقی ادب“ (ادبی کتابی سلسلہ): ہم عصر تخلیقی ادب کے جائزوں اور منتخب تحریروں پر مشتمل یہ پانچوں جلدیں ۱۹۸۰ء سے ۱۹۸۵ء کے دوران کراچی سے شائع ہوئیں۔

(۷) ”جائزہ مخطوطات اردو“ پاکستان میں موجود مخطوطات اور دنیا بھر میں ان کے دیگر نسخوں کا تذکرہ۔ پہلی جلد جو ۱۲۳۸ صفحات پر مشتمل ہے، مرکزی اردو بورڈ لاہور سے ۱۹۷۹ء میں شائع ہوئی۔

(۸) ”تحقیق نامہ“ تحقیقی مقالات کا مجموعہ، شائع کردہ مغربی پاکستان اردو اکیڈمی لاہور ۱۹۹۱ء

(۹) تقریباً، درجن تحقیقی مقالات، جو برصغیر کے مختلف علمی جریدوں میں شائع ہوئے۔

(۱۰) ریڈیو پاکستان کے لیے ۱۹۶۵ء، ۱۹۷۶ء تک مختلف موضوعات پر تقریباً پانچ سو فیچر لکھے۔

(۱۱) ۱۹۷۱ء سے ۱۹۹۷ء تک مختلف اخبارات و رسائل (صداقت، جسارت، زندگی، تکبیر) کے لیے دو ہزار سے زائد (سیاسی و ادبی) کالم لکھے۔ ادبی کالموں کے تین انتخاب کتابی صورت (۱) خامہ بگوش کے قلم سے ۱۹۹۵ء، (۲) سخن در سخن ۲۰۰۳ء، (۳) سخن ہائے ناگفتنی ۲۰۰۴ء میں بھی شائع ہو چکے ہیں۔

(۱۲) کلیات یگانہ ۲۰۰۳ء

۲۱ فروری ۲۰۰۵ء

انتقال:

سوسائٹی قبرستان، پی ای سی ایچ ایس، کراچی

تدفین:

مشفق خواجہ اور ان کا ”کتب خانہ“

(آمد ۱۹ دسمبر ۱۹۳۵ء، رخصت ۲۱ فروری ۲۰۰۵ء)

”کسی کا امیر خانہ ہوتا ہے کسی کا غریب خانہ، ہمارا کتب خانہ ہے۔“

مشفق خواجہ نے یہ الفاظ اس وقت ادا کیے تھے جب چند برس قبل ہندوستان کے نامور ادیب اور ماہر اقبالیات ڈاکٹر عبدالمغنی پٹنہ سے کراچی آئے ہوئے تھے اور خواجہ صاحب کے گھر میں تشریف فرما تھے۔ یوں گھر تو سب ہی کے ہوتے ہیں لیکن خواجہ صاحب جیسا گھر نہ کہیں دیکھا نہ کہیں سنا۔ چھوٹے سائز کا یہ تیرہ کمروں پر مشتمل گھر جس میں سب کے سب کمرے کتابوں سے بھرے ہوئے نہیں بلکہ اٹے ہوئے اور اب تو یہ صورت ہو گئی تھی کہ الماریوں میں کتابیں رکھنے کی جگہ نہ رہی تو فرش بھی کتابوں سے بھر چکے تھے۔ کتب خانے اور شاید اس سے بڑے کتب خانے اور لوگوں کے بھی ہوں گے لیکن یہ وہ کتب خانہ ہے جس کے دروازے طویل عرصے سے امیر، غریب، چھوٹے، بڑے، ہر ایک کے لیے کھلے تھے۔ خواجہ صاحب کے بارے میں جب کبھی سوچا، یہ سوال اکثر ذہن میں آیا کہ اہل قلم تو اور بھی ہیں آخر کیا وجہ ہے کہ اردو کی برصغیر پاک و ہند میں کوئی علمی ادبی کتاب چھپے، مصنف دستخطی نسخہ خواجہ صاحب کو پیش کرنے میں خوشی محسوس کرتا اور وہ کتاب خواجہ صاحب کی میز پر ضرور نظر آتی؟ جواب علامہ اقبال کے اس مصرع میں موجود ہے۔

ع۔ جس کا عمل ہے بے غرض اس کی جزا کچھ اور ہے

اور حقیقت بھی یہ ہے کہ خواجہ صاحب جس بے غرضی اور خلوص سے دوسروں کی عملی مدد کرتے اس کی مثال نہیں ملتی۔ پوری اردو دنیا سے جو کوئی ان سے کسی نادر کتاب حتیٰ کہ نادر مخطوطے کے حصول کے لیے درخواست کرتا، کوئی اور اس کی مدد کرے یا نہ کرے خواجہ صاحب اس کی پکار پر لبیک کہتے اور فونو اسٹیٹ کرا کے اپنے خرچ پر رجسٹرڈ ڈاک سے روانہ کرتے۔ کیا علمی امداد کی ایسی کوئی مثال ہمارے معاشرے میں ملتی ہے؟

خواجہ صاحب نے اپنی زندگی حصول علم اور فروغ علم کے لیے وقف کر دی تھی۔ ہمارے معاشرے میں ہر طرف مادہ پرستی کا غلبہ ہو چکا ہے۔ زندگی کا مقصد محض روپے پیسے جمع کرنا اور اس میں اضافہ کرنا عام ہو گیا ہے۔ خواجہ صاحب کی تمام زندگی اس طرز زندگی کے خلاف جہاد میں گزری۔ ان کی نظر میں حصول علم اور دوسروں کی علمی امداد ہی زندگی کا اصل مقصد تھا۔

جاننے والے جانتے ہیں کہ خواجہ صاحب کوئی امیر کبیر آدمی نہ تھے۔ وسائل محدود اور اس پر طرح طرح کے امراض کا ساتھ لیکن انہوں نے اپنے دکھ اور اپنی تکلیفوں پر پردہ ڈال کر دوسروں کی مدد کرنے اور دوسروں کو خوش رکھنے کا سلیقہ سیکھ لیا تھا۔ اس کا اعتراف ہر وہ شخص کرے گا جو کبھی خواجہ صاحب کی محفل میں بیٹھا ہو۔ وہ اپنے دلچسپ اور چبھتے ہوئے جملوں سے محفل کو زعفران زار بنانے کا فن جانتے تھے۔ مخاطب کو لاجواب کرنے اور اسے دلائل سے قائل کرنے میں خواجہ صاحب اپنی مثال آپ تھے۔ خواجہ صاحب کے بارے میں یہ مشہور تھا کہ وہ اچھا دوست ضائع کر دیتے ہیں لیکن اچھا جملہ نہیں۔ واقعات تو بہت سے ہیں لیکن خواجہ صاحب کی بذلہ سخی اور دلچسپ جملوں کی ادائیگی کا ایک واقعہ نقل کرتا ہوں۔

ایک محفل میں ایک صاحب کافی دیر سے اپنی تعریف میں باتیں کر رہے تھے۔ باتیں کرتے کرتے انہیں اپنا ماضی بے اختیار یاد آیا اور فرمانے لگے۔ ”ہمارے بچپن کا زمانہ بھی کیا سستا زمانہ تھا۔ دایہ بچہ جنوا کر تھوڑا سا گڑ اور آٹھ آنے لے کر خوش ہو جاتی تھی۔“

خواجہ صاحب ان صاحب کی باتیں پچھلی صف میں بیٹھے سن رہے تھے۔ یہ جملہ سنتے ہی ان صاحب سے یوں گویا ہوئے۔ ”اور آٹھ آنے میں بچے بھی آپ جیسے ہی پیدا ہوتے تھے۔“

اس جملے کو سنتے ہی پوری محفل زعفران زار بن گئی۔ اس طرح کے جملے خواجہ صاحب کے گھرا تواریکی نشانی میں حاضرین کو بار بار سننے کو ملتے تھے۔

مشفق خواجہ کا قلمی نام تمام اردو دنیا میں اس قدر مشہور ہوا کہ اصلی نام لوگ بھول گئے۔ ان کا اصلی نام خواجہ عبدالحق تھا۔ خواجہ صاحب کے والد محترم خواجہ عبدالوحید (وفات، ۱۸ دسمبر ۱۹۷۹ء) مشرقی و مغربی علوم کے ماہر، علامہ اقبال کے ہم جلیس اور کئی علمی کتب کے مصنف تھے۔ ان کے حقیقی چچا خواجہ عبدالمجید اردو کی ضخیم لغت ”جامع اللغات“ کے مولف تھے۔ ان کے نانا میاں میر بخش کالاہور میں ”کریچی پریس“ تھا جس میں علامہ اقبال اور دیگر مشاہیر ادب کی کتب شائع ہوتی تھیں۔ اس علمی گھرانے میں ۱۹ دسمبر ۱۹۳۵ء کو خواجہ صاحب کی ولادت ہوئی۔ ان کی جائے ولادت محمد نگر لاہور ہے۔ قیام پاکستان کے بعد خواجہ عبدالمجید لاہور سے کراچی منتقل ہو گئے۔ یہیں مشفق خواجہ نے بی اے اور ۱۹۵۸ء میں ایم اے (اردو) کیا۔ ایم اے تو بے شمار ہوں گے لیکن خواجہ صاحب نے مسلسل مطالعے اور محنت سے وہ مقام حاصل کر لیا تھا کہ اردو ادب کا خواہ کوئی موضوع ہو، تحقیق کرنے والا طالب علم ان سے ضرور مدد حاصل کرتا اور خواجہ صاحب بڑی فراخ دلی سے ان کی مدد کرتے۔ یوں گزشتہ چالیس برسوں میں پی ایچ ڈی کرنے والے بیشتر خواتین و حضرات خواجہ صاحب کی مدد ہی کی بنا پر یہ ڈگری حاصل کر پائے۔

خواجہ صاحب محض ۳۳ برس کی کم عمری میں اپنی علمی قابلیت کی وجہ سے بابائے اردو مولانا عبدالحق کے معاون بن چکے تھے۔ بابائے اردو سے ان کا تعلق ۱۹۵۷ء میں قائم ہوا جو ۱۶ اگست ۱۹۶۱ء کو بابائے اردو کے انتقال تک جاری رہا۔ بابائے اردو خواجہ صاحب پر اس قدر اعتماد کرتے تھے کہ اپنی زندگی ہی میں

انہیں انجمن ترقی اردو کے دو معروف پرچوں یعنی ”ماہی“ اور ”اردو“ اور ماہنامہ ”قومی زبان“ کا مدیر مقرر کیا۔ یوں تو خواجہ صاحب نے ۱۹۵۷ء سے ۱۹۷۳ء تک انجمن ترقی اردو کی ملازمت کی لیکن حقیقتاً تادم آخر ان کا انجمن سے گہرا تعلق رہا۔ بابائے اردو کے انتقال کے بعد انجمن ترقی اردو کے علمی منصوبوں کے مختلف مراحل کی نگرانی سے تکمیل تک کا نازک کام اور ان کی نشر و اشاعت میں خواجہ صاحب کا پس پردہ کردار رہا۔ حقیقت یہ ہے کہ بابائے اردو کے انتقال کے بعد خواجہ صاحب ہی نے انجمن ترقی اردو کے علمی منصوبوں کی تکمیل اور رسائل کی اشاعت کی ذمہ داری اعزازی طور پر سنبھال رکھی تھی۔ وفاداری بشرط استواری کی ایسی مثالیں کم ہی دیکھنے میں آتی ہیں۔

خواجہ صاحب نے اپنے قیمتی وقت اور صلاحیتوں کو دوسروں کے لیے وقف کر دیا تھا۔ وہ انجمن ترقی اردو اور ادارہ یادگار غالب کے اشاعتی منصوبوں کی نگرانی تادم آخر کرتے رہے۔ انتقال سے قبل ادارہ یادگار غالب کی تقریباً درجن بھر کتب ان کی نگرانی میں اشاعت کے مختلف مراحل میں تھیں۔ اب ان کے بعد اس بے غرضی سے ان اداروں کی کون خدمت کر سکے گا؟

خواجہ صاحب جتنے وسیع المطالعہ شخص تھے اور جتنے بڑے علمی کام وہ کر سکتے تھے، اس کے مقابلے میں ان کی مطبوعہ کتب بہت کم ہیں۔ اس کی بڑی وجہ یہی ہے کہ ان کی زندگی اور ان کی صلاحیتیں اپنی ذات اور اپنے کاموں کے لیے نہیں بلکہ دوسروں کے لیے وقف تھیں۔ ان کی کتابوں میں ”تذکرہ خوش معرکہ زیبا“ (تحقیق و ترتیب) اقبال از احمد دین، غالب اور صفیر بلگرامی، جائزہ مخطوطات اردو (جلد اول)، تحقیق نامہ (مجموعہ مقالات)، ابیات (شعری مجموعہ)، کلیات یگانہ (تحقیق) اور ادبی کالموں کے تین مجموعے یعنی خامہ بگوش کے قلم سے سخن در سخن، اور سخن ہائے ناگفتنی شامل ہیں۔ خواجہ صاحب دیگر کئی علمی و ادبی منصوبوں پر کام کر رہے تھے اور ان کے کئی مقالات اور کتابیں غیر مطبوعہ تھیں لیکن وہ انہیں شائع نہیں کراتے تھے۔ اس کی اصل وجہ ایک مرتبہ راقم سے یہ بیان کی کہ جب کوئی کتاب مکمل ہو جاتی ہے تو نظروں سے گر جاتی ہے۔ یہ مسئلہ صرف خواجہ صاحب ہی کا نہیں بلکہ بہت سے اور Perfectionist مصنفین کے ساتھ رہتا ہے۔ جائزہ مخطوطات اردو کی کل چار جلدیں تیار کی تھیں۔ دوسری جلد ناشر نے ضائع کر دی۔ اس کے بعد تیسری اور چوتھی شائع نہ ہو سکیں۔ خواجہ صاحب کا اصل منصوبہ یہ تھا کہ ان چاروں جلدوں کی اشاعت کے بعد وہ شہر شہر گاؤں گاؤں جا کر مخطوطات اردو پر کم از کم دس بارہ جلدوں میں کام کریں لیکن ان کا یہ منصوبہ بھی ہمارے علم دشمن رویے کی بھینٹ چڑھ گیا۔ اب اس پائے کا تحقیقی کام کون کر سکے گا؟

کچھ عرصے سے خواجہ صاحب اپنے والد مکرم کی ذاتی ڈائری کی ترتیب میں مصروف تھے اور اس کی خاطر نہایت قیمتی حواشی لکھ چکے تھے۔ اللہ کرے ان کی یہ محنت جلد شائع ہو کر محفوظ ہو جائے۔ اس کے بعد ان کا پروگرام تھا کہ اپنے والد کے نام علامہ اقبال، سید سلمان ندوی، مولانا عبدالماجد دریابادی و دیگر مشاہیر کے سیکڑوں محفوظ خطوط مرتب کر کے شائع کرائیں۔ اس کے علاوہ بابائے اردو کے ساتھ پنج سالہ

قیام کی ڈائری بھی مرتب کر کے شائع کرانے کا ارادہ تھا۔ افسوس کہ یہ تمام منصوبے ان کے جانے سے نامکمل رہے۔

خواجہ صاحب سے راقم الحروف کا غائبانہ تعارف تو برسہا برس سے تھا اور ان کا ادبی کالم ہر ہفتے بڑے شوق سے راقم پڑھتا، لیکن باقاعدہ تعارف تقریباً دس سال قبل ہوا۔ اس کے بعد اکثر اتوار کی نشستوں میں اور گاہے بہ گاہے اس کے علاوہ بھی ملاقات اور استفادہ کے مواقع حاصل ہوئے۔ راقم کی گزارش پر انہوں نے اپنے قیمتی وقت میں سے ”تذکرہ خطاطین“ کے کمپوز شدہ صفحات کے مطالعہ کے لیے وقت نکالا۔ مفید مشورے دیئے اور کتاب کے بارے میں بغرض اشاعت اپنی تحریر بھی عنایت فرمائی۔ اللہ کا لاکھ لاکھ شکر ہے کہ کتاب بے حد پسند کی گئی۔ خواجہ صاحب کتاب کی تیاری کی خاطر راقم کی محنت سے واقف تھے۔ خطاطی ان کا خصوصی شعبہ نہیں تھا لیکن اس فن سے دلچسپی اور اس کے نوادرات کی جمع آوری کا ذوق ضرور تھا۔ یہ ان کی عنایت تھی کہ کتاب کی خاطر استاد محمد یوسف دہلوی کی دو صلیبوں کے عکس عنایت فرمائے جن کی اصل ان کے پاس محفوظ تھیں۔ یہ ان کی بڑائی تھی کہ وہ راقم کی محنت کو بہ نظر تحسین دیکھتے اور لوگوں سے اس حوالے سے تعارف کراتے۔ جس وقت خواجہ صاحب نے اپنی تحریر بغرض اشاعت عنایت فرمائی تو راقم نے ان کی طاقتور اور موثر عبارت پڑھ کر شکر یہ ادا کیا۔ اس وقت انہوں نے فرمایا کہ وہ اس سے قبل ایک اور عبارت لکھ چکے تھے لیکن بعد میں اسے پھاڑ دیا کیونکہ وہ اس سے مطمئن نہیں تھے۔ پھر دوبارہ زیادہ موثر اور زور دار عبارت لکھی۔

اس دنیا میں جو آیا ہے اسے ایک نہ ایک دن جانا ہے۔ خواجہ صاحب بھی ۲۱ فروری ۲۰۰۵ء کی شب راہی ملک عدم ہو گئے لیکن نہ جانے کیوں اب تک دل کو اس بات کا یقین ہی نہیں آتا۔ اب بھی ایسا محسوس ہوتا ہے کہ انہیں فون کریں گے اور وہ اپنے مخصوص مہذب اور نستعلیق لہجے میں کہیں گے۔
”فرما... ای. بی. بیے“

اب بھی ایسا لگتا ہے کہ پاپوش نگر کے اس مکان میں اتوار کی نشست میں جائیں گے اور خواجہ صاحب اپنے مخصوص تبسم کے ساتھ استقبال کریں گے۔ علمی مشاغل کے بارے میں پوچھیں گے، مفید مشورے دیں گے اور اپنے مخصوص چبھتے ہوئے جملوں سے حاضرین کو خوش کریں گے اور خود بھی خوش ہوں گے۔ لیکن یہ سب خیالی باتیں ہیں۔ مگر حقیقت کیا ہے؟

حقیقت یہ ہے کہ ان کے بعد اس گھر کے درود پوارتاریک ہو چکے، اب اس گھر میں کتابیں ہیں، رسائل ہیں، مخطوطات ہیں مگر خواجہ صاحب نہیں۔ عجب نہیں کہ کسی گوشے سے خواجہ صاحب کا ہی یہ شعر سنائی دے:

بجھے ہوئے در و دیوار دیکھنے والو!
اسے بھی دیکھو، جو اک عمر یاں گزار گیا

(بحوالہ (۱): ہفت روزہ ”فرائیڈے اسپیشل“، کراچی، ۳ مارچ ۲۰۰۵ء)

(بحوالہ (۲): اردو بک ریویونی، دہلی، مئی، جون ۲۰۰۵ء)

خواجہ صاحب کے لکھے چند جملے

- ☆ مہذب ممالک میں جن کاموں پر سزا دی جاتی ہے، ہمارے ہاں انہی کاموں پر Ph.D. کی ڈگری دی جاتی ہے۔
- ☆ ایک سول سرونٹ کی قبر پر کتبہ..... ”اوقات فاتحہ خوانی شام چار تا چھ بجے“
- ☆ جب کاتب لکھنے کا معاوضہ لیتا ہے، پریس والا چھاپنے کی اجرت وصول کرتا ہے، جلد ساز اپنا محنتانہ طلب کرتا ہے تو قاری کو اس کی محنت کے صلے سے کیوں محروم کیا جائے۔ ڈاکٹر عالیہ امام کی کتاب پڑھنے میں جتنی محنت میں نے کی اتنی مصنفہ نے اس کے لکھنے میں نہیں کی۔
- ☆ جو بات غالب نے دو مصرعوں میں کہہ دی ہے وہ کسی نظم کے دو ہزار مصرعوں میں بھی بیان کر دی جائے تو غالب کی معجز بیانی ہی غالب رہے گی۔
- ☆ جون ایلیا بیگم سے علیحدگی کی وجہ یہ بیان کرتے ہیں کہ وہ ایک طاقتور عورت ہے۔ اس نے مجھے بیوی بنا رکھا تھا، خود شوہر بنی ہوئی تھی۔
- ☆ ہم نے اس کتاب کو ایک ہی نشست میں پڑھ ڈالا۔ یہ سوچ کر کہ جو گزرنی ہے ایک ہی مرتبہ گزر جائے۔
- ☆ غالب کی اس خوبی نے اسے آفاقی شاعر بنایا ہے کہ وہ ہر دور اور ہر زمانے میں اسی دور اور اسی زمانے کا شاعر معلوم ہوتا ہے۔
- ☆ شعر کا ترجمہ شعر میں کرنا ایسا ہی ہے جیسے کسی زندہ جانور کو ہلاک کر کے اس کی کھال میں بھس بھر دیا جائے اور کہا جائے کہ یہ اصل کے مطابق ہے۔
- ☆ جب ہم کسی شاعر یا اس کی شاعری کی تعریف کرتے ہیں تو بیمار پڑ جاتے ہیں اور یوں جھوٹ بولنے کی سزا اس دنیا میں مل جاتی ہے۔
- ☆ ادب کے معیار کا اندازہ اس سے لگائیے کہ وہ کاغذ جو بازار میں سونے کے بھاؤ بکتا ہے جب اس پر شاعری یا افسانے چھپ جاتے ہیں تو وہ ردی کے بھاؤ بھی نہیں بکتا۔
- ☆ ادیبوں کی تعداد میں آئے دن اضافہ ہوتا رہتا ہے حالانکہ معیاری ادبی تخلیقات کا قحط ہے۔

مشفق خواجہ۔ نگینہ شخص رخصت ہوا

میں اس منعم، ن کا آغاز یہ کہہ کر کروں گا کہ مشفق خواجہ زندہ رہنے کے لیے پیدا ہوئے تھے! ادب کے بڑے آدمی ہمیشہ زندہ رہتے ہیں۔

مشفق خواجہ جیسی نادر روزگار شخصیت کراچی میں ۲۱ فروری ۲۰۰۵ء علم و ادب سے متعلق لاتعداد حضرات کو سونوار کر کے رخصت ہو گئی۔ بہت کم ایسے ادیب، نقاد، محقق اور شاعر ہوتے ہیں جن کی رخصتی کا نظم صحیح معنوں میں محسوس کیا جاتا ہے۔

مشفق خواجہ علمی و ادبی خانوادے سے تعلق رکھتے تھے بہت سے طالب علم باوجود اس کے کہ علمی و ادبی گھرانے سے تعلق رکھتے ہیں خود نہ ادیب ہوتے ہیں اور نہ شاعر۔ یہ کسی بھی گھرانے کی خوش قسمتی ہوتی ہے کہ اس کے یہاں دونسلوں میں قابل ذکر عالم اور ادیب پیدا ہوں اور ان میدانوں میں اپنا نقش ثبت کریں۔

مشفق خواجہ نے اپنا سفر انجمن ترقی اردو سے شروع کیا جہاں بابائے اردو مولوی عبدالحق نے انہیں منخطوطات کے شعبے کی ذمہ داری عطا کی جس کے نتیجے میں بہت سے منخطوطات اور تحقیقی مقالات نے کتابی صورت اختیار کی اور تشنگان علم، ادب و تحقیق کو سیراب کیا۔ مشفق خواجہ اچھے شاعر تھے۔ ”ابیات“ ان کی تخلیقی صلاحیتوں کا منہ بولتا ثبوت ہے۔ چون کہ وہ انتہائی وسیع المطالعہ شخص تھے اور قدرت نے انہیں زرخیز علمی و ادبی ذہن سے نوازا تھا۔ اسی لیے انہوں نے اپنی کالم نگاری سے پوری ادبی دنیا کو متاثر کیا۔ لیکن یہ کالم نگاری ادق موضوعات سے متعلق نہیں تھی بلکہ طنز و مزاح اور فکاہیہ تحریروں پر مبنی تھی۔ وہ ادیبوں کو ان کی تحریروں اور انٹرویو اور ارشادات کے حوالے سے مزاح اور طنز کا نشانہ اس طرح بناتے تھے کہ مضروب کو بھی ضرب سے لطف کا مزہ حاصل ہوتا تھا۔ ان کا اسلوب مزاح اور طنز ایک علیحدہ ہی طرز رکھتا تھا۔ جس زمانے میں وہ کراچی کے ایک اخبار میں یہ ہفتہ وار کالم تحریر کرتے تھے اس زمانے میں ہر شخص جمعہ کے دن ”خانہ بگوش کے قلم سے“ والا کالم پڑھنے کے لیے بے چین ہوتا تھا اور یہ معلوم کرنا چاہتا تھا کہ اب کس کی باری ہے؟ مشفق خواجہ جملے میں سے مزاحیہ جملہ تراشنے کا فن جانتے ہیں جن میں سے دو متضاد مزاحیہ و طنزیہ صورت ہائے احوال کے امتزاج سے ایک ایسا منظر نامہ وجود میں آتا تھا جس سے کوئی بھی قاری محظوظ ہوئے بنا نہیں رہ پاتا تھا۔ ان کے کالم کی خوبی یہ بھی تھی کہ وہ معاندانہ نہیں ہوا کرتا تھا۔ خانہ بگوش کے قلم سے ”سخن در سخن“ اور ”سخن ہائے ناگفتنی“ نا قابل فراموش ادبی سرمایہ ہے۔

تحقیق میں بھی انہوں نے اپنے لیے حسب معمول ایک نئی راہ نکالی تھی یعنی تحقیق کے ذریعہ حقیقت کے دروازے کا کھولا جانا تاکہ دوسرے اس سے مستفید ہوں اور اس خاص موضوع پر تحقیق کے دوسرے چراغ بھی روشن ہوں۔ اس کے علاوہ انہوں نے یہ طے کیا تھا کہ صرف اسی شخص کو تحقیق کا موضوع بنائیں جس کا سونے صدق ہو "غالب اور صفیر بلگرامی" خوش معرکہ زیبا (تذکرہ شعرا مصنفہ سعادت خان ناصر) "پرانے شاعر نیا کلام" اقبال از احمد دین (اقبال پر پہلی کتاب جو ان کی زندگی میں شائع ہوئی تھی پھر جلا دی گئی۔ اس پر خواجہ صاحب کا مقدمہ بھی ہے) "جائزہ مخطوطات اردو"، "تحقیق نامہ" وہ انجمن ترقی اردو کے رسائل "قومی زبان" اور قاموس الکتب کے علاوہ "سہ ماہی اردو" سے متعلق بھی رہے۔ وہ "سہ ماہی غالب" کے بھی مدیر تھے۔ لیکن ایک بھاری کام "کلیات یگانہ" ہے جس پر آنے والے دنوں میں صحیح معنوں میں جو تبصرے، تجزیے اور مضامین آئیں گے وہ ان کی عظیم ادبی حیثیت اور مرتبے کا صحیح تعین کریں گے گو کہ اب بھی بابائے اردو مولوی عبدالحق جیسی اردو زبان و ادب کی دیو مالائی شخصیت کے زیر تربیت ہونے پر کسی بنا پر وہ خود بھی دیو مالائی حیثیت اختیار کر چکے ہیں بلکہ میں تو بڑی ذمہ داری سے انہیں اپنے میدان کا مستند لیجنڈ Legend قرار دوں گا۔

وہ عظیم المرتبت حیثیت کے مالک اس لیے بھی بنے کہ شہرت اور نام و نمود سے دور رہے۔ بہت سے لوگ شہرت سے دور رہتے ہیں اور بہت قابل ذکر کام کر جاتے ہیں مگر ان کی بھی محدودیت ہوتی ہے۔ خواجہ صاحب کی خوبی یہ تھی کہ دنیا سے لگ تھلگ رہنے کے باوجود پوری ادبی دنیا کے بہرہ شہر اور قصبے میں جاری و ساری ادبی و علمی سرگرمیوں سے واقف تھے۔ ہر کام کی تحریر پڑھتے تھے۔ کتابیں خریدتے تھے انہیں اپنی لائبریری کی سائنسی انداز سے زینت بناتے تھے یعنی ادھر آپ نے کسی کتاب کا نام لیا اور دوسرے ہی لمحے وہ اسی کتاب کے شیلیف پر پہنچ گئے۔ انڈیا پاکستان اور دوسرے ممالک سے آنے والے استفسارات کا وہ شافی جواب اسی وجہ سے دے پاتے تھے جس سے لوگ ان کے ممنون احسان رہتے تھے۔ افسوس کہ اب وہ دروازہ بند ہو گیا ہے۔ یہ ضرور ہے کہ مشفق خواجہ ایسے لوگ صدیوں میں پیدا ہوتے ہیں لیکن اللہ تعالیٰ کسی نہ کسی عہد میں ایک دوسرا عظیم شخص پیدا کر دیتا ہے۔ لیجنڈ اور کلاسیکل اہمیت کے حامل اشخاص صدیوں کے سفر میں اسی طرح ایک کے بعد ایک آتے رہتے ہیں۔

مشفق خواجہ عظیم انسانی خصوصیات کے حامل آدمی تھے وہ لوگوں سے ملتے تو خوشگوار تاثر چھوڑتے اور کوئی نہ کوئی بات ایسی ضرور کرتے کہ ملاقاتی اسے یاد رکھنے پر مجبور ہوتا۔ وہ تعریف کرنے میں کشادہ دل تھے۔ مجھے یاد ہے کہ میرے ایک دوست جو فلکشن کے انداز میں ایک ڈائجسٹ میں معروف و قابل ذکر شخصیات پر مضمون تحریر کر رہے تھے ان سے پہلی ملاقات میں اس کا تذکرہ کیا اور بتایا کہ ان کے پاس پوری سیریز موجود ہے۔ اسی طرح وہ جس ادیب و شاعر اور نقاد میں تخلیقی چنگاری دیکھتے اس کی حوصلہ افزائی کرتے۔ وہ لوگوں کی ضروریات کا بڑا خیال رکھتے تھے اس سے قبل کہ کوئی مدد کا طالب ہو خود ہی خاموشی

سے نواز دیا کرتے تھے۔ وہ بے روزگار ادیبوں کے لیے روزگار کا بندوبست بھی خاموشی سے کرتے۔ ایسا لگتا تھا گویا ادب کی دنیا میں موجود افتاد ان خاک کو اوپر اٹھانے کا انہوں نے ذمہ لیا ہوا تھا۔ وہ بدلہ لینے کے قائل نہ تھے خاصے لوگ ان کے قریب آئے مگر تھوڑے دنوں بعد ان دوستوں کی کم ظرفی نے رنگ دکھایا اور پھر خواجہ صاحب سے دور ہو گئے اور خواجہ صاحب نے بھی انہیں بھلا دیا اس لیے انہیں ”زندگی مختصر ہے کام بہت“ والے مقولے کے تحت اس قسم کے جھگڑے پالنے کا شوق نہ تھا۔ ان سے جو بھی اپنی ذاتی کمزوری کے تحت دور ہوا اس نے اپنا ہی نقصان کیا۔

خواجہ صاحب ہر ہفتے اپنی علمی و ادبی محفل سجاتے تھے جس میں اہم لوگ شریک ہوتے تھے۔ وہ مہمان نواز شخص تھے۔ بھارت اور دوسرے ممالک سے آنے والے ادیبوں، شاعروں اور نقادوں کی دعوت کرنا ان پر فرض تھا۔ انہوں نے ”تخلیقی ادب“ کا اجرا کیا تو اس کی دھوم مچ گئی حالاں کہ ”نقوش“، ”دیپ“ اور ”فنون“ کی موجودگی میں ایک نئے رسالے کا نقش جمانا امر محال تھا مگر وہ جذبے سے بھرپور اولوالعزم شخص تھے۔ انہوں نے جس سے ادبی تحریر کے لیے رابطہ کیا اس نے اسے اپنے لیے اعزاز گردانا۔ انہوں نے بغیر طلب کیے تحریروں کا معاوضہ پیش کیا انہوں نے میرے انگریزی ادب کے استاد اور معروف ناول نگار و نقاد ڈاکٹر احسن فاروقی کی دونوں کتابوں ”ادبی تخلیق اور ناول“ اور ”فریب نظر“ کی بھرپور رائٹنگ ادا کی جبکہ بڑے بڑے پبلشروں میں چند پبلشر کتابوں کا معاوضہ دینے میں پس و پیش کرتے ہیں اور کتابوں کی فروخت پر لاکھوں روپے کماتے ہیں مگر یہ ایک دوسرا قصہ ہے۔

ان کی بذلہ سخی پر ایک سے زیادہ کتابیں مرتب ہو سکتی ہیں۔ ایک مضمون میں ان کی شخصیت کا احاطہ نہیں ہو سکتا ایک ہی شخص ان پر کئی مضامین تخلیق کر سکتا ہے۔ وہ نگینہ شخصیت تھے جس پر پاکستان بھارت اور دوسرے ممالک میں موجود اردو زبان و ادب سے متعلق حلقے ہمیشہ ناز کرتے رہیں گے۔ خدا انہیں اپنے جوار رحمت میں جگہ دے۔

مسافر ایسے گئے ہیں کہ لوٹتے ہی نہیں
کھلے ہوئے ہیں ابھی تک گھروں کے دروازے

(بحوالہ: ”مخزن“ لاہور، شمارہ نمبر ۹، ۲۰۰۵ء)

مشفق خواجہ

دوست، رشتہ دار، عزیز، رفیق کار۔ ہمارے ساتھ ہوتے ہیں، ہنستے بولتے ہیں، ملتے جلتے ہیں مگر ہم بطور خاص نہ تو ان کی ذات و صفات پر توجہ دیتے ہیں اور نہ ان کے بارے میں شعوری طور پر ہی سوچتے ہیں۔ قرب گویا ایک پردہ سا حائل کر دیتا ہے یوں کہ نظر آتے ہوئے بھی نظر نہیں آتے لیکن ان کے رخصت ہوتے، جیسے ہی قربت کا پردہ اٹھ جاتا ہے اچانک ہی انہیں دیکھنے کا تاثر بھی تبدیل ہو جاتا ہے۔

۲۲ فروری ۲۰۰۵ء کا اخبار میرے سامنے کھلا تھا جسے میں گویا دیکھتے ہوئے بھی نہ دیکھ رہا تھا۔ چند سطور کی مختصر خبر مشفق خواجہ کی موت کی اطلاع دے رہی تھی، میں جیسے بے حواس ہو گیا۔ سارا دن عجیب بے کلی میں گزارا۔ کالج میں دوستوں سے تذکرہ کرتا رہا، ان کی باتیں کر کے خود کو بہلاتا رہا، ان کے لطیفے سنا کر گویا خود ہنسنے کے بہانے تلاش کرتا رہا۔ سوچا آ منہ بھا بھی سے فون پر تعزیت کروں مگر زبان تعزیتی الفاظ کی ادائیگی سے قاصر رہی، صبر کرو، اللہ کی مرضی، وقت آ گیا تھا۔ انسان موت کے سامنے بے بس ہے، عظیم نقصان مگر کہے سنے الفاظ، کھوکھلے، بے معنی!

مشفق خواجہ..... زباں پہ بار خدا یا یہ کس کا نام آیا!

مشفق خواجہ کی شخصیت متنوع جہات کی حامل تھی۔ تحقیق و تنقید تو صرف شخصیت کا نسبتا نمایاں پہلو تھا اور دنیا والوں نے انہیں اسی حوالے سے جانا اور مانا تھا۔ لیکن وہ محض خشک مقالات قلم بند کرنے والے محقق ہی نہ تھے، شاعر کا قلب حساس بھی رکھتے تھے۔ مجموعہ کلام ”ابیات“ کے نام سے پھپ چکا ہے مگر انہوں نے شاعری کو کبھی بھی ذریعہ عزت نہ جانا۔

جب انہوں نے پہلے روز نامہ ”جسارت“ کراچی اور پھر ہفت روزہ ”تکبیر“ (کراچی) میں خامہ گوش کے قلمی نام سے ادبی شخصیات پر کالم نگاری کا آغاز کیا تو یہ اچنبھے کا تماشا ثابت ہوا تو بطور طنز نگاران کے جوہر کھلے۔ ایسے ایسے کاٹ دار فقرے، طرح دار جملے اور پہلو دار کٹنائے کہ خامہ کی مانند عالم انگشت بہ دندان والا عالم ہو گیا۔ جس پر کالم لکھا اس کے علاوہ ہر شخص دوسروں کو کالم کے خاص خاص جملے سناتا۔ دراصل ادبی کوتاہیوں، جھوٹ، منافقت اور نا انقیوں کے خلاف یہ کالم ایک نوع کی صدائے احتجاج تھے۔ انہوں نے جب سچ بولنے کا بیڑا اٹھالیا تو پھر ہر چہ باد اباد۔ قلم کی کشتی مخالفتوں کے سائگر میں ڈال دی، اس ضمن میں انہوں نے دوستوں کی بھی پروا نہ کی۔ کالم کی خاطر کئی ”عزیز“ دوست گنوا دیے مگر انہوں نے خسارے کا یہ سودا خندہ پیشانی سے قبول کیا۔ تاہم یہ نہ سمجھیے کہ کالم صرف فقرے بازی تک محدود ہوتے

تھے۔ ایسا نہیں ان کی تحقیقی معلومات، ادبی شخصیات کے بارے میں ٹھوس اطلاعات اور حقائق فراہم کرتی تھیں۔ اسی طرح ان کی تنقیدی نگاہ کتاب اور صاحب کتاب کی پرکھ کے لیے میزان کا کام کرتی تھی، ایسی میزان جسے انہوں نے مضبوطی سے تھاما ہوتا، مظفر علی سید کے مرتبہ کے کالموں کے تین مجموعے چھپ چکے ہیں۔ ”نامہ بوش کے قلم سے“، ”سخن ہائے ناگفتنی“ اور ”سخن در سخن“۔

ان کالموں کے سلسلے میں دلچسپ بات یہ ہے کہ انہوں نے ایک کردار استاد ایغر مراد آبادی کے نام سے تخلیق کیا، ایسا کردار جو دراصل ان ہی کا ہمزاد تھا مگر انہوں نے نقطہ افروزی کے لیے اسے گویا زبان خلق کا اندازہ خدا بنا دیا۔

نمونہ کا ملاحظہ ہو۔

”آج کل کتاب لکھنا اتنا آسان ہو گیا ہے کہ اس کے مقابلے میں کتاب کی جلد سازی ایک مشکل کام نظر آتا ہے، یہی وجہ ہے کہ جلد سازی کے پیشے میں ناکام ہونے والے بھی کامیاب مصنف بن جاتے ہیں۔ مشکل کام اگر کوئی ہے تو وہ کتاب کا پڑھنا ہے، اس مشکل کام کو آسان بنانے کے لیے ہم نے ایک عرصے سے مطالعہ کتب کا شغل ترک کر رکھا ہے“۔ (سخن ہائے ناگفتنی)

”اردو کے عام اخبارات تو اپنے اداریوں اور ادارتی صفحات کی وجہ سے مزاحیہ اخبار سمجھے جاتے ہیں لیکن لندن کے روزنامہ ”جنگ“ کو اپنے ادبی صفحہ کی بنا پر ”اودھ پنچ“ کے مقابلے پر رکھا جاسکتا ہے۔“ (اون جہاں پہ حرف مکرر)

”جس طرح نمک کے بغیر کھانا بے مزہ ہوتا ہے اسی طرح اگر بھائی فاروق کے کسی انٹرویو میں احمد فراز کا ذکر نہ ہو تو ایسا لگتا ہے جیسے یہ انٹرویو نہیں پڑھ رہے شورنا بید کی کوئی نثری نظم پڑھ رہے ہیں۔“ (ایضاً)

”اپنے متعلق جون ایلیا نے کہا ہے کہ میں ایک ناکام نقاد ہوں۔ گزارش ہے کہ اس قسم کے معاملات میں احتیاط سے کام لینا چاہیے، جہاں اہل نظر آپ کی دس باتوں سے اختلاف کرتے ہیں، ایک آدھ بات سے اتفاق بھی کر سکتے ہیں“۔ (شاعری یا معجون شباب آور)

”بعض کتابیں اگر شائع نہ ہوں تو اندیشہ ہوتا ہے کہ یہ کہیں ضائع نہ ہو جائیں لیکن بعض ایسی کتابیں بھی ہوتی ہیں جو شائع ہو کر ضائع ہو جاتی ہیں“۔ (آپ بیتی یا آپ بیتی کی معذرت)

”یہ طے کرنا مشکل ہے کہ اردو ادب کی عزت افزائی کا سبب غزل گو شعراء ہیں یا وہ مقالہ نگار جو پی ایچ ڈی کی ڈگری کے لیے تحقیق کرتے ہیں۔ غزلوں کو دیکھیے تو ایسا معلوم ہوتا ہے جیسے یہ پی ایچ ڈی کے مقالے ہیں۔ یہ راز نہیں کھتا کہ کیا کہا جا رہا ہے اور کیوں کہا جا رہا ہے۔ پی ایچ ڈی کے مقالے دیکھیے تو گمان ہوتا ہے جیسے غزلیں کہی جا رہی ہیں“۔ (بڑا شاعر چھوٹا آدمی)

”ایک زمانہ تھا کہ مشاعروں میں ایسے شعر پڑھے جاتے تھے جنہیں سن کر چھتیس اڑ جاتی تھیں مگر

اب یہ حال ہے کہ مشاعرہ سنتے ہوئے دھڑکا لگا رہتا ہے کہ بس زمین شق نہ ہو جائے۔ (ادبی خانہ خرابیاں)

☆ ”اردو کا ہر پانچواں شاعر مزے دار شاعر ہے باقی چار شاعر اس لیے مزے دار نہیں بن سکے کہ وہ بڑے شاعر بن گئے۔ موجودہ دور میں بڑی شاعری تو کہیں نظر نہیں آتی مگر بڑے شاعروں کی بھرمار ہے۔ بڑی شاعری کس کام کی کہ کتابوں میں بند پڑی رہتی ہے لیکن بڑے شاعر کسی فعل میں بند نہیں ہیں۔ وہ مشاعروں کی واہ و اسمینے سے لے کر پرائڈ آف پرفارمنس حاصل کرنے کی دوز میں شریک ہونے تک ہر کام میں آگے آگے رہتے ہیں اور اتنی دور نکل جاتے ہیں کہ شاعری گرد راہ کی طرح پیچھے رہ جاتی ہے۔“ (عظمت اور شاعرانہ درویشی)

تحریر کی طرح ان کی گفتگو بھی مزے دار ہوتی تھی۔ مزے دار کیا بس یوں سمجھیے کہ فقروں کی پھول جھڑیوں سے آتش بازی کا سماں ہوتا۔

مطالعہ اور حافظہ دو اضافی صفات تھیں۔ خیر پڑھے لکھے تو اور بھی کئی ادیب مل جاتے ہیں مگر اچھی یادداشت کم کم ہی نصیب ہوتی ہے۔ ایسے ایسے نادر حوالے، ادبی معلومات، شخصیات کے بارے میں قابل ذکر (اور ناقابل ذکر) کوائف۔ الغرض! ان سے گفتگو سیلاب بریری سے گفتگو کے مترادف تھی۔

خواجه صاحب بہت اچھے فونو گرافر بھی تھے، یہ بہت کم لوگ جانتے ہوں گے۔ ان کا کیمرہ ہمیشہ ساتھ رہتا جہاں کہیں کام کا ادیب ملا اس کی تصویریں بنا ڈالیں۔ میرا خیال ہے کہ پاکستان اور ہندوستان کے سبھی قابل ذکر اہل قلم کی تصویریں انہوں نے اتاری ہوں گی۔ انہیں کلوز اپ بنانے میں خصوصی مہارت حاصل تھی۔ یہ لکھ رہا ہوں اور یاد آ رہا ہے کہ ڈاکٹر خلیق انجم اور ڈاکٹر وحید قریشی بھی مشفق خواجه کی مانند محقق ہونے کے ساتھ ساتھ زبردست فقرے باز اور فونو گرافر بھی ہیں۔

میں نے کتابوں کے بڑے بڑے عشاق دیکھے ہیں بلکہ ایسے عاشق جو مستعار اور مسروقہ کتاب سے بھی پرہیز نہیں فرماتے مگر مشفق خواجه اس ضمن میں استثنائی مثال تھے کہ کتاب خریدتے اور ضرورت مندوں کو مفت تقسیم کرتے۔ جس شخص نے ان کا کتب خانہ نہیں دیکھا وہ اس کا تصور بھی نہیں کر سکتا۔ ناظم آباد میں ان کا تین منزلہ مکان کتابوں سے گویا چھٹک رہا ہو، کتابیں، مخطوطات، خطوط سب قرینے سے دھرے، بلکہ کثیر الصانف مصنفین کے نام لکھ کر ان کے لیے جدا گانہ شیلیف مخصوص کر رکھی تھیں۔ اپنے نام کی شیلیف دیکھ کر مجھے بے حد مسرت ہوئی۔

میں ٹرینڈ لائبریرین ہوں مگر میری ذرا سی آجوبی کا کوئی اور چھوڑ نہیں جبکہ ان کا محیط بے کراں محفوظ و پابند! جب تک مشفق خواجه کے بہت قریب نہ ہو انہیں سمجھنا آسان نہیں مثلاً طنزیہ کالموں کی بدولت ان کا ایج کچھ ایسا بن گیا تھا گویا وہ کوئی آدم خور قسم کے انسان ہوں۔ دراصل کالم نگاری تو ایک طرح سے دل پشوری کرنے کے مترادف تھی۔ چند فقرے لکھے اور تک دل شاد کیا۔ عام تاثر کے برعکس وہ بے حد محبت

کرنے والے اور دوسروں کے دکھ درد میں شرکت کرنے والے اور اس سے بھی بڑھ کر دوسروں کی مالی اور اخلاقی مدد کرنے والے انسان تھے اور اس پر مستزاد یہ کہ نہ صلے کا لالچ اور نہ شہرت کی تمنا۔ درویشی اور لائقیت کے دعوے تو سبھی کرتے ہیں مگر بہت کم ایسے اہل قلم ملیں گے جو اپنے عمل سے اپنے دعووں کی توثیق بھی کر سکتے ہوں مگر مشفق خواجہ نے بے داغ عمل سے صلہ، انعام اور شہرت کو مسترد کر دیا۔ بہت پہلے رائٹرز گلڈ کی جانب سے ان کی ایک کتاب کو انعام ملا تو انہوں نے یہ کہہ کر انعام لینے سے انکار کر دیا کہ میں صلہ یا انعام کے لیے نہیں لکھتا۔ اس سلسلے میں میں بھی ایک بات کا گواہ ہوں۔ جب گورنمنٹ کالج یونیورسٹی میں نے ایم فل کی کلاس کو پڑھانا شروع کیا، نصاب ختم ہونے اور سالانہ امتحان کے بعد تھیسس لکھنے کا مرحلہ آیا تو میں نے انہیں خط لکھ کر بر بنائے دوستی ان پر ایم فل کا تھیسس لکھوانے کی خواہش کا اظہار کیا مگر انہوں نے مجھے سختی سے اس کام سے باز رہنے کو کہا، کہ بقول ان کے انہوں نے ایسا کوئی کام نہیں کیا کہ ان پر تحقیقی مقالہ قلم بند کیا جائے۔ جامعات سے وابستہ اساتذہ اس بات کے شاہد ہیں کہ زندہ شخصیات پر ایم فل کی ڈگری کے حصول کے لیے تحقیقی مقالات کے لیے جب موضوع کے انتخاب کا مرحلہ آتا ہے تو ”زندہ“ شخصیات کیسے کیسے دباؤ اور سفارشوں سے خود پر مقالہ لکھوانے کا اہتمام کرتی ہیں۔ یہی نہیں بلکہ بعض حضرات تو ایسے بھی ہوتے ہیں جو خود ہی طالب علم کو مقالہ لکھ دیتے ہیں۔ ایسے میں مشفق خواجہ صاحب کے انکار کی اہمیت اور بھی بڑھ جاتی ہے۔ خالد احمد نے ماہنامہ ”بیاض“ میں ان کا گوشہ شائع کرنے کی بات کی تو انہوں نے منع کر دیا۔ میں سمجھتا ہوں کہ ادیب کسی بچہ نادان کی مانند شہرت کے کھلونوں کے لیے ہر دم مچلتا نہ رہے لیکن اگر بلا کوشش خود بخود کچھ مل جائے تو انکار بھی نہ کرنا چاہیے لیکن مشفق خواجہ شہرت کے معاملے میں انکار کی منزل سر کر چکے تھے۔ اسی لیے عمر قلب مطمئن کے ساتھ بسر کی۔ اب یہ الگ بات کہ قلب مطمئن مریض بھی بن سکتا ہے۔ کھیڈ مقدر اں دی!

میری ان کی دوستی کالم، دیباچہ، تبصرہ اور فلیپ کی سطح سے بہت بلند تھی۔ میں ان کے اسلوب کارسیا تھا اور اچھے فقرے سے حظ اٹھاتا تھا خواہ ہدف میں ہی کیوں نہ ہوں۔ اسی لیے ہمارے تعلقات کی اساس باہمی خلوص اور محبت پر استوار رہی۔ اس ضمن میں ان کا ”جھکاؤ“ اور میرا ”جھکاؤ“ رخنہ اندازی کا باعث نہ بن سکے۔

میں طبعاً مجمع پسند نہیں۔ بھیڑ میں میرے اعصاب کشیدہ ہو جاتے ہیں، دوستوں کا ریوڑ پالنے کی مجھ میں سکت نہیں۔ گنتی کے چند احباب ہیں اور ان ہی کے ساتھ مل کر خوش ہوتا ہوں۔ کراچی میں مشفق خواجہ، ڈاکٹر فرمان فتح پوری اور نسیم درانی کے ساتھ ہی زیادہ تر وقت کتنا ہے۔

کراچی پہنچتے ہی میں انہیں فون کرتا۔

”فرمائیے“

یہ ان کا مخصوص انداز تھا، وہ مجھے کہتے تم نے فلاں دن خالی رکھنا ہے، نہ کسی طرح کی تقریب اور نہ

کسی کو وقت دینا۔ وہ گاڑی لے کر آجاتے۔ ساتھ ان کے ہم زلف ذوالفقار مصطفیٰ۔ ہم سیدھے ساحل سمندر کا رخ کرتے۔ انہیں علم تھا کہ میں سمندر سے کیسے مسحور ہو جاتا ہوں اس لیے اور کہیں جانے کا پروگرام نہ بناتے۔ ہم تمام دن ساحل پر گزارتے۔ کھانا بھی وہیں کھاتے اور پھر رات گئے وہ مجھے گھر پہنچا دیتے۔ میں انہیں لاہور کے ”ٹوٹے“ سنا کر سال بھر کی ادبی ڈائری گوش گزار کرتا۔ وہ مجھے کراچی کے حالات سے باخبر کرتے، ہم دونوں ہی کو یہ ایک دن بہت عزیز رہتا۔ میرے لیے یہ ایک دن کراچی کے قیام کا حاصل ہوتا، ایک برس میں نہ آسکا تو انہوں نے خط لکھا کہ تم کراچی نہ آئے تو میرے لیے گویا یہ دسمبر کا مہینہ ہی نہ آیا، دسمبر کا مہینہ اس لیے کہ میرا نیاز و نگار سیمینار کے سلسلہ میں دسمبر میں کراچی آتا ہوتا تھا۔

ایک مرتبہ گیا تو بہت خوش ہوئے اور کہا آپ بہت اچھے موقع پر آئے۔ آج شام کلفٹن میں میری بہن کے ہاں رات کا کھانا ہے اور کراچی کے متعدد اہل قلم آ رہے ہیں اسی بہانے ان سب سے ملاقات ہو جائے گی۔

وہ شام کو مجھے لینے آئے تو کہنے لگے ان دنوں کراچی کے حالات بہت خراب ہیں۔ رات کے بارہ ایک بجے کارڈرائیونگ خطرے سے خالی نہیں۔ آپ رات وہیں گزار لیں۔ میں نے سلیپنگ سوٹ اٹھایا اور ان کے ساتھ چل دیا۔

ساحل سمندر پر خوب صورت فلیٹ کراچی کے ادیبوں سے بھرا ہوا تھا۔ محترمہ خدیجہ مستور صاحبہ سے طویل مدت کے بعد وہیں ملاقات ہوئی، قبلہ مشتاق احمد یوسفی، عالی جی اور متعدد دیگر حضرات۔ یہ ایک یادگار تقریب تھی۔

سب چلے گئے میں کھڑکی میں سے چاندنی میں نہائی سمندر کی لہریں دیکھ رہا تھا۔ یہ عجیب منظر تھا۔ ہم دونوں باہر آگئے اور دیر تک یوں ہی گھومتے رہے اور پھر ساحل پر جا پہنچے۔ سمندر کی لہریں جو بند کمرہ کی کھڑکیوں سے مانند تصویر تھیں اب ہم ان کے شور سے شرابور ہو رہے تھے۔ وقت جیسے تھم گیا اور لمحات منجمد ہو گئے۔ سمندر کے کنارے اس رات ہم کتنی دیر تک بیٹھے، کیا باتیں ہوئیں، کچھ یاد نہیں لیکن اس رات کا تاثر ہنوز اعصاب میں مدوجزر پیدا کرتا ہے۔ اس کے بعد ہم جب کبھی بھی ملے ہم نے اس رات کو ضرور یاد کیا۔

میں یہ سمجھتا ہوں اور میں نے ان سے ایک مرتبہ اس کا اظہار بھی کیا کہ ان کے پاس جیسی شاندار لائبریری تھی، جتنی اچھی یادداشت تھی، جتنی تخلیقی صلاحیتیں تھیں اور جتنا زیادہ وقت تھا انہوں نے اس سے اتنا فائدہ نہ اٹھایا جتنا وہ اٹھا سکتے تھے۔ ”کلیات یگانہ“ کی تدوین جیسے اور بھی متعدد کام کیے جاسکتے تھے۔

ان کا جواب یہ تھا کہ مجھے خود کام کرنے کے مقابلے میں اوروں سے کام لینے میں زیادہ مزہ آتا ہے۔ تب انہوں نے متعدد ایسے افراد کے نام گنوائے جو ان سے کتابیں اور کوائف حاصل کر کے ”محقق“

کہلوائے۔ کتنے ان کے فیض سے مقدمہ نگار بن گئے اور کتنے مقالہ نگار۔ ایسے حضرات کی فہرست خاصی طویل ہے۔

ایک مرتبہ کراچی گیا تو انہوں نے لاہور کے ایک نوجوان سے ملوایا جو کئی ماہ سے ان کے ہاں مقیم تھا اور کتب خانہ اور دسترخوان دونوں سے کماحقہ انصاف فرما رہا تھا۔ خود میں نے ایم فل اور ڈاکٹریٹ کے تھیسس لکھنے والے اپنے کئی طالب علموں کو ان کے پاس بھیجا اور سبھی شاد کام واپس آئے۔ یہ بڑے ظرف کی بات ہے۔ ہر وہ شخص جو کتابوں کا رسیا ہے اور محبت سے لائبریری بناتا ہے اس کے لیے کسی کو کتاب دینا آسان نہیں ہوتا اس لیے کہ ہمارے علم نا آشنا معاشرے میں کتاب واپس نہ کرنا ایک طرح کی شیخی سمجھا جاتا ہے اس حد تک کہ یاروں نے دوسروں کی کتابوں سے اپنی لائبریری تیار کر لی مگر خواجہ صاحب کا رویہ برعکس تھا۔ کتاب تو خیر یہ بھی نہ دیتے لیکن اس کی فوٹو کاپی فوراً مہیا کر دیتے۔ میرا خیال ہے کہ ان کے کھانے پینے اور پینے کے اخراجات کے مقابلے میں فوٹو سٹیٹ کے اخراجات کہیں زیادہ ہوں گے کہ پاکستان اور ہندوستان دونوں ممالک کے۔ کالرا ان کی لائبریری سے فیض یاب ہوتے رہے ہیں۔

مشفق خواجہ صحبت نا جنس سے الراجک تھے۔ اسی لیے ادیبوں اور ادیبوں کے اجتماعات، ادبی تقریبات، مشاعروں اور ضیافتوں سے خود کو محفوظ رکھا لیکن جنہیں وہ دوست سمجھتے تھے، جن سے پیار کرتے تھے یا جن کے علم، ذہانت یا شرافت کے قائل تھے ان کے لیے جی جان سے حاضر! وہ مجلسی انسان نہ تھے جس مجلس میں ہوتے وہاں صرف وہی بولتے کہ علم کی بنڈیا میں طنز کا بگھار لگانے میں ماہر تھے، مگر وہ طنز برائے طنز نگار نہ تھے جیسا کہ میں نے اپنے انٹرویو میں ان کے بارے میں یہ مصرع پڑھا تھا۔

ع۔ اسے جب سے ذوق شکار تھا اسے زخم سے سروکار تھا

دراصل ان کا طنز ادب سے ان کی کمنٹ کا مظہر تھا۔ وہ ادب اور ادیب کو جس بلند منصب پر دیکھنے کے خواہش مند تھے جب وہ اسے اس سطح سے نیچے گرا دیکھتے تو رہا نہ جاتا۔ ادب و نقد، شعر و شاعری اور علم و دانش کے بارے میں ان کے اپنے مخصوص تصورات تھے۔ لفظ کے بارے میں کیا خوب صورت بات کی۔

”لفظ بھی انسانوں کی طرح پیدا ہوتے ہیں، جیتے ہیں اور مر جاتے ہیں اور انسانوں ہی کی طرح انہیں عزت بھی ملتی ہے اور ذلت بھی۔ کبھی یہ معمولی حیثیت سے ترقی کر کے بلند مدارج تک پہنچ جاتے ہیں اور کبھی بلند مدارج سے گزر کر معمولی حیثیت اختیار کر لیتے ہیں“ (تاریخ یا ٹلے نویسی)

لفظ تحریر کی اساس بنتا ہے اور تحریر کتاب کی۔ دیکھیے کتاب کے حوالہ سے کیا کہتے ہیں۔

”کسے معلوم تھا کہ ایک دن ایسا بھی آئے گا کہ جن کتابوں کا شائع ہونا نہ ہونا برابر ہے۔ ان کا چرچا ہوگا اور جو کتابیں کسی نہ کسی اعتبار سے اہمیت رکھتی ہیں ان کے نام سے بھی کسی کی واقفیت نہ ہوگی۔ ایسی ایسی کتابوں کی رونمائیاں ہوتی ہیں جو اگر کسی مہذب

معاشرے میں شائع ہوں تو ان کے مصنف منہ چھپاتے پھر میں مگر اب زمانہ ہی ایسا ہے کہ
منہ چھپانے والے سر اٹھا کے چلتے ہیں کہ انہوں نے کتابیں شائع کر کے اپنا وقت اور پیسہ
ضائع کیا۔ (غالب ناشناسی)

تو ایسا تھا ناوک فگن اور ایسے تھے اس کے اہداف:

اٹھ گیا ناوک فگن مارے گا دل پر تیر کون

(بحوالہ: "مخزن" لاہور، شمارہ نمبر ۹، ۲۰۰۵ء)



مشفق خواجہ اپنے ذاتی کتب خانے میں، کراچی مارچ ۱۹۹۸ء

اٹھ گیا ناوک فلکن.....

۲۱ فروری ۲۰۰۵ء دس بجے شب، کتابوں کی رفاقت میں زندگی بسر کرنے والا ایک قابل قدر محقق اور قابل تحسین مبصر، انتہائی خاموشی کے ساتھ جو رحمت میں پہنچ گیا۔ عالم تنہائی میں خوش رہنے والا قبر کی تنہائیوں میں اتر گیا اور اس کے ساتھ ہی اخلاق و کردار کی شائستگی، قرطاس و قلم کی شستگی، فکر و خیال کی بالیدگی اور گفتار و رفتار کی سنجیدگی منوں مٹی میں چھپ گئی۔

کس کو خبر اس ایک جنازے کے ساتھ ساتھ

قبروں تک اپنی کتنے جنازے گئے ہیں آج

مشفق خواجہ کی تنقید میں شگفتگی کا بانگ پین تھا اور ان کی شگفتگی میں نقد و نظر کی ایک ایسی کاٹ کہ زد میں آنے والا بھی، نہ صرف کیف اندوز ہوتا بلکہ لاشعور طور پر اپنی اصلاح بھی کرتا چلا جاتا تھا کیونکہ ادب کے جس نقطہ عروج پر بیان کی خوبیاں، ذہن کے تنقیدی زاویے اور قلم کی تعمیری شوخیاں پختہ تر ہو کر ایک معیاری لطافت بن جاتی ہیں وہ مزاج کہلاتا ہے۔ مشاہدے کی قوت اسے ابھارتی، سوچ کی سچائی اسے سنوارتی اور خیال کی رفعت اسے تیر نیم کش بنا دیتی ہے۔

پروفیسر رشید احمد صدیقی کے الفاظ ہیں۔ ”طنز و ظرافت آسانی سے ہاتھ آ جانے والے لیکن پر پیچ اور خطرناک آ لے ہیں۔ ہنسی، دل لگی یا طعن و تشنیع کسے نہیں آتی لیکن بہت کم لوگ یہ جانتے ہیں کہ کب ہنسنا چاہیے؟ کتنا ہنسنا چاہیے؟ اور سب سے مشکل یہ کہ کیسے ہنسنا چاہیے؟ انسان ہنسنے والا جانور کہا جاتا ہے اور یہ صحیح معلوم ہوتا ہے بعض اسی طرح ہنستے ہیں، ممکن ہے اسی سبب سے بقیہ جانوروں نے ہنسنا چھوڑ دیا ہو۔“

مشفق خواجہ میں تنقید کی ثقاہت و ثقالت، کام نگاری کی فصاحت و لطافت اور شاعری کی نزاکت و نظافت کا ایک طرفہ امتزاج لودے رہا تھا۔ ”تذکرہ خوش معرکہ“ ان کا ایک تحقیقی کارنامہ ہے۔ اس کی تعارفی سطور، ان کے علمی رسوخ اور فکری پختگی کی آئینہ دار ہیں۔ اسی طرح ”کلیاتِ یگانہ“ ان کی اس شاعرانہ وابستگی کا ایک واضح اظہار ہے جس کا رخ ان کے دو محترم اساتذہ نے متعین کیا تھا۔ میری مراد جناب سید محمد ابوالخیر کشفی اور جناب خلیق ابراہیم سے ہے۔ ”ابیات“ ان کی اپنی شاعرانہ صلاحیتوں کا آئینہ ہے۔ جہاں تک ان کے شگفتہ کالموں کا تعلق ہے ان کے تین مجموعے چھپ چکے ہیں جو میرے استاد گرامی قدر جناب مظفر علی سید کے حسن نظر کا حسین انتخاب ہیں۔ ان کے کالموں کے بیشتر جملے ایمائیت کا کمال

اور تغزل کا جمال لیے ہوئے ہیں۔ یاد رہے کہ ”تغزل“ اس کیفیت کو کہتے ہیں جو کسی تحریر میں فکری گداز بن کر لو دیتی، رمز و ایما سے بال و پر لیتی اور دل کو گھائل کرتی چلی جاتی ہے۔ اس کیفیت کا احاطہ کرنا ویسے ہی دشوار ہے جیسے رنگ کو کسی آہنگ میں ڈھالنا، خوشبو کو حواس میں مقید کرنا اور موج نور کو لفظوں میں زنجیر کرنا، ناممکنات میں سے ہے، تغزل ایک غیر مرئی شے ہے جسے محسوس تو کیا جاسکتا ہے بیان نہیں کیا جاسکتا۔ یہاں نطق کو سکتہ ہے، ادراک و خرد مجبور ہیں، سرخوشی کا یہ کیف جہاں بھی ہوگا تغزل کہلائے گا، نثر و نظم کا کوئی امتیاز نہیں۔ مشفق خواجہ کے ہاں تغزل کے اس کیف کے ساتھ ساتھ دانش مندی اور دردمندی کی حلاوت ہے اور اس کے لیے ایک عمر کی ریاضت مطلوب ہے۔

ع۔ رکھی ہے آج لذت زخم جگر کہاں

آستیں، آگ سے تر ہو، نطق پلکوں پہ شرر ہو اور رات سولی پر بسر ہو، تب کہیں جا کر بستان گداز مہکتا ہے۔

کہاں زمانے کا ذہن پہنچا مرے تصور کے بانگین تک

ہزار عالم گزر چکے ہیں شعور فن سے خلوص فن تک

یہ شعور فن اور خلوص فن کا اعجاز ہے کہ آج مشفق خواجہ کی وفات پر ایک دنیا نالہ بلب اور دست بہ دعا نظر آتی ہے اور وقت ان کی علمی و جاہتوں، فکری رفعتوں اور قلمی شوخیوں کے حضور میں یوں سراپا اعتراف ہے۔

☆ مشفق خواجہ کے پر مغز اور کاٹ دار جملے پڑھنے والوں کو عجیب طرح کا لطف دیتے تھے۔ (ڈاکٹر وحید قریشی)

☆ وہ اپنی ذات میں ایک ایسی انجمن تھے جن سے گزشتہ چار عشروں کے دوران میں صد ہا ادیبوں نے بلا واسطہ یا بالواسطہ استفادہ کیا۔ وہ اپنے وجود میں ایک مجسم انسائیکلو پیڈیا تھے۔ جن کے دماغ کی معلومات کا خزانہ بے دریغ تقسیم ہوتا رہا۔ (ڈاکٹر انور سدید)

☆ ان کی اچانک اور بے وقت موت جہاں میرے لیے ایک ذاتی سانحہ ہے وہاں اردو تحقیق اور تنقید کے لیے بہت بڑا نقصان ہے۔ (ڈاکٹر سلیم اختر)

☆ ان کے ذخیرہ کتب کی بڑی شہرت رہی، قدیم اور جدید ماخذ پر ان کی گہری نظر تھی۔ (ڈاکٹر سید محسن الرحمن)

☆ انہوں نے تحقیق و تدوین کا جتنا بھی کام کیا ہے وہ محققین کے لیے ایک ”ماڈل“ کی حیثیت رکھتا ہے۔ (ڈاکٹر خواجہ محمد زکریا)

☆ وہ سنجیدہ علمی و ادبی حلقوں میں اپنے اعلیٰ انسانی اوصاف اور تحقیقی کارناموں کے حوالے سے بے حد قدر و منزلت کے حامل سمجھے جاتے تھے۔ (ڈاکٹر فخر الحق نوری)

☆ وہ تادم آخر، علمی کاموں میں منہمک رہے ان کا جانا سال رواں کا عظیم سانحہ ہے۔ (ڈاکٹر عصمت)

(اللہ زاہد)

☆ انہیں مجھ سے جو شفقت اور محبت تھی اس سے محرومی کا کوئی مداوا نہیں۔ (ڈاکٹر تحسین فراقی)

☆ علم و ادب کا ایسا بے لوث اور بے غرض خدمت گزار ڈھونڈنے سے بھی نہیں ملے گا۔ (ڈاکٹر رفیع الدین ہاشمی)

☆ مشفق خواجہ تخلیقی سرگرمیوں کا سدا بہار چشمہ تھے۔ ایک شخص دنیا سے اٹھ گیا مگر شخصیت نہیں اٹھی۔ تحقیق و تدوین میں بالخصوص اور ادب کی دوسری اصناف میں بالعموم عہد ساز کارکردگی کا حوالہ قرار پائے۔ اس صورت حال کو مد نظر رکھتے ہوئے مشفق خواجہ کو مشفق ادب کہنے کو جی چاہتا ہے۔ (جان کاثمیری)

☆ تحقیق اور تخلیق کے سارے رشتوں کو مربوط اور مضبوط کرنے والا اک شخص شاید اس زمانے میں کوئی دوسرا نہ تھا۔ (ڈاکٹر محمد جمال نیازی)

☆ مرنا تو سب کو ہے لیکن میں نے کبھی سوچا نہیں تھا کہ مشفق خواجہ بھی مر جائیں گے، ہم لوگ ساری عمر اپنی موت کے خوف میں گزار دیتے ہیں اور اپنے پیاروں کے بارے میں خود کو ذہنی طور پر تیار نہیں کرتے چنانچہ جب کبھی اس طرح کی کوئی خبر موصول ہوتی ہے تو ہمیں اندر سے ہلا کر رکھ دیتی ہے۔ (عطاء الحق قاسمی)

یہ اعترافات ثبوت ہیں اس حقیقت کا کہ بطور کالم نگار مشفق خواجہ کی نیت، لفظ لفظ، راست رہی، دل آزاری سے ان کے قلم کو دور کا تعلق بھی نہ تھا۔ ورنہ کہیں تو بیزاری کی جھلک ملتی۔ خود انہوں نے ”خامہ بگوش کے قلم سے“ کے دیباچے (عنوان غلط نامہ) میں لکھا تھا۔

”ہم نے جو کچھ لکھا ہے ہمیشہ نیک نیتی سے لکھا ہے مگر آج کل نیت کو کون دیکھتا ہے۔ صرف وہی دیکھا جاتا ہے جو کاغذ پر لکھا ہوتا ہے۔ کیا زمانہ آ گیا ہے کہ لکھنے والے کو غلط سمجھا جائے اور اس کی تحریر کو درست“

پروفیسر رشید احمد صدیقی نے پطرس بخاری کی شگفتہ نگاری کو خراج تحسین پیش کرتے ہوئے لکھا تھا کہ ”انہوں نے ہر جگہ، ہر بات میں خوش طبعی اور زندہ دلی کا پہلو نکالا ہے۔“ جیسے صحرا کو مسکرا کے گلستان بنا دیا ہو۔ بخاری ظرافت کو ظرافت ہی کے سہارے قائم رکھتے ہیں اور اس سے ہر مقصد حاصل اور ہر مشکل حل کر لیتے ہیں۔ ان کی ظرافت کی تعبیر آتش کے اس شعر سے کی جاسکتی ہے۔

آیا تھا بلبلوں کی تدبیر میں، گلوں نے

ہنس ہنس کے مار ڈالا صیاد کو چمن میں

ہنس ہنس کے مار ڈالنے کا گر، بخاری کو خوب آتا تھا۔ ظرافت اور ظرافت نگاری کی یہ معراج ہے۔“

رشید احمد صدیقی نے جن خصوصیات کی بنا پر پطرس بخاری کو سراہا ہے، کم و بیش ویسی ہی پہلو دار

خوبیاں مشفق خواجہ کی تحریروں میں بھی نمایاں ہیں۔ مضامین پطرس کا مختصر دیباچہ اور ”خامہ بگوش کے قلم سے“ کا قدرے طویل دیباچہ ایک نوع کی مماثلت رکھتے ہیں۔ اثر پذیری اور اثر اندازی کا لین دین فی الواقع ایک روح پرور معاملہ ہے۔ ”نوائے وقت“ کے کالم نگار تنویر حسین کے الفاظ ہیں۔

”شگفتہ تبصرہ نگاری میں مشفق خواجہ کے پیش رو پطرس بخاری تھے۔ مشفق خواجہ کے اس دنیا سے اٹھ جانے سے یہ روایت بھی ختم ہوتی دکھائی دے رہی ہے۔ اب لوگ اپنی تعریفیں پسند کرنے لگے ہیں اور انہی تعریفوں کے آئینے میں اپنی پسندیدہ صورت دیکھتے ہیں۔“

مسائل حیات پر فکر کی ابتدائی منزل سنجیدگی ہے لیکن فکر و نظر کے ان مرحلوں میں ایک مقام ایسا بھی آتا ہے۔ جب انسان کا فکر فلک رس، جذبات کی شدت سے متاثر نہیں ہوتا بلکہ وہ اس شدت کو خفیف ہنسی میں اڑا دیتا ہے اور یہ مقام تب آتا ہے جب سوچ کے سامنے سچ واضح ہو جاتا اور قطرے میں قلم اور ذرے میں صحرا دکھائی دیتا ہے۔

راز دار خوئے آدم کردہ اند

خندہ برنادان و دانای زلم

طنز، تنقید کی ایک شکل ہے مگر تنقید سے مراد کسی ادب پارے کی قدر و قیمت اور حیثیت و واقعیت کا تعین ہے جبکہ طنز کے اندر تنقید کے ساتھ ساتھ اصلاحی اور تعمیری پہلو بھی موجود ہے۔ طنز کا کمال ہے کہ اس میں سلیقہ ہو اس کی بنیاد خبر و نظر اور بصیرت و بصارت پر ہو اور وہ اشاروں اشاروں میں اپنا کام کرے۔ مشفق خواجہ ایسے ہی طنزیہ جملوں سے تنقید کی سنجیدگی کو مزاج کی شگفتگی دینے کی کوشش کیا کرتے تھے۔ ”علم کو مزاج اور ادب کو طنز“ بنانا ہر قلم کے بس کا روگ نہیں۔ کتابوں اور شخصیتوں کے بارے میں اپنے مبصرانہ جملوں کے بارے میں انہوں نے اپنے ایک انٹرویو میں کہا تھا۔

”میں نہ کسی کے خلاف لکھتا ہوں اور نہ ہی اس میں کوئی وجہ کار فرما ہوتی ہے اگر کسی کتاب میں مجھے کوئی مضحکہ خیز بات نظر آتی ہے تو میں اس کی طرف اشارہ کر دیتا ہوں۔ اس کا ذاتیات سے کوئی تعلق نہیں ہوتا۔“

اور ان کا یہ جملہ ”کتاب نمادہلی“ میں ان کی ہر تحریر کے آغاز میں درج ہوتا تھا۔

”خامہ بگوش کی نیت پر شک مت کیجیے بلکہ خوبصورت جملوں کا لطف اٹھائیے۔“

چونکہ عصر حاضر، خود ستائی کا شیدائی ہے۔ اپنے گلے میں اپنا ہی ڈھول ڈال کر بجا رہا ہے۔ تحسین طلبی وقت کا شعار ہے۔ اہنزاز نفس اور شوکت ذات میں کم و بیش ہر شخص گرفتار ہے۔ یہی وجہ ہے کہ تقریباً ہوا یا تقدیم، تنقید ہو یا تبصرہ، قلم تحسین و توصیف ہی کے گرد گھوم رہے ہیں۔

اس عہد خود سپاس کا پوچھو جو ماجرا

مصروف آپ اپنی پذیرائیوں میں ہے

اسی لیے آج کا ادیب شاعر (حکم ہمیشہ اکثریت پر لگایا جاتا ہے) غلطیوں کی نشاندہی برداشت نہیں کرتا اور اس نوع کی تنقید کو تنقیص تصور کیا جاتا ہے کہ دل خوشامد کے عادی ہو چکے ہیں، یہی باعث ہے اس امر کا کہ مشفق خواجہ کے تبصروں کو بعض ناقدین نے ”ضحکی، استہزائی اور تحقیری مزاح“ قرار دیا اور ان کے اسلوب نگارش کو ”معاندانہ، سفاکانہ اور جابرانہ“ سمجھا گیا نیز کہا گیا کہ اپنے ہوں یا بیگانے ”انہیں زخم لگانے کا وہ کوئی موقع ہاتھ سے جانے نہیں دیتے۔“

بہر کیف اب مشفق خواجہ اس دنیا میں نہیں رہے۔ اب وہ اس بارگاہ میں ہیں جہاں اعمال کا حساب اور احتساب، نیتوں کی بنیاد پر ہوتا ہے۔ اب ہم سب کو، سب کچھ بھول کر، جانے والے کو مغفرت کی دعا کے ساتھ یاد کرنا اور یاد رکھنا چاہیے کہ جانے والے کا تو محض بہانہ ہے، دعا تو ہم خود اپنی مغفرت کے لیے مانگ رہے ہوتے ہیں کہ ہمارا دین، ذات کے ساتھ کائنات لے کر چلتا ہے۔ جناب مشفق خواجہ کی ذات میرے لیے بالواسطہ کئی اعتبار سے محترم رہی ہے۔

☆ اپنے شگوفوں کی طرح چنکتے اور گلوں کی طرح مسکراتے جملوں کی بنا پر کہ وہ جملے ذہن کو مسرت اور نظر کو وسعت عطا کرتے ہیں نیز مصرعوں کی طرح ضرب المثل بننے کی صلاحیت رکھتے ہیں۔

☆ اپنے اجلے دل اور روشن دماغ کی وجہ سے کہ ایسے عطیات کسی کسی کو ارزانی ہوتے ہیں۔

☆ اس لیے بھی کہ ان کی بذلہ سنجی میں سنجیدگی کی شان، ان کی حاضر جوابی میں انفرادیت کی آن اور ان کی برجستہ نویسی میں نشاط روح کا سامان حرف حرف ضو دیتا ہے۔

☆ یوں بھی کہ ان کے ہاں تحقیق اور تخلیق کا ایک حسین امتزاج ملتا ہے۔

☆ اس باعث بھی کہ وہ اس عہد خود سپاس میں، ستائش کی تمنا اور صلے سے بے پروا ہو کر، گوشہ گمنامی میں مصروف عمل رہے جب کہ ان کے گرد و پیش، اکثریت جلوت کی ہوس میں پاگلوں کی طرح سرگرداں تھی۔

☆ اس وجہ سے بھی کہ ان کی بات میں وزن بھی ہوتا تھا اور وقعت بھی، وقار بھی ہوتا تھا اور اعتبار بھی۔

☆ اس لیے بھی کہ وہ خوب سمجھتے تھے کہ انسانیت کے تقاضے، فن اور فنکار کے تقاضوں سے وسیع تر اور عظیم تر ہوتے ہیں اور انہیں نظر انداز نہیں کیا جاسکتا۔

☆ وہ کچھ یوں بھی دل میں بستے ہیں کہ انہوں نے مجھ جیسے کج مچ رقم کو غائبانہ کئی بار یاد فرمایا۔ انہوں نے جناب ارشد میر مرحوم کی وساطت سے، گورنمنٹ کالج گوجرانوالہ کے ادبی مجلہ ”مہک“ کا گوجرانوالہ نمبر طلب فرمایا۔ قبل ازیں میری ادارت میں شائع ہونے والے ”مہک“ کے اقبال نمبر اور سیرت نمبر غالباً ارشد میر مرحوم کے ذریعہ ان تک پہنچ چکے تھے۔ وفات سے کچھ دن پہلے جناب ضیاء اللہ کھوکھر (مہتمم عبدالجید کھوکھر لائبریری گوجرانوالہ) انہیں ملے انہوں نے میری تالیف ”مضامین شورش“ کے بارے میں کسینی کلمات کے ساتھ مجھے یاد کیا۔

☆ سب سے بڑھ کر یہ کہ میرے دو عظیم المرتبت استاد، ان کی عظمتوں کے معترف رہے اور مشفق خواجہ کے لیے ان کی محبتیں، احترام کے گرد گھومتی رہیں۔ میری مراد جناب مظفر علی سید مرحوم اور ڈاکٹر وحید قریشی سے ہے۔ مظفر علی سید مرحوم ایسے ”تابندہ نظر نقاد“ نے ان کی تحریروں کے انتخاب کو اپنے لیے وجہ ناز سمجھا اور محنت کے ساتھ محبت کا حق ادا کیا۔ جناب ڈاکٹر وحید قریشی، بستر علالت (اللہ تعالیٰ انہیں صحت و عافیت سے نوازیں) پر ان کی صحت و سلامتی کے لیے دعا گو بھی رہے اور ان کی ادبی وجاہتوں کے ثنا خواں بھی، ورنہ ہم عصر، ایک دوسرے کی عظمتوں کا اعتراف کم کم کیا کرتے ہیں کہ ”اعتراف عظمت کے لیے بھی باعظمت انسان ہونا ضروری ہے“۔ اور یہ میرے دونوں اساتذہ کرام کی شخصی بڑائی اور قلبی اخلاص ہے کہ انہوں نے مشفق خواجہ کو کھلے دل واضح الفاظ کے ساتھ خراج تحسین اور خراج محبت پیش کیا۔ ویسے ہی جیسے رشید احمد صدیقی نے پطرس بخاری کو، ان کی وفات کے بعد، دل کی ساری محبتوں کو قلم کی نوک پر سمیٹ کر یاد کیا تھا۔

حق یہ ہے کہ مشفق خواجہ ایک سچے قلم کار تھے۔ ان کی تحریروں میں جذبات کی صداقت، احساس کی لطافت اور انداز کی نفاست جلوہ گر تھی اور باتوں باتوں میں قارئین کے ذہن کی گرہیں کھلتی چلی جاتی تھیں کہ ادب زندگی سے نکھرتا اور زندگی، ادب سے سنورتی ہے۔ ”وہ تحقیق کے ذریعے دوسروں کا اور شاعری کے ذریعے اپنا سراغ لگانے کی کوشش کیا کرتے تھے۔“ ان کے دو شعر ہیں۔

کیا بات ہے پھرتے ہو پریشاں کئی دن سے
اسے مشفق من سلمہ اللہ تعالیٰ
رہتے ہو سدا شعلہ بجاں گوشے میں اپنے
پیتے ہوئے زہرِ غم ہستی کا پیالا

مزاج نویس اپنے گرد و پیش بکھری ہوئی مسرتوں اور تلخیوں کا ایک زیرک ناظر ہوتا ہے، اس کے دل میں درد نے ایک الاؤ سا لگا رکھا ہوتا ہے۔ اس کا دل رورہا ہوتا ہے۔ ہنسی سلگتے ماحول کا ”ری ایکشن“ ہوتی ہے۔ مسکراہٹ اسی سلگاہٹ کی نشاندہی کرتی ہے۔ انور مسعود کا شعر ہے۔

بہت نمناک سے ہوتے ہیں انور قبیبے تیرے
کوئی دیوار گر یہ ہے، ترے اشعار کے پیچھے

مشفق خواجہ نے ”خامہ بگوش کے قلم سے“ کے دیباچے میں لکھا ہے کہ

”ہمیں اس موقع پر وہ لوگ بھی یاد آ رہے ہیں جو اب ہمارے درمیان نہیں ہیں۔

بعض دوستوں نے مشورہ دیا کہ مرحومین کے بارے میں کوئی کالم کتاب میں شامل نہ کیا جائے لیکن ہمارا خیال ہے کہ مرحومین کو یاد رکھنے کا بہترین طریقہ یہ ہے کہ ہم ان کا ذکر اسی طرح کرتے رہیں جس طرح ان کی زندگی میں کرتے تھے تاکہ وہ ہمیں اپنے آس پاس

چلتے پھرتے نظر آتے رہیں۔“

ہمیں بھی مشفق خواجہ کو اپنی خوشگوار یادوں کے ذریعے زندہ رکھنا ہے اور ہمارے ہاں زندگی ختم ہی کب ہوتی ہے کہ

ع۔ طول محشر بھی ہے جزو داستان زندگی

موت برحق بھی ہے اور بروقت بھی اللہ تعالیٰ کا کوئی کام بے وقت نہیں ہوتا اور ہر کام حکمت پر مبنی ہوتا ہے۔ سوچتا ہوں کہ اچھا ہی ہوا کہ یہ خامہ بگوش اور گوشہ گیر، بروقت گوشہ لحد میں جا مقیم ہوا اور یہ وہ مقام ہے۔

جہاں آستینوں میں خنجر نہیں

جہاں آدمی زاد اژدر نہیں

نہ واں کینہ پرور کوئی اہل ہوش

نہ واں کوئی گندم نما جو فروش

نہ شمعوں سے چلتی ہوا کو ستیز

نہ کشتی کناروں پہ طوفان خیز

وہ جاتا رہا ہوش و مستی سے دور

مہذب درندوں کی بستی سے دور

لحی موجود میں زبان اور دل کی دورنگی بڑی سرعت سے رنگ لارہی ہے اور وہ اس دورنگی سے بچ بچا کروہاں چلے گئے جہاں نہ مداہنت ہے نہ مخالفت، نہ خود سپاسی ہے نہ سپاس طلبی، ہر شخص اپنے ہی روبرو ہے جبکہ اس دنیائے آب و گل میں اپنے آپ کو، شہادت کے لیے، اپنے ہی مقابل لانا، ایک کنھن کام ہے۔ وہ یہاں بھی زاویہ عافیت میں رہے اور بفضل خدا وہاں بھی سکون سے ہوں گے، غالباً غالب کا شعر ہے۔

ز من بجرم تپیدن کنارہ می کردی

بیا بہ خاک من و آرمیدنم بنگر

بحوالہ سہ ماہی ”قرطاس“ گوجرانوالہ (اپریل - جون ۲۰۰۵ء)

ایک بڑے محقق اور مزاح نگار کی رخصت

مشفق خواجہ اور میرا ساتھ کم و بیش 52 برس کا ہے۔ 50ء یا 51ء میں خط و کتابت کے ذریعے رابطہ ہوا۔ ان کے والد خواجہ عبدالوحید سے لاہور میں میری دوستی 1954ء میں ہوئی۔ قیوم نظر مرحوم نے تعارف کرایا تھا اور خواجہ صاحب ان کے ساتھ اے جی آفس میں ملازم تھے۔ یہ دوستی بھی چلتی رہی۔ خواجہ وحید بڑے عالم آدمی تھے۔ اسلامیات کے علاوہ انہیں انگریزی پر بھی کامل عبور حاصل تھا۔ شیخ محمد اشرف نے مولانا ظفر علی خان کا ترجمہ ”الفاروق“ از شبلی چھاپا تو زبان پر نظر ثانی خواجہ عبدالوحید مرحوم نے کی۔ یہ عجیب بات ہے کہ باپ بیٹا دونوں سے میری دوستی رہی اور دس برس تک پتہ نہ چلا کہ دونوں کا رشتہ باپ بیٹے کا ہے۔ اتفاقاً مجھے کراچی جانا ہوا مشفق خواجہ کے ہاں قیام رہا اور میں نے ان سے کہا کہ میرے ایک دوست خواجہ عبدالوحید یہاں رہتے ہیں ان سے مجھے ملو ایسے۔ مشفق خواجہ ہنس پڑے اور بتایا کہ وہ تو میرے والد صاحب ہیں۔ اسی سے یہ پول کھلا کہ خطوں میں ”الاسلام“ کے جس مینجر کا سلام مجھے بطور عبدالحی بھیجتے تھے وہ یہی مشفق خواجہ ہیں۔

مشفق خواجہ اگرچہ شاعر بھی تھے اور ان کا ایک مجموعہ ”ابیات“ کے نام سے شائع بھی ہو چکا ہے لیکن ان کی اصل شہرت ایک محقق کی ہے۔ خواجہ کے انتقال سے پاکستان ایک بہت بڑے محقق سے محروم ہو گیا ہے۔ ان کی دوسری جہت مزاح نگار کی تھی۔ وہ ”خامہ بگوش“ کے نام سے مزاحیہ کالم لکھتے رہے اور تین مجموعے ان کے کالموں کے شائع ہو چکے ہیں۔ اس وقت بھی چھ سات کتابیں زیر تدوین تھیں۔ آخری کام جو وہ مکمل کر پائے ان کے والد کی ادبی ڈائری ہے۔ جو 600 صفحات پر مشتمل ہے اور اس وقت اشاعت کے مرحلوں میں ہے۔ خواجہ صاحب سے میری ٹیلی فون پر ہر دوسرے تیسرے دن بات چیت ہوتی تھی۔ ہفتے کی رات ساڑھے نو بجے میں نے انہیں فون کیا تو بہت نحیف آواز میں جواب دیا۔ میں نے پوچھا کیا بات ہے۔ کہنے لگے میں اس وقت دل کے عارضے میں شدت سے مبتلا ہوں اور بہت سردی محسوس کر رہا ہوں۔ میں نے کہا میں ٹیلی فون بند کرتا ہوں آپ جلد از جلد ہسپتال جائیں۔ غالباً دس بجے کے قریب وہ ہسپتال چلے گئے اور وہیں ہفتے کو علی الصبح ان کے دماغ کی شریان پھٹ گئی پھر وہ ہوش میں نہیں آئے۔

(بحوالہ (۱): ”روزنامہ نوائے وقت“ ۲۵ فروری ۲۰۰۵ء)

(بحوالہ (۲): ”سہ ماہی معاصر انٹرنیشنل“ جلد ۵، شمارہ نمبر ۶، جنوری تا جون ۲۰۰۵ء)

مشفق انسان، لا جواب محقق

22 فروری کی صبح کو اخبارات میں یہ خبر پڑھ کر بے حد صدمہ ہوا کہ مشفق خواجہ کل رات دس بجے کراچی کے ایک ہسپتال میں وفات پا گئے۔ اگرچہ یہ خبر میرے لیے اتنی اچانک بھی نہیں تھی پھر بھی میں کسی معجزے کا منتظر تھا اور دل یہ ماننے کو تیار نہیں تھا کہ خواجہ صاحب اپنے مداحین کو چھوڑ کر یوں دنیا سے رخصت ہو جائیں گے۔ 21 فروری کی صبح کو فیصل آباد سے میرے عزیز دوست ڈاکٹر انور محمود خالد نے فون پر اطلاع دی تھی کہ خواجہ صاحب بے ہوش ہیں اور ہسپتال میں زندگی اور موت کی کشمکش میں مبتلا ہیں۔ چند سال پہلے خواجہ صاحب دل کے دورے کے ایک شدید حملے سے بمشکل صحت یاب ہوئے تھے۔ اس کے چند ماہ بعد وہ لاہور آئے اور فیلیٹیز میں قیام پذیر ہوئے۔ وہ لاہور آتے تو عموماً فیلیٹیز ہی میں ٹھہرتے تھے جہاں ان سے ملاقات کے لیے ادبی، تعلیمی اور تحقیقی حلقوں کے لوگ جایا کرتے تھے۔ میں بھی حاضر ہوا۔ ان کی صحت کے بارے میں دریافت کیا تو انہوں نے قدرے بے پروائی سے کہا کہ فشار خون اور ذیابیطس کے علاوہ میرے گردے پچاس فی صد تک کام کرنا چھوڑ چکے ہیں۔ آخری چند برسوں میں وہ خور و نوش کے معاملے میں بے حد محتاط ہو گئے تھے۔ نوشیدنی اشیاء میں چائے اور سگریٹ ہی کا شوق پال رکھا تھا اور ان کے استعمال میں بھی راہ اعتدال اختیار کر لی تھی۔ سب دوستوں کو اس بات کی بڑی تشویش تھی کہ اگر خدا نخواستہ انہیں کچھ ہو گیا تو ان کے انتہائی نادر ذخیرہ مخطوطات و کتب و جرائد کا کیا بنے گا؟ ہمارے دیکھتے ہی دیکھتے کتنے نادر شخصی کتب خانے برباد ہو گئے ہیں۔ جب اس بات کی طرف اشارہ کیا تو انہوں نے بتایا کہ میں نے وصیت کر دی ہے کہ میرا کتب خانہ ہمدرد یونیورسٹی کو دے دیا جائے۔ ناظم آباد کراچی میں ان کے گھر کے تمام کمروں میں فرش سے چھت تک کتابیں ہی کتابیں تھیں۔ ان دنوں صرف باورچی خانہ کتابوں سے خالی تھا۔ سنا ہے کہ بعد میں اس کا کچھ حصہ بھی کتابوں کے تصرف میں آ گیا تھا۔ ان کے ذخیرہ کتب میں تقریباً چالیس ہزار کتابیں اور ساٹھ ہزار رسائل اور جرائد تھے۔ کتابیں اور رسالے بڑی ترتیب سے رکھے ہوئے تھے اور کسی کتاب یا رسالے کو تلاش کرنے میں انہیں بمشکل چند منٹ لگتے تھے۔ وہ تحقیق کرنے والوں کی مدد کرنے میں بڑے دریا دل تھے۔ میں نے خود بھی ان سے بعض نادر چیزیں طلب کیں اور متعدد طلبہ کو بھی اس غرض سے ان کے پاس بھجوایا۔ وہ طالبان تحقیق کی ہر ممکن مدد کرتے تھے اور ساتھ ہی پر تکلف کھانا کھلاتے اور چائے پلاتے تھے۔ ان کے پاس پاکستان اور ہندوستان سے چھپنے والی کتابیں برابر پہنچتی رہتی تھیں اور اگر کوئی کتاب نہیں پہنچتی تھی تو بہ تعجبیس

اسے حاصل کر لیتے تھے۔ چند سال سے تو کتابیں خود بخود ان کے پاس پہنچنے لگی تھیں۔

خود بخود پہنچے ہے گل گوشہ دستار کے پاس

ان کا علم مستحضر تھا۔ میں نے نشستوں میں جب بھی ان سے کچھ پوچھا، انہوں نے اکثر بلا تامل جواب دیا اور باقاعدہ اعداد و شمار کے ساتھ اپنا استدلال مکمل کیا۔ جب کبھی فون پر ان سے معلومات طلب کیں، انہوں نے فوراً مہیا کر دیں۔ بعض اوقات چند منٹ کی مہلت مانگتے تھے اور پانچ منٹ میں مطلوبہ معلومات مہیا کر دیتے تھے۔

مشفق خواجہ 19 دسمبر 1935ء کو لاہور کے ایک علمی خاندان میں پیدا ہوئے۔ ان کے والد خواجہ عبدالوحید علامہ اقبال کے قریبی لوگوں میں تھے اور علامہ ان پر بہت بھروسا کرتے تھے۔ اقبال اپنے اکثر اخباری بیانات وغیرہ ان سے لکھواتے۔ طریق کار یہ تھا کہ اقبال خواجہ عبدالوحید کو مختصر لفظوں میں بتا دیتے کہ اس قسم کا کوئی بیان تیار کرو اور خواجہ صاحب ان کے حسب منشا تحریر لکھ لاتے جس میں اقبال معمولی قطع و برید کر کے پریس کو جاری کر دیتے۔ خواجہ عبدالوحید تقریباً بیس برس تک یہ خدمات انجام دیتے رہے لیکن انہوں نے اس تعلق سے کسی قسم کی منفعت حاصل کرنے کی کبھی کوشش نہ کی۔ اردو کی مشہور لغت ”جامع اللغات“ کے مرتب خواجہ عبدالجید مشفق خواجہ کے چچا تھے۔ ان کے ایک اور قریبی عزیز نامور محقق خواجہ عبدالرشید تھے جو میوہ ہسپتال کے ایڈمنسٹریٹر بھی رہے۔ اقبال پر پہلی کتاب بھی کے مصنف احمد دین سے بھی ان کی قرابت قریبہ تھی۔ مشہور صاحب اسلوب ماہر موسیقی خواجہ خورشید انور بھی ان کے عزیزوں میں تھے۔ غرض ان کا خاندان لاہور کے کشمیریوں کا ایک انتہائی اہم خاندان تھا لیکن خواجہ صاحب کبھی پدرم سلطان بود کے مرض میں مبتلا نہیں ہوئے۔ کبھی اپنے خاندان کا حوالہ نہیں دیا، بزرگوں کے نام سے فائدہ اٹھانا تو دور کی بات ہے۔

مشفق خواجہ نوجوانی میں کراچی جا کر بس گئے تھے۔ ان کے متعدد عزیز واقارب کراچی میں تھے۔ انہوں نے 1957ء میں ہمر بائیس سال کراچی یونیورسٹی سے ایم اے (اردو) کے امتحان میں کامیابی حاصل کی۔ اساتذہ کی صلاحیتوں سے بہت متاثر ہوئے۔ اس دوران انہیں مولوی عبدالحق کا قرب حاصل ہوا۔ مولوی صاحب کی وفات تک وہ ان کے سیکرٹری کی حیثیت سے انجمن ترقی اردو کراچی کے صدر دفتر میں کام کرتے رہے۔ مولوی صاحب کی وفات کے بعد بھی وہ مزید کئی سال انجمن سے وابستہ رہے۔ دیگر مصروفیات کے علاوہ وہ رسالہ ”اردو“ اور ”قومی زبان“ کے مدیر کی حیثیت سے بھی کام کرتے رہے۔ پھر اچانک انہوں نے ملازمت سے کنارہ کشی کر لی اور تحقیق و تخلیق ادب کے کاموں میں ہمہ تن مستغرق ہو گئے۔ ان کی بیگم پروفیسر تھیں۔ صاحب اولاد نہیں تھے۔ مالی ضروریات بہت کم تھیں۔ ہفتے میں ایک دن کالم نویسی اور سکرپٹ تحریر کرنے کے لیے رکھ چھوڑا تھا۔ اس دن جتنا کام کرتے تھے اس سے کچھ مالی وسائل مہیا ہو جاتے تھے اور باقی ایام تحقیق کی پیچیدگیوں اور گتھیوں کو سلجھانے میں گزر جاتے تھے۔

1980ء میں انہوں نے ”تخلیقی ادب“ کے نام سے ایک ادبی جریدہ شائع کرنے کا آغاز کیا۔ وقفوں وقفوں میں جس کے پانچ شمارے ہی چھپ سکے لیکن ان کا معیار انتہائی اعلیٰ اور دوسرے جرائد کے لیے قابل تقلید ہے۔

خواجہ صاحب بیک وقت بہت سے تحقیقی منصوبوں پر کام کر رہے تھے۔ تقریباً پینتیس سال سے ان کا یہ معمول تھا۔ ان میں سے بیشتر منصوبے یقیناً نامکمل رہ گئے ہوں گے۔ مشکل ہی معلوم ہوتا ہے کہ یہ منصوبے اب کبھی تکمیل پا سکیں گے کیونکہ دنیا میں کوئی دوسرا مشفق خواجہ موجود نہیں جو ان منصوبوں کو اتنی تحقیقی گہرائی اور صحت کے ساتھ مکمل کر سکے۔

اب تک ان کا جو تحقیقی کام سامنے آیا ہے ان میں جائزہ مخطوطات اردو (1979ء) بہت اہم ہے۔ اس کام کو وہ کئی جلدوں میں مکمل کرنا چاہتے تھے اور بہت سا بنیادی کام Spade work کر چکے تھے لیکن اس کی ایک ہی جلد منظر عام پر آ سکی۔ ساڑھے بارہ سو صفحات کی اس جلد میں دو سو نادر مخطوطات کے بارے میں بنیادی معلومات فراہم کی گئی ہیں۔ یہ اردو مخطوطات ”پاکستان کے مختلف سرکاری، غیر سرکاری اور ذاتی کتب خانوں میں بکھرے ہوئے ہیں“۔ یہ روایتی فہرست سازی کی کتاب نہیں ہے۔ اس میں مصنفین اور ان کے تصنیفی کاموں کے بارے میں انتہائی اہم معلومات بڑی عرق ریزی سے جمع کر کے اور مختلف اختلافی آرا کی چھان پھٹک کے بعد بڑے سلیقے سے ترتیب دی گئی ہیں۔ پاکستان میں تحقیق و تدوین کا فن قریب المرگ ہے۔ یونیورسٹیاں محض روپے اکٹھے کرنے کے لیے تحقیقی سندھات بانٹ رہی ہیں۔ بیشتر ڈگری یافتہ اساتذہ تحقیق و تدوین کی نگرانی کا فریضہ انجام دے رہے ہیں لیکن وہ تحقیق کے فن کی ابجد سے بھی واقف نہیں۔ تدوین کے کام کی اہلیت بمشکل ہزار میں سے ایک استاد کو حاصل ہے۔ یہ نام نہاد کسی طالب علم کی رہنمائی کا فریضہ کس طرح انجام دے سکتے ہیں۔

ع۔ اوخویشن گم است و کرار ہبری کند

اگر فن تحقیق و تدوین کا جامعات میں احیاء مقصود ہے تو یہ کتاب تحقیق کی رہنمائی کرنے والے اساتذہ کو سبقاً سبقاً پڑھائی جانی چاہیے۔ ہو سکتا ہے اس ریاضت کے بعد انہیں تحقیق و تدوین کی لحد بُد حاصل ہو جائے۔

تذکرہ خوش معرکہ زیبا (از سعادت خاں ناصر) کی دو جلدوں میں تدوین و اشاعت خواجہ صاحب کا ایک اور اہم تحقیقی کارنامہ ہے۔ اردو شعراء کے بارے میں بہت سے تذکرے لکھے گئے ہیں۔ اگر یہ نہ ہوتے تو آج بہت سے مشہور شعراء کے بارے میں بنیادی معلومات سے بھی محروم ہوتے۔ خواجہ صاحب کے تذکروں سے خصوصی لگاؤ تھا اور تمام مطبوعہ یا غیر مطبوعہ تذکرے ان کے کتب خانے کی زینت تھے۔ غیر مطبوعہ تذکروں کی عکسی نقول انہوں نے بڑی دقتیں اٹھا کر اور بصر فزر کثیر حاصل کی تھیں۔ زیر نظر تذکرہ غیر مطبوعہ تھا جس کی عکسی نقول خواجہ صاحب نے پٹنہ، لکھنؤ اور علی گڑھ سے حاصل کیں اور انجمن ترقی

اردو کراچی کے مخطوطے کے ساتھ تقابل کر کے یہ کام مکمل کیا جو بارہ سو سے زائد صفحات میں منضبط ہوا۔ اس کے صفحے صفحے سے مرتب کی محنت، تلاش اور دقت نظر کا اندازہ ہوتا ہے۔

خواجہ صاحب کے مطبوعہ تحقیقی کاموں میں تازہ ترین اور معرکہ آرا کام ”کلیات یگانہ“ کی تدوین ہے۔ یہ ضخیم کارنامہ تقریباً ساڑھے نو سو صفحات پر مشتمل ہے۔ یاس یگانہ چنگیزی اردو غزل اور رباعی کے انتہائی اہم شاعر تھے۔ ان کے معاصرین میں حسرت موہانی، اصغر گوٹوی، فانی بدایونی، جگر مراد آبادی اور فراق گورکھپوری وغیرہ کو جو شہرت حاصل ہوئی یگانہ اس سے محروم رہے جس کا بڑا سبب یہ تھا کہ ان میں اعتدال و توازن ناپید تھا۔ غالب شکنی کی وجہ سے انہوں نے بہت سے شعراء اور ناقدین کو اپنا دشمن بنا لیا۔ ان کے نظریات و عقائد بھی لوگوں کو بہت ناگوار گزرتے تھے لیکن یگانہ کے کلام کا توجہ سے مطالعہ کرنے پر میں اس نتیجے پر پہنچا ہوں کہ وہ انتہائی منفرد اور اہم غزل گو ہیں اور میر و غالب کے بعد پوری غزل کی تاریخ میں غالباً تیسرا بڑا نام ہیں لیکن چونکہ ان کے ہاں غیر روایتی مضامین اور اسالیب کے تجربات بکثرت ہیں اس لیے ان کے کلام کو سمجھنا اور تحسین کرنا آسان نہیں۔

مشفق خواجہ نے ”کلیات یگانہ“ کم و بیش پچیس تیس سال کی محنت شاقہ کے بعد تیار کی۔ اس میں یگانہ کا تمام کلام جمع کیا گیا ہے خواہ وہ مجموعوں کی شکل میں چھپ چکا تھا، غیر مطبوعہ شکل میں عزیز واقارب کے پاس موجود تھا یا رسائل میں بکھرا ہوا تھا۔ اس مجموعے کے مقدمے، دیباچے، ضمیمے، حواشی اور تعلیقات انتہائی معلومات افزا اور قابل قدر ہیں۔ کلیات متن کی اغلاط سے مبرا ہے۔ یہ کلیات تدوین کا کام کرنے والوں کے لیے ایک بے نظیر نمونے کی حیثیت رکھتا ہے۔

”غالب اور صفیر بلگرامی“ ایک مختصر تالیف ہے لیکن مطالعہ غالب کے لیے ایک اہم کڑی ہے۔

خواجہ صاحب کا بہت سا تحقیقی اور تنقیدی کام مضامین و مقالات کی شکل میں مختلف رسائل و جرائد میں طبع ہوا ہے جن کی تعداد خاصی زیادہ ہے۔ اپنے تحقیقی مضامین میں سے چند اہم تحریروں کو انہوں نے ”تحقیق نامہ“ کے زیر عنوان ایک کتاب میں یکجا کر دیا ہے لیکن ان کی تحقیقی و تنقیدی تحریروں سے کئی اور مجموعے مرتب ہو سکتے ہیں۔

اکثر محققین تحقیق کرتے کرتے خود بھی کرم خوردہ مخطوطے بن جاتے ہیں۔ لگتا ہے کہ حس مزاج کبھی ان کے قریب سے بھی نہیں گزرے، لیکن خواجہ صاحب محفلوں میں ایک ظریف، طنز اور نکتہ سنج شخصیت کی حیثیت سے جانے جاتے تھے۔ ان کی بات بات میں چٹکلا، لطیفہ اور شگفتگی ہوتی تھی۔ وہ بے ساختہ بات سے بات پیدا کرتے تھے اور ان کی محفل اتنی دلچسپ ہوتی تھی کہ ”وہ کہیں اور سنا کرے کوئی“۔ لوگوں کے بارے میں ان کی معلومات حیرت انگیز ہوتی تھیں اور وہ ہر شخص کی خوبیوں اور کمزوریوں سے آگاہ تھے اور شخصی خامیوں کے قصے مزے لے لے کر سنایا کرتے تھے۔ وہ ہر ادبی شخصیت کی فائل رکھتے تھے جس میں بے شمار معلومات اور دستاویزات موجود ہوتی تھیں اور ان میں بہت سی ایسی چیزیں بھی ہوتی تھیں جو بہ

صیغہ راز کی ذیل میں آتی ہیں۔ بڑے بڑے بزرگ اہل قلم کے عشقیہ خطوط سے لے کر ان کی دیگر آلائشوں کے بارے میں ناقابل تردید تحریریں ان کے پاس بڑی تعداد میں موجود تھیں۔ ان کے انتقال سے بہت سے بزرگوں کی کمزوریوں پر قدرت نے پردہ ڈال دیا ہے۔

وہ طنز و ظرافت سے گفتگو ہی میں کام نہیں لیتے تھے، قلم برداشتہ نہایت عمدہ مزاح لکھنے پر بھی قدرت رکھتے تھے۔ مختلف ناموں سے مختلف اخبارات و رسائل میں کالم لکھتے تھے۔ ان کا ایک مشہور قلمی نام ”خامہ بگوش“ تھا۔ اس نام سے ان کے بے شمار کالم ہفت روزہ تکبیر کراچی میں شائع ہوئے ہیں جن کا انتخاب مظفر علی سید نے تین جلدوں میں کیا ہے۔ پہلی جلد ”خامہ بگوش کے قلم سے“ کئی سال پہلے شائع ہوئی تھی۔ مزید دو جلدیں 2004ء میں ”خن ہائے ناگفتنی“ اور ”خن درخن“ کے عنوانات سے حال ہی میں شائع ہوئی ہیں۔ یہ کتابیں بے ساختہ مزاح کی اعلیٰ پائے کی تصانیف ہیں اور میرے نزدیک ابن انشاء کی مزاحیہ تحریروں کے ہم پلہ ہیں۔

خواجہ صاحب بہت اچھے اور پختہ گو شاعر بھی تھے۔ ”ابیات“ کے نام سے ان کا مجموعہ کلام (1978ء) میں شائع ہوا تھا۔ عابد علی عابد جیسے استاد شاعران کی شاعری کے مداح تھے اور ان کا کلام مجلہ ”صحیفہ“ میں اکثر شائع کیا کرتے تھے۔

خواجہ صاحب کا بہت سا تحقیقی کام نامکمل رہ گیا ہے لیکن بعض منصوبے وہ تقریباً مکمل کر چکے تھے خصوصاً اپنے والد کی ڈائری تکمیل پا چکی تھی جو چھ سو صفحات پر مشتمل ہے اور جب یہ شائع ہوگی تو تحریک پاکستان اور علامہ اقبال کے حوالے سے ایک نادر دستاویز ہوگی۔ ان کے متعدد نامکمل منصوبے جس شکل میں بھی ہوں، انہیں بھی لازماً شائع ہونا چاہیے۔ ان میں سے کئی کتابیں تقریباً مکمل ہیں اور ان کی اشاعت سے بھی ہماری دنیائے تحقیق بہت استفادہ کرے گی۔ انہوں نے اپنی ذاتی کتابوں پر دوران مطالعہ جو حواشی لکھے ہیں یا مرتبین کی اغلاط کی طرف اشارے کیے ہیں ان کی اہمیت بھی کم نہیں۔ ان سے بھی ربروان تحقیق بہت کچھ سیکھ سکیں گے۔

بظاہر خواجہ صاحب کا تحقیقی کام کم دکھائی دیتا ہے لیکن درحقیقت ایسا نہیں ہے۔ صرف ”جانزہ مخطوطات اردو“ ہی ایسا کام ہے جو انہیں اردو تحقیق کی تاریخ میں زندہ رکھے گا۔ ”خوش معرکہ زیبا“ اور ”کلیات یگانہ“ تدوین کے میدان میں ماڈل کی حیثیت سے یاد رکھی جائیں گی۔ ان کا بکھرا ہوا تحقیقی اور تنقیدی کام جب یکجا ہوگا تو اس میں بھی اردو ادب کے بہت سے تاریک گوشے روشن ہوں گے۔ ان کے مزاحیہ کالم بھی بھلائے نہیں جاسکیں گے اور انہیں ایک اچھے طنز نگار کی حیثیت سے برابر پڑھا جائے گا۔

خواجہ صاحب کا تحقیقی کام کتابوں کی تعداد کے اعتبار سے کم ہے لیکن ہزارہا صفحات پر مشتمل ہے جس میں تکرار سے سے موجود نہیں۔ وہ بلاشبہ اپنے اس کام کی وجہ سے گفتی کے چند اعلیٰ محققین کی صف میں باسانی شامل کیے جاسکتے ہیں۔ ضروری نہیں ہوتا کہ اہم کام کرنے والا شخص کتابوں کے انبار لگا دے۔

مولوی محمد شفیع کی کتابیں تعداد میں بہت کم ہیں اس کے باوجود وہ اول درجے کے محقق مانے جاتے ہیں۔ ہمارے بعض محققین کو صرف یہ فن آتا ہے کہ ایک کتاب لکھ کر اس میں تھوڑی بہت ترمیم کر کے اور نیا نام رکھ کر اسے دس کتابوں میں کیسے تبدیل کیا جاسکتا ہے! اگر بڑا محقق بننے کے لیے یہی ہنرمندی کافی ہے تو خواجہ صاحب اس فن سے بالکل نابلد تھے۔ ہمارے بعض محقق اپنے نام پر اتنے فریفتہ ہیں کہ ایک ایک کتاب میں اپنا نام بیسیوں جگہ لکھ ڈالتے ہیں۔ خواجہ صاحب نے تو تیس برس کی محنت کے باوجود کلیات یگانہ کے ٹائٹل پر اپنا نام تک نہیں لکھا۔

یہ کہنا بالکل غلط ہے کہ خواجہ صاحب نے مجلس آرائی میں وقت صرف کیا۔ وہ ہر روز صبح سے شام تک کام کرتے تھے۔ تحقیق و تدوین میں بعض اوقات ایک معمولی گتھی کو سلجھانے کے لیے کئی کئی دن صرف ہو جاتے ہیں لیکن اس بات کو وہ لوگ نہیں سمجھ سکتے جو کتاب سازی کو معیار پر ترجیح دیتے ہیں اور اپنی تمام تر بے مروتی، شیخی اور ہوس شہرت کے باوجود ڈھنگ کی ایک کتاب نہیں لکھ پاتے۔ ایسا بھی ہوا ہے کہ کتب خانوں کے کارڈوں میں ایک شخص کے نام سے سو سو پچاس پچاس کتابیں موجود ہیں مگر آج ان کا نام بھی کوئی نہیں جانتا اور یوں بھی ہوتا ہے کہ بعض لوگ ایک کتاب سے زندہ جاوید ہو جاتے ہیں۔

(بحوالہ: ”سہ ماہی معاصر انٹرنیشنل“ جلد ۵، شمارہ نمبر ۵، ۶، جنوری تا جون ۲۰۰۵ء)

ہمارے خواجہ صاحب!

لقمہ میرے ہاتھ سے گر پڑا۔ خواجہ صاحب کا انتقال ہو گیا۔ یہ ہیرا بھی ہم سے چھن گیا۔ وہ مجھ سے خواجہ صاحب کے نمبر پوچھ رہے تھے، برسوں سے زبانی یاد نمبر حافظے کی لوح سے اچانک مٹ چکے تھے۔ سچ پوچھیے تو سلیم احمد کے انتقال کے بعد یا تو ابن الحسن کی موت پر ایسے دکھ کا احساس ہوا، یا اب مشفق خواجہ کے انتقال پر۔ اس فقرے کا مطلب وہی سمجھ سکتا ہے جو ان حضرات سے میرے تعلقات سے واقف ہو۔ یوں سمجھیے کہ اردو ادب کا حافظہ اس سے چھن گیا ہے۔ ذاتی طور پر میرا دکھ یہ ہے کہ اب کوئی شخص ایسا نہیں جسے جب بھی کسی مشکل کے لیے فون کیا جائے، اس کے پاس اس کا جواب ہو۔ ایک مخصوص انداز میں ”فرمائیے“ کہہ کر وہ فون اٹھاتے اور فوراً ہی آپ کی مراد برآتی یا زیادہ سے زیادہ یہ کہتے فلاں کتاب میں یہ بات موجود ہے، ابھی نکال کر بتاتا ہوں۔ اب کوئی شخص ایسا نہیں جسے اتنا کچھ یوں مستحضر ہو۔ جنازے میں ہمیں یہی بات محمد علی صدیقی نے کہی اور ایسا ہی غازی صلاح الدین کہہ رہے تھے۔ ان کا حلقہ اثر بہت وسیع تھا۔ وہ اپنے خیالات کے بہت پکے تھے، مگر ایسی پیاری شخصیت تھے کہ ان کے چاہنے والوں میں ہر حلقے کے لوگ شامل تھے۔ انہوں نے اس زمانے میں جسارت میں لکھا جب یہ بہت بڑا جرم تھا۔ لیفٹ اور رائٹ کی لڑائی میں کھلم کھلا رائٹ کے ساتھ صف آراء ہونے کے مترادف تھا۔ یہ کام ادیبوں میں اس زمانے میں صرف سلیم احمد اور شمیم احمد نے کیا تھا۔ اس کا مطلب موثر ادبی حلقے کی دشمنی مول لینا تھا۔ ”خامہ بگوش“ کے نام سے ان کے کالم نہ صرف یہ کہ شگفتگی کی مثال ہیں، بلکہ نہایت ہی شاندار ادبی بصیرت کے شاہکار ہیں۔ یہی نہیں ”غریب شہر“ کے نام سے ”اندیشہ شہر“ کے عنوان سے سیاسی کالم بھی لکھے۔ یہ اس زمانے میں کوئی معمولی بات نہ تھی۔ اس کے بعد جب صلاح الدین نے ”تکبیر“ نکالا تو نصر اللہ خان اور ابن الحسن کے ساتھ ان کا نام بھی حلقہ مشاورت کے طور پر چھپتا تھا۔ یہ بھی کوئی معمولی بات نہ تھی۔ ان تینوں حضرات کے بارے میں ذاتی طور پر جانتا ہوں کہ وہ تکبیر کی پالیسیوں سے سو فیصد متفق نہ تھے مگر اس جنگ میں وہ صلاح الدین صاحب کو تنہا بھی چھوڑنا نہ چاہتے تھے۔ یہ بڑے حوصلے اور جرات کی بات ہے۔ اس کے ساتھ ہی بڑی بات یہ ہے کہ اتنی کھلم کھلا کٹ منٹ کے باوجود اس نقطہ نظر کے مخالفین بھی ان کے معتقد اور دوست تھے۔ یہ بات تینوں کے بارے میں درست ہے۔ یہ ایک مکتب فکر ہے جو ذاتی طور پر میرا آئیڈیل رہا ہے، مگر شاید مجھ میں اتنی وسعت پیدا نہیں ہو پاتی جتنی میرے ان ممدوحین میں تھی۔ ایک بات اور عرض کروں۔ خواجہ صاحب تحقیق کے ایسے آدمی تھے کہ دور دور تک ان جیسا کوئی

دوسرا نظر نہیں آتا۔ جانے کتنے لوگوں کی تحقیقات خواجہ صاحب کی مرہون منت ہیں۔ ان کے دروازے سب کے لیے کھلے تھے اور فیض بھی سب کے لیے عام تھا۔ ان کا کتب خانہ صرف کتابوں کا ڈھیر نہ تھا، بلکہ یہاں جو کچھ تھا، وہ سب ان کے ذہن میں تھا۔ برصغیر میں جو کتاب چھپتی جب تک ان تک نہ پہنچ پاتی، بیکار رہتی۔ خواجہ صاحب کے وسائل اور تعلقات دونوں اسی کام پر صرف ہوتے۔ برصغیر میں اس میدان میں بڑے بڑے نام ہیں، مگر سچ کہتا ہوں کوئی دوسرا مشفق خواجہ نہیں ہے۔ ایک کمال کی بات یہ ہے کہ محققین کو عام طور پر تنقیدی اور تخلیقی صلاحیتوں سے عاری سمجھا جاتا ہے یا کم از کم یہ سوچا جاتا ہے کہ ان میں شگفتگی نام کی چیز نہیں ہوتی۔ جیسی بامعنی شگفتہ تحریریں خواجہ صاحب نے لکھی ہیں، وہ اس خیال کو غلط ثابت کرنے کے لیے کافی ہیں۔ عام زندگی میں بھی وہ بڑے ہی نفیس اور خوش دل شخصیت تھے۔

یہ میں کیا لکھنے بیٹھ گیا ہوں۔ طاہر مسعود کہہ رہے تھے کہ وہ بہت سی یادیں اپنے ساتھ لے گئے۔ اپنا بھی یہ حال ہے کہ ان سے کئی خوبصورت یادیں وابستہ ہیں، ایک تسلی تھی، آسرا تھا کہ جب ضرورت پڑے گی، شہر میں ایک مرد رویش موجود ہے۔ ویسے یہ سچ مچ ایک درویش تھے۔ ذرا بھی شہرت کی آرزو نہ تھی، دنیا سے بھی کوئی خاص رغبت نہ تھی۔ بس ایک آشیانہ بسا رکھا تھا اور ایک طرح کی گوشہ نشینی میں اتنے وسائل کا بندوبست کر لیا تھا جو ان کی ادبی زندگی کی ضروریات کے لیے کافی تھا۔ ماشاء اللہ بہن، بھائیوں کی باہمی چاہت نے اسے ایک پیار کرنے والا کنبہ بنا دیا تھا۔ بس وہ انہی چاہتوں اور دوست احباب کی محبتوں میں جیتے تھے۔ کتابوں کے درمیان رہتے تھے۔ ان کے گھر میں اس کے سوا کسی اور چیز کی جگہ ہی کہاں تھی اور ان کے دل میں بھی اس کے سوا کچھ نہ تھا۔ وہ اسی کے سہارے جیتے تھے۔ پھر جانے ان کے دل نے جو اب کیوں دے دیا، کیا وہ اس جہوم سے گھبرا گیا۔ خواجہ صاحب تو گھبرانے والے نہ تھے۔ ان کا دل تو بہت بڑا تھا۔ مہمان نوازی میں بھی ان سے بھی کوتاہی نہ ہوتی تھی۔ البتہ انہوں نے بے وقت کے ملاقاتیوں کے لیے آخری دنوں میں ایک ڈسپلن نافذ کر دیا تھا۔ پھر بھی جہوم عاشقان گھیرے رہتا۔ ساتھ ہی کتابوں اور علم سے اپنا عشق بھی نبھاتے رہتے۔

بات لمبی ہو جائے گی، میں تفصیل میں نہیں جانا چاہتا، صرف اتنا کہنا چاہتا ہوں کہ ان جیسا کوئی دوسرا نہیں ہے، اس شہر ہی میں نہیں، اس ملک میں بھی اور دوسرے برصغیر میں بھی بلکہ جہاں جہاں اردو بولی اور سمجھی جاتی ہے، وہاں وہاں تک۔

اس شہر کے سر سے تو علم کا سایہ اٹھ گیا ہے، اس کا حافظہ چھن گیا ہے۔ سنا ہے وہ جلدی جلدی بہت سے کام پینا گئے ہیں۔ اپنے والد کی ڈائری بھی مرتب کر گئے ہیں۔ ان کے والد خواجہ عبد الوحید کو حضرت علامہ اقبال کا قرب حاصل تھا۔ کوئی ایسا ویسا قرب، کیا عرض کروں، شاید ڈائری سے کچھ راز افشا ہو جائیں۔ خدا خواجہ صاحب کے درجات بلند کرے اور ہم پس ماندگان کو یہ دکھ سہنے کا حوصلہ دے۔ آمنہ بھابھی نے میری اہلیہ کے ذریعے پیغام دیا کہ لوگوں کے تاثرات اکٹھے ہوں تو مجھے ضرور دکھانا۔ کیا عرض

کروں، ہر کوئی یہی کہہ رہا ہے کہ یہ تو اس کا ذاتی نقصان ہے۔ اس کے علاوہ تو اور کوئی تاثر ہے ہی نہیں۔
(بحوالہ (۱): ”روزنامہ نوائے وقت، لاہور“ ۲۳ فروری ۲۰۰۵ء)
(بحوالہ (۲): ”سہ ماہی معاصر انٹرنیشنل“ جلد ۵، شمارہ نمبر ۵، جنوری تا جون ۲۰۰۵ء)

مشفق خواجہ بھی چلے گئے!

مشفق خواجہ کی وفات کا سن کر عربی کا مقولہ یاد آیا کہ کسی عالم کی موت ایک عالم (دنیا) کی موت ہوتی ہے! ملک میں علمی و ادبی تحقیق کی دنیا کا سب سے بڑا اور معتبر نام اس حالت میں چلا گیا کہ اپنے پیچھے ملک کی سب سے بڑی ذاتی لائبریری چھوڑ گیا جس میں صرف علمی تحقیقی موضوعات پر 50 ہزار کتابیں اور اتنے ہی رسالے و مضامین شامل ہیں اور خوبی یہ کہ لائبریری اس انداز میں ترتیب دی ہوئی کہ صرف پانچ منٹ میں مطلوبہ کتاب میسر ہو جاتی تھی۔ خواجہ مشفق کا تین منزلہ گھر پورے کا پورا کتابوں سے بھر چکا ہے۔ صرف اوپر کا ایک کمرہ بیچ گیا تھا، اس میں خواجہ صاحب اپنی اہلیہ کے ساتھ رہائش پذیر تھے۔ اولاد کوئی نہیں تھی۔ ایک ایسا بڑا آدمی چلا گیا جو اول سے آخر، سرتاپا علم تھا، علم کی بات کرتا تھا، علم کا اظہار کرتا تھا، علم کے ساتھ رہائش پذیر تھا۔ اس کی دوستی صرف علم والوں سے تھی۔ وہ اٹھا تو علم کا ایک پورا ادارہ اٹھ گیا۔ ایسے ہی لوگوں کے بارے میں کہا گیا ہے کہ ”پھرتا ہے فلک برسوں، تب خاک کے پردے سے انسان نکلتے ہیں۔“

مشفق خواجہ نے علمی تحقیق کا جو معیار اپنایا، اس نے بڑے بڑے محققین کے لیے معیار کی مشکلات پیدا کر دیں۔ مشہور کلاسیکی استاد شاعر یگانہ کی کلیات مرتب کرنے میں 30، 35 برس لگا دیے۔ کئی برسوں کی مسلسل محنت کے ساتھ اردو مخطوطات کے بارے میں 1200 صفحات کی ضخیم کتاب مرتب کی۔ یہ برصغیر پاک و ہند میں اردو زبان و ادب کی پوری تاریخ کا معتبر ترین جائزہ ہے۔ اردو کے پرانے شاعروں کا تذکرہ ”خوش معرکہ زیبا“ کے نام سے مرتب کیا، اس میں بھی کئی برس لگ گئے۔ آٹھ تحقیقی کتابیں شائع کیں۔ یہ کتاب اپنی جگہ معیار کی مثال قرار پائی۔ ایک پہلو یہ کہ نہایت خشک اور ٹھوس موضوعات پر ریسرچ کے لیے عمر وقف کر دی، دوسری طرف ”خامہ بدوش“ کے نام سے ”خن درخن“ کے عنوان سے مزاحیہ اخباری کالم بھی لکھے۔ ان کے تین مجموعے مظفر علی سید نے ایڈٹ کر کے چھاپے۔

ایک ایسے دور میں جب ہر طرف پاپ موسیقی اور ڈائجسٹ قسم کا لٹریچر عام ہو رہا ہے، علمی تحقیق کے میدان میں مشفق خواجہ، ڈاکٹر وحید قریشی اور ان دونوں کے بعد ڈاکٹر جمیل جالبی کی موجودگی بہت غنیمت رہی ہے۔ تحقیق کے شعبہ میں ابتدائی ناموں میں لاہور میں محمود شیرانی سے خواجہ محمد زکریا تک اور کراچی میں مولوی عبدالحق سے جمیل جالبی تک ایک دور چلا۔ اس دور میں نوجوان طالب علم بزرگ اساتذہ کے ساتھ وقت گزارتے تھے۔ مشفق خواجہ اور ڈاکٹر وحید قریشی کو اپنی اپنی جگہ تحقیقی دستاویزوں کی حیثیت حاصل رہی

ہے۔ یہ بات بظاہر عجیب لگتی ہے کہ اردو زبان و ادب کو بھارت کے مقابلہ میں پاکستان میں کہیں زیادہ وسیع پذیرائی اور اہمیت حاصل ہے مگر اس شعبے میں زیادہ اہم تحقیقی کام بھارت میں ہوا ہے۔ وہاں قاضی عبدالودود، امتیاز علی عرشی، مسعود حسن رضوی جیسے لوگ موجود تھے۔ اب بھی مختار الدین احمد، رشید حسن خان، خلیق انجم اور تنویر احمد علوی جیسے معتبر محقق موجود ہیں۔ پاکستان میں اس کے مقابلہ میں بہت کم نام سامنے آتے ہیں۔

مشفق خواجہ لاہور میں ایک ایسے خاندان میں پیدا ہوئے، جہاں ہر شخص علم و ادب کے حوالے سے اپنا مقام رکھتا ہے۔ ان کے والد خواجہ عبدالوحید علامہ اقبال کے بہت قریب تھے۔ بتایا جاتا ہے کہ وہ علامہ اقبال کا بہت سیاسی تحریری کام انجام دیا کرتے تھے۔ وہ باقاعدہ روزانہ ڈائری لکھتے تھے۔ مشفق خواجہ نے والد مرحوم کی اس ڈائری کو ایڈٹ کر کے شائع کرنے کا کام بھی شروع کر رکھا تھا۔ اس کے چھ سو صفحے کمپوز ہو چکے تھے اور اب کچھ آخری کام باقی رہ گیا تھا کہ وہ چل بے۔ مشفق خواجہ کے ایک کزن خواجہ خورشید انور نے موسیقی میں ناموری حاصل کی۔ ان کے ایک چچا زاد بھائی کرنل (ر) خواجہ عبدالرشید دیال سنگھ لاہور کے ناظم رہے۔ ان کی اپنی بڑی لاہور بھی تھی۔ مرحوم کے چچا خواجہ عبدالحمید نے جامع اللغات مرتب کی۔ والد عبدالوحید 1952ء میں اے جی آفس سے اعلیٰ عہدے سے ریٹائر ہو کر چلے گئے۔ مشفق خواجہ بھی سات بھائیوں اور تین بہنوں کے لیے کراچی منتقل ہوئے اور پھر باقی زندگی وہیں گزار دی۔ انہوں نے کراچی یونیورسٹی سے ایم اے اردو کیا۔ کچھ عرصہ تدریس بھی کی۔

ابتداء سے ہی تحقیق سے دلچسپی تھی، اس پر اتنی توجہ دی کہ تحقیق ان کی ذات کی پہچان کا حوالہ بن گئی۔ انہوں نے بعض بہت نادر کتابیں ڈھونڈ نکالیں، ان میں احمد دین کی علامہ اقبال کے بارے میں کتاب شامل تھی جو تحقیق کے مطابق علامہ اقبال کی شخصیت اور زندگی پر پہلی کتاب کی حیثیت رکھتی ہے۔ اس کے علاوہ خواجہ صاحب نے زوال پذیر بادشاہ واجد علی شاہ کے کزن فرمان حسن سلیمانی کی ڈائری تلاش کر کے اسے فرمان سلیمانی کے نام سے ایڈٹ کرنا شروع کیا ہوا تھا۔ خود بہت اچھے شعر کہتے تھے، اپنا شعری مجموعہ ”ابیات“ کے نام سے شائع کیا۔ ان کے کلام کی سید عابد علی عابد جیسے شاعر اور نقاد نے ستائش کی۔ مرحوم کے کام کے معیار اور اعتبار کا عالم یہ تھا کہ خود ان کی زندگی میں ان کے بارے میں بہت کچھ لکھا گیا۔ مرحوم مولوی عبدالحق کے سیکرٹری بھی رہے۔ اس ماحول نے ان کے علمی کام کو آگے بڑھنے میں بہت مدد دی۔ انہیں فوٹو گرافی کا بہت شوق تھا۔ ان کے پاس تین اعلیٰ کیمرے تھے، اپنے ہر مہمان کی تصویر ضرور بناتے تھے۔ دو روز قبل جناب ڈاکٹر وحید قریشی نے مجھے فون کیا کہ مشفق خواجہ کا برین ہیمبرج ہوا ہے۔ آغا خان ہسپتال میں بے ہوش پڑے ہیں۔ تفصیلی پتہ کریں۔ میں نے کراچی آفس کو اطلاع دی۔ معلوم ہوا کہ حالت تشویشناک ہے۔ گزشتہ روز شام گئے تک اطلاع ملتی رہی کہ حالت خراب ہوتی جا رہی ہے۔ پھر رات کو ساڑھے دس بجے مجھے کراچی سے ایک دوست نے فون کیا کہ خواجہ صاحب چل بے۔ اس کے

ساتھ ہی ٹیلی ویژنوں پر خبر چلنے لگی۔ ڈاکٹر وحید قریشی پہلے ہی بہت علیل ہیں، اس خبر نے انہیں مزید مضمحل کر دیا۔ وہ مجھے ٹیلی فون پر بڑی مشکل کے ساتھ خواجہ صاحب کے ساتھ 52 برسوں کی رفاقت کا حال سناتے رہے۔ ڈاکٹر خواجہ زکریا سے بات ہوئی، کہنے لگے کہ میری تو ان کے ساتھ دور کی عزیز داری بھی تھی، میرا دکھ تو دہرا ہے۔ ان کے ساتھ پرانے ذاتی تعلقات بھی تھے۔ انہوں نے جانے میں جلدی کر دی! ڈاکٹر انور سدید کی آواز میں تو باقاعدہ آنسوؤں اور سسکیوں کی آمیزش تھی۔ ان کا مشفق خواجہ کے ساتھ گہرا ذاتی تعلق رہا ہے۔ انہوں نے مرحوم کی بہت سی باتیں سنائیں۔ وہ کس طرح نوجوان محققین کی حوصلہ افزائی کیا کرتے تھے۔ ہر خط کا جواب دیتے تھے۔ خطوں میں طویل علمی بحث کرتے تھے۔ ڈاکٹر انور سدید نے تو سیدھا فیصلہ سنایا کہ اب اس پایہ کا کوئی آدمی نہیں رہا۔

تو صاحبو! علم کا ایک بہت بڑا سرچشمہ بند ہوا۔ وہ شخص چلا گیا جس نے علمی تحقیق کو وقار بخشا۔ وہ علم کا اور علم اس کا ساتھی تھا، یہ ساتھ ٹوٹ گیا۔ کیسے کیسے لوگ اٹھ گئے، جن کے دم سے علم کا اعتبار قائم تھا!! عربی کا وہ مقولہ پھر یاد آ رہا ہے کہ کسی عالم کی موت ایک عالم (جہان) کی موت ہے.....!

اب انہیں ڈھونڈ چراغ رخ زیبا لے کر!

(بحوالہ (۱): ”روزنامہ خبریں لاہور“ مورخہ ۲۳ فروری ۲۰۰۵ء)

(بحوالہ (۲): ”سہ ماہی معاصر انٹرنیشنل“ جلد ۵، شمارہ نمبر ۵، جنوری تا جون ۲۰۰۵ء)

ایسا کہاں سے لاؤں کہ تجھ سا کہیں جسے!

مرنا تو سب نے ہے لیکن میں نے کبھی سوچا نہیں تھا کہ مشفق خواجہ بھی مر جائیں گے۔ ہم لوگ ساری عمر اپنی موت کے خوف میں گزار دیتے ہیں اور اپنے پیاروں کے بارے میں خود کو ذہنی طور پر تیار نہیں کرتے۔ چنانچہ جب کبھی اس طرح کی کوئی خبر موصول ہوتی ہے تو ہمیں اندر سے ہلا کر رکھ دیتی ہے۔ مشفق خواجہ کے دوستوں کو بھی اندازہ نہیں تھا کہ یہ شخص ابھی سے ان کا ساتھ چھوڑ جائے گا۔ میری ان سے فون پر اکثر بات ہوتی تھی۔ تقریباً دو ہفتے قبل بھی میں نے انہیں فون کیا تھا۔ وہ حسب معمول پھل جھڑیاں چھوڑتے رہے۔ میں اس روز زیادہ دیر ان سے بات نہ کر سکا کیونکہ مجھے کہیں جانے کی جلدی تھی۔ مجھے کیا پتہ تھا کہ انہیں مجھ سے بھی زیادہ جانے کی جلدی ہے ورنہ چند گھڑیاں اور ان سے بات کر لیتا۔

مشفق خواجہ بہت بڑے محقق تھے۔ بلکہ یہ کہا جاسکتا ہے کہ تحقیق میں ان کے پائے کا کوئی شخص فی الوقت پاکستان میں موجود نہیں۔ تحقیق اور تخلیق دو مختلف چیزیں ہیں۔ ان شعبوں سے منسلک افراد ایک دوسرے سے لا تعلق سے رہتے ہیں۔ محقق کو زندہ ادیبوں کے کام سے کوئی خاص دلچسپی نہیں ہوتی کہ وہ تو گم شدہ میراث کی تلاش میں رہتا ہے اور تخلیق کار کو اس سے کوئی خصوصی غرض نہیں اگر کوئی مخطوطہ برآمد ہوتا ہے اور محقق کے حواشی کے ساتھ شائع ہو جاتا ہے لیکن مشفق خواجہ زندہ ادیبوں میں مقبول ترین شخصیت کے مالک تھے۔ وہ ایک چلتی پھرتی ”کتابیات“ تھے۔ انہیں پتہ ہوتا تھا کہ کس ادیب کی کون سی کتاب شائع ہوئی ہے۔ اس میں کیا ہے اور کیا نہیں ہے۔ وہ کہاں سے مل سکتی ہے۔ نہایت خشک موضوع پر تحقیق کرنے والے مشفق خواجہ کی بذلہ سخی برصغیر کے ایک کونے سے دوسرے کونے تک مشہور تھی۔ ان کا ادبی کالم ”خامہ بگوش“ ہر ہفتے شائع ہوتا اور اس کی ایک ایک سطر میں چھپے طنز و مزاح کی خوشبو چاروں اور پھیل جاتی۔ انہوں نے ایک شاعر کی کتاب پر تبصرہ کرتے ہوئے لکھا کہ ”اس کتاب میں ایک سو دس گرام کا کاغذ استعمال کیا گیا ہے جبکہ شاعری صرف دس گرام کی ہے۔“ ایسے جملے جس کے بارے میں ہوتے تھے وہ تمللاتا ضرور تھا مگر صبر سے کام لیتا تھا کہ اس نے سن رکھا تھا اللہ صبر کرنے والوں کے ساتھ ہے۔

خواجہ صاحب اگرچہ ”لاہوری“ تھے مگر مجید لاہوری کی طرح ان کی ساری عمر بھی کراچی ہی میں بسر ہوئی۔ انہیں زبان کی صحت کے حوالے سے اتھارٹی سمجھا جاتا تھا۔ شاید اس کی وجہ یہ تھی کہ زبان جاننے کے لیے اہل زبان ہونا نہیں اہل علم ہونا ضروری ہے اور مشفق خواجہ سے زیادہ صاحب علم کون ہوگا۔ میں نے چند ماہ قبل انڈیا جانے سے پہلے خواجہ صاحب کو فون پر بتایا کہ میں نے بنارس اور کلکتے کے ویزے کے

لیے بھی اپلائی کیا ہے یہ سن کر خواجہ صاحب نے ان دونوں شہروں کی بڑی بڑی لائبریریوں اور وہاں کے صاحب علم حضرات کی پوری تفصیل میرے سامنے بیان کی اور کہا کہ موقع ملے تو وہاں ضرور جائیں اور ان صاحبان علم سے ملاقات بھی کریں مگر بھارتی سفارت خانے نے ان شہروں کا ویزا نہ دیا اور یوں میری اور خواجہ صاحب کی خواہش پوری نہ ہو سکی۔

خواجہ صاحب کی شگفتہ بیانی کا یہ علم تھا کہ ایک دن میں نے انہیں پوچھا کہ دوزخ مذکور ہے کہ مونٹ۔ بولے ہر دو صورتوں میں اس سے پناہ مانگنا چاہیے۔ پھر کہا۔ ”میرا خیال ہے مونٹ ہے کیونکہ لوگ اس کے عذاب سے واقف ہوتے ہوئے بھی اس کے حصول میں لگے رہتے ہیں۔“
میں نے ہنستے ہوئے کہا۔ ”خواجہ صاحب سنجیدگی سے بتائیں دوزخ مذکور ہے یا مونٹ ہے۔“
بولے۔ ”میرا خیال ہے مونٹ ہے۔“
اس پر میں نے انہیں ہری چند اختر کا شعر سنایا جس میں انہوں نے دوزخ کو مذکور باندھا ہوا ہے۔ ہری چند اختر کا مصرعہ ہے۔

جناب شیخ کو جنت ہمیں دوزخ عطا ہوگا

بولے۔ ”اگر ہری چند اختر نے مذکور باندھا ہے تو اس سے پتہ چلتا ہے کہ دوزخ کافروں کے لیے مذکور اور مسلمانوں کے لیے مونٹ ثابت ہوگا۔“

مشفق خواجہ معروف معنوں میں ”اسلام پسند“ تھے اور ”اسلام پسند“ جریدوں ہی میں کالم لکھتے رہے مگر وہ جتنے مقبول ”اسلامی“ حلقوں میں تھے شاید اتنے یا اس سے زیادہ مقبول ”غیر اسلامی“ حلقوں میں بھی تھے۔ یہ غالباً ان کے تبحر علمی کا رعب اور شوخی تحریر کا اعجاز تھا کہ انہیں ہر طرف سے داد بخن ملی۔ ان کے تحقیقی کارناموں کے بارے میں ڈاکٹر وحید قریشی یا ڈاکٹر خواجہ محمد زکریا ہی گفتگو کا حق رکھتے ہیں۔ لیکن ان کی شوخی تحریر کا کمال یہ تھا کہ ان کا طنز و مزاح بے پایاں علم میں رچا بسا ہوتا تھا۔ معلومات کا ایک ذخیرہ تھا جو ان کے فکاہی کالم میں نظر آتا تھا مگر ایک اچھے ”باورچی“ کی طرح وہ اپنا ادبی پکوان اس مہارت سے تیار کرتے کہ مرچ مصالحہ الگ تیرتا نظر نہیں آتا تھا بلکہ وہ پکوان کا حصہ بن کر اس کی لذت میں اضافہ کرتا تھا۔ علم اور طنز و مزاح کا یہ سنگم ہمارے ہاں کم کم ہی نظر آتا ہے۔

دکھ صرف یہ نہیں ہے کہ مشفق خواجہ فوت ہو گئے، دکھ تو یہ ہے کہ ایک ایک کر کے وہ سب لوگ اٹھتے جا رہے ہیں جن سے رونق بزم تھی۔ جن سے زیادہ خوبیوں کے حامل لوگ تو ممکن ہے ہمارے درمیان موجود ہوں مگر اب ان جیسا کوئی اور نہیں۔ گزشتہ چند ماہ کے دوران اشفاق احمد، اعجاز حسین بٹالوی، حبیب اللہ اونچ، حفیظ تائب، تابش دہلوی، احمد بشیر اور نواب مشتاق احمد خان ایک ایک کر کے ہم سے رخصت ہوتے چلے گئے۔ جو لوگ ان سے ملے ہیں وہ جانتے ہیں کہ ان میں سے ہر ایک اپنی وضع میں یکتا تھا چنانچہ ان کے چلے جانے سے پیدا ہونے والا خلاء کیسے پر کیا جاسکتا ہے۔ میں نے ابھی جن مرحومین کا ذکر

کیا ادب کے قاری ان میں سے نواب مشتاق احمد خاں کے نام سے واقف نہیں ہوں گے۔ خاں صاحب قاسم رضوی کے ساتھی تھے اور سقوط حیدرآباد (دکن) کے سانحہ کے چشم دید گواہ کی حیثیت سے انہوں نے ایک بہت وقیع کتاب بھی لکھی۔ ان کا انتقال گزشتہ ہفتے ماڈل ٹاؤن لاہور میں ایک سو تین سال کی عمر میں ہوا۔

سواب ماتم صرف مشفق خواجہ کے جانے کا نہیں ایک پورے عہد کے آہستہ آہستہ رخصت ہونے کا ہے۔ اب صرف چند نشانیاں ہمارے پاس ہیں اور ہم لوگ ان کے حوالے سے نہ صرف یہ کہ کفران نعمت کے مرتکب ہوتے ہیں بلکہ ہماری زبانیں بچھو کی طرح انہیں ڈستی رہتی ہیں۔ کاش جانے والوں کی جگہ لینے والا کوئی ہو ویسے مجھے تو آج تک موت کی سمجھ نہیں آئی۔ یہ ہمیشہ منتخب روزگار لوگوں ہی پر کیوں چھپتی ہے۔ خواجہ صاحب! ممکن ہو تو اس سے ضرور پوچھیے گا۔

(بحوالہ (۱): "روزنامہ جنگ لاہور" ۲۵ فروری ۲۰۰۵ء)

(بحوالہ (۲): "معاصرانہ نیشنل" جلد ۵، شمارہ نمبر ۶، جنوری تا جون ۲۰۰۵ء)

مشفق خواجہ..... خطوط کے آئینے میں

اردو ادب کے ممتاز شگفتہ نگار رشید احمد صدیقی کو جب معلوم ہوا کہ ایک صاحب ان کے خط جمع کر رہے ہیں تو انہوں نے ایک مراسلہ شائع کرایا اور اس میں یہ لکھا:

”میرے تمام کرم فرما جانتے ہیں کہ بزرگوں، دوستوں اور عزیزوں کے نام میں نے جو نجی خطوط لکھے ہیں، ان کا شائع کیا جانا مجھے کسی حال میں منظور نہیں، اس کو میں امانت میں خیانت سمجھتا ہوں۔ اپنے بچوں تک کو ہدایت کر دی ہے کہ وہ میرے خطوط شائع نہ کریں۔ میری اس خواہش یا درخواست کو اگر کوئی ناقابل التفات سمجھے تو میں کیا کوئی بھی اس کا کچھ نہیں کر سکتا۔ البتہ مجھے اس کی بڑی تکلیف ہوگی اور رہے گی کہ متعلقہ اصحاب نے میرے ساتھ اچھا سلوک نہیں کیا۔“ (سخنہائے ناگفتنی ص ۱۹۴)

ممتاز و معروف زمانہ کالم ”سخن در سخن“ کے پردہ پوش قلم کار خامہ گوش نے جن کا پیدائشی نام عبدالحی اور ادبی اسم گرامی مشفق خواجہ ہے جب رشید احمد صدیقی کا یہ اقتباس پڑھا تو سوال اٹھایا:

”کیا کسی کو یہ حق حاصل ہے کہ وہ اپنے خطوط کی اشاعت پر پابندی عائد کر دے یا انہیں تلف کرنے کی ہدایت کرے۔ عام لوگوں کی بات دوسری ہے کہ وہ اپنے خطوط کے ساتھ جیسا سلوک چاہیں کریں لیکن کسی بڑے ادیب کے خطوط کا معاملہ ذرا مختلف ہوتا ہے۔ اس کے قلم سے نکلا ہوا ایک ایک لفظ ادبی سرمائے کی حیثیت رکھتا ہے، اس کی کسی تحریر کا تلف ہو جانا، اس ادیب کا نہیں، ادب کا نقصان ہے اور پھر خطوط کی اہمیت عام تحریروں سے کچھ زیادہ ہی ہوتی ہے۔ ان سے نہ صرف خط نگار کے سوانحی کوائف مرتب کرنے میں بیش بہا مدد ملتی ہے بلکہ اس کے عہد اور معاصرین کے بارے میں بھی بہت سی نادر معلومات دستیاب ہوتی ہیں۔ یہاں یہ امر بھی ملحوظ خاطر رہنا چاہیے کہ خطوط کا تب کے نہیں مکتوب ایہ کی ملکیت ہوتے ہیں، قانونی طور پر خطوط کو تلف کرنا یا شائع کرنے کا حق اسی کو حاصل ہوتا ہے۔ رشید صاحب کو ہرگز یہ حق حاصل نہیں تھا کہ وہ اپنے خطوط کے بارے میں کوئی فیصلہ کرتے۔“ (سخنہائے ناگفتنی ص ۱۹۵)

خدا کا شکر ہے کہ رشید صدیقی کے اول الذکر ارشاد پر کسی نے عمل نہیں کیا اور ان کے خطوط کے متعدد مجموعے زیور طبع سے آراستہ ہو کر منظر عام پر آچکے ہیں اور رشید احمد صدیقی کے انوکھے کردار کو آشکار کرتے ہیں جن کے ہونٹوں پر مسکراہٹ جچی ہوئی تھی لیکن دل اندر سے اشکبار تھا۔ چنانچہ حقیقی رشید احمد صدیقی کو دریافت کرنے کے لیے ان کی شگفتہ اور لطافت بار کتابوں کا مطالعہ کرنے کے برعکس ان کے

خطوط کو پڑھنا ضروری ہے۔

یہ چند باتیں میں نے اس لیے پیش کی ہیں کہ ان میں ادیبوں کے نجی خطوط کے بارے میں مشفق خواجہ نے اپنا نقطہ نظر ہی پیش نہیں کر دیا بلکہ ادیبوں کے خطوط کی اہمیت اور تحقیق و تنقید میں ان کی ضرورت بھی واضح کر دی ہے۔ اہم بات یہ کہ انہوں نے خطوط کو کتاب کے نہیں مکتوب الیہ کی ملکیت قرار دیا ہے۔ چنانچہ انہوں نے اپنی زندگی میں اس موقف پر سختی سے عمل کیا، وہ اپنے کسی خط کی نقل کسی دوست کو فراہم کرتے تو تنبیہ کر دیتے کہ اس کی اشاعت مقصود ہو تو مکتوب الیہ سے باقاعدہ اجازت حاصل کی جائے اور واقعہ یہ ہے کہ ان کے متعدد احباب نے ان کے خطوط دوستوں سے اجازت لے کر رسائل میں چھپوائے تو نہ صرف ان کے کردار کے بہت سے گوشے سامنے آ گئے بلکہ یہ بھی ثابت ہوا کہ تحقیق کے انتہائی خشک شعبے میں ہمہ تن گم رہنے والے اس ادیب شہر کے باطن میں کتنا عظیم انسان موجود تھا جو اس دنیا پرست زمانے میں خیر کی تقسیم پر مامور تھا، قلم و قرطاس سے جس کا رشتہ بے حد مضبوط تھا..... اور اپنے بے ساختہ طنز و مزاح سے پھل جھڑیاں بھی بکھیر رہا تھا۔

مشفق خواجہ عملی زندگی میں ایک گوشہ نشین انسان تھے لیکن ان کا حلقہ احباب وسیع تھا اور پوری دنیا میں وہاں تک پھیلا ہوا تھا، جہاں تک اردو بولنے، ادب لکھنے اور کتاب پڑھنے والے پہنچے ہوئے ہیں، بیرونی دنیا سے ان کے ربط و تعلق کا ایک وسیلہ ان کی خطوط نگاری تھی، میرے ذاتی مشاہدے میں ان کے بارے میں دو باتیں خصوص سے آئیں، اول یہ کہ انہیں کوئی ادیب اپنی کتاب بھیجتا تو اس کی رسید بڑے التزام سے دیتے۔ دوم، وہ احباب کے خطوط کا قرض اتارتے رہتے اور جواب دینے سے کبھی گریز نہ کرتے۔ ان کی اس عادت کا ذکر آیا تو ڈاکٹر وحید قریشی نے مجھے بتایا کہ مشفق خواجہ کے لظم الاوقات میں خطوط کا جواب لکھنے کے لیے ایک دن مقرر تھا، ہفتے بھر کے دوران جتنے خطوط آتے وہ معینہ روز کو ان سب کا جواب اپنے ہاتھ سے لکھ کر بھجوادیتے۔ ان کی مخصوص عادت یہ تھی کہ خط ہمیشہ باریک کاغذ پر لکھتے جس کی "کاربن کاپی" ساتھ کے ساتھ تیار ہو جاتی، فوٹو سٹیٹ مشین کی ایجاد کے بعد انہیں خطوط کی نقول دوستوں کو ارسال کرنے میں سہولت حاصل ہو گئی۔ ان کی وفات (۲۱ فروری ۲۰۰۵ء) کے بعد میں نے اپنے نام ان کے خطوط تلاش کیے تو چھ خطوط سامنے رکھے ہوئے کاغذات میں سے دستیاب ہو گئے۔ میرا ارادہ بن گیا کہ ان کی وفات سے جو ذاتی صدمہ مجھے لاحق ہوا تھا اس کا بوجھ ان خطوط پر مختصر سا مضمون لکھ کر اتاروں۔ اس دوران ممتاز کتاب شناس محمد احسن خان سے ملاقات ہوئی تو چھ خطوط انہوں نے عنایت فرمادے۔ مزید آٹھ خطوط مجھے پروفیسر احمد سعید (مؤلف "نگارشات حمید نظامی") سے ملے۔ خطوط کا ایک بڑا ذخیرہ ڈاکٹر انور محمود خالد کے پاس موجود ہے، اس ذخیرے سے مجھے جو فوری طور پر آٹھ خطوط ملے ان میں سے چار ڈاکٹر انور محمود خالد، ایک خط زمر دکوثر اور تین ساتی فاروقی کے نام ہیں۔ سب سے آخر میں ۱۱ خطوط کا گلدستہ پروفیسر جعفر بلوچ نے عنایت کیا۔ اس مطالعے کی اساس میں نے متذکرہ ۳۹ خطوط پر استوار کی ہے۔ مشفق

خواجہ کے موقف کے مطابق ہر مکتوب الیہ نے مجھے اس مضمون کے لیے خطوط استعمال کرنے کی اجازت دے دی ہے۔ تاہم میں اندازہ نہیں لگا سکتا کہ اپنی ستر برس کی عمر میں انہوں نے پوری اردو دنیا میں پھیلے ہوئے اپنے دیدہ اور نادیدہ احباب کو کتنے خطوط لکھے ہوں گے۔ ان کی تعداد ہزاروں میں ہو سکتی ہے۔ طمانیت کی بات یہ ہے کہ یہ تمام خطوط مشفق خواجہ کے ذخیرے میں نقول کی صورت میں موجود ہیں اور متعدد احباب تو ابھی سے ان کی اشاعت کا اہتمام بھی کرنے لگے ہیں (جناب محمد عالم مختار حق کے نام لکھے گئے خطوط مغربی پاکستان اردو اکادمی لاہور سے کتابی صورت میں چھپ رہے ہیں، ان کا تعلق نامہ بھی مکمل ہو چکا ہے)۔

مشفق خواجہ کی خوبی یہ تھی کہ ان سے کوئی سوال پوچھا جاتا تو وہ اس کا تشفی آمیز جواب دیتے۔ کراچی یونیورسٹی سے ایم اے کرنے کے بعد بابائے اردو مولوی عبدالحق نے انہیں انجمن ترقی اردو میں ایک باوقار ملازمت پر فائز کر دیا تھا۔ اس منصب پر انہوں نے ۱۹۷۳ء تک کام کیا لیکن جب دیکھا کہ انجمن کی ملازمت ان کے اپنے ادبی کاموں کی تکمیل میں حارج ہو رہی تھی تو انہوں نے از خود یہ ملازمت ترک کر دی اور خانہ نشین ہو کر اپنے ادبی منصوبوں کی تکمیل کرنے لگے۔ اس ضمن میں محمد احسن خان نے ان سے دریافت کیا تو خواجہ صاحب نے لکھا:

”میں نے کہیں ملازمت نہیں کی۔ اگر ملازمت کرنی ہوتی تو انجمن کیا بری تھی، وہاں مجھے ہر طرح کی سہولت حاصل تھی بس ایک خرابی تھی کہ لوگ اتنی کثرت سے آتے تھے کہ کام کا وقت گزر جاتا تھا اور پھر دفتر کے اوقات کے بعد کام کرنا پڑتا تھا۔ اس صورت حال کی وجہ سے میرے علمی منصوبے نامکمل پڑے تھے۔ اب میں آزادی سے اپنی دلچسپی سے کام کر رہا ہوں۔“

اپنے علمی منصوبوں کے ضمن میں انہوں نے لکھا:

”ایک تو خوش معرکہ زیبا کی تیسری جلد ہے جو تعلیقات و حواشی پر مشتمل ہے۔ دوسرا کام پاکستان میں اردو مخطوطات کی وضاحتی فہرست کی تیاری ہے۔ اس کام کے لیے مختلف لائبریریوں اور ذاتی کتب خانوں میں جانا پڑتا ہے۔ لاہور بھی اسی سلسلے میں آؤں گا۔ ٹیلی ویژن سے میرا کوئی تعلق نہیں۔ ہاں ریڈیو کے لیے لکھتا ہوں۔ ریڈیو کی عالمی سروس سے ہر جمعرات کو میرا ایک پروگرام نشر ہوتا ہے۔ یہ آدھ گھنٹے کا پروگرام ہوتا ہے اور اردو میں مسلمان سیاحوں کے سفر ناموں کی ڈرامائی تشکیل کی جاتی ہے۔ رہا یہ کہ اب تک میں نے ریڈیو کے لیے کون کون سے فیچر لکھے ہیں تو آپ اس سے اندازہ کر لیجیے کہ مذکورہ پروگرام ستمبر ۱۹۷۳ء سے ہو رہا ہے۔ اس کے علاوہ دو سال تک ”دیکھتا چلا گیا“ نامی پروگرام (ہفتہ وار) لکھتا رہا ہوں۔ پھر ۱۹۶۵ء کی جنگ آزادی میں چار مہینے تک ”سنا آپ نے“ کے عنوان سے ایک پروگرام ہر روز ہوتا تھا۔ غرضیکہ ریڈیو کے لیے اتنا لکھا ہے کہ خود مجھے بھی یاد نہیں۔ لیکن آپ کو حیرت ہوگی کہ میں کبھی ریڈیو اسٹیشن نہیں جاتا۔ گھر ہی سے لکھ کر بھیج دیتا ہوں۔“ (مکتوب بنام محمد احسن خان۔ ۷ نومبر ۱۹۷۳ء)

رسالہ ”تخلیقی ادب“ کے منصوبے کے سلسلے میں انہوں نے جو معلومات مجھے ارسال فرمائیں وہ حسب ذیل ہیں:

”میں گزشتہ ایک برس سے ایک منصوبے پر کام کر رہا ہوں اور وہ ہے ایک ادبی رسالہ جس کا نام ”تخلیقی ادب“ رکھا ہے۔ اس میں کئی مستقل سلسلے ہیں جن میں سے ایک یہ ہے کہ کسی اہم ادبی شخصیت کے فکرو فن کا مطالعہ..... پہلی کتاب..... یا..... پہلا شمارہ مئی تک شائع ہو جائے گا۔ اس میں یگانہ کے لیے تقریباً سو صفحات مخصوص کیے گئے ہیں، دوسرے شمارے میں جو اس سال کے آخر میں شائع ہوگا ڈاکٹر وزیر آغا کے فکرو فن کا مطالعہ پیش کرنے کا ارادہ ہے۔ ظاہر ہے کہ میں یہ کام آپ کے تعاون کے بغیر نہیں کر سکتا۔ میں نے ڈاکٹر صاحب کو ابھی اس سلسلے میں خط نہیں لکھا۔ آپ کی رائے معلوم ہو جائے تو پھر انہیں لکھوں گا۔ ازراہ کرم آپ یہ تحریر فرمائیے کہ کن کن لوگوں سے مضامین لکھوانے چاہئیں (شخصیت پر) ڈاکٹر صاحب کی علمی کاوشوں پر میں صرف انہیں حضرات سے لکھواؤں گا جن کی خود اپنی علمی حیثیت بلند ہے اور جنہوں نے اب تک ڈاکٹر صاحب کے بارے میں کچھ نہیں لکھا۔“ (مکتوب بنام انور سدید۔ ۱۲ اپریل ۱۹۸۰ء)

میں نے مطالعہ وزیر آغا کے سلسلے میں چند نام تجویز کیے تو خواجہ صاحب نے جواباً تحریر فرمایا:

”ڈاکٹر وزیر آغا پر لکھنے کے لیے آپ نے جن اہل قلم کے نام لکھے ہیں، میں عنقریب ان سے رابطہ کروں گا پہلے شمارے سے ذرا فارغ ہو جاؤں۔ ڈاکٹر صاحب کے بارے میں ہندوستان کے چند اہل قلم کو بھی لکھنے کی دعوت دوں گا۔ میری یہ دیانت دارانہ اور سوچتی سمجھی رائے ہے کہ ہمارے ادب میں ڈاکٹر وزیر آغا جیسے جامع الحیثیات لوگ کم ہوئے ہیں، خصوصاً ان کا یہ کارنامہ عہد آفریں حیثیت رکھتا ہے کہ انہوں نے اردو تنقید کی فکری سطح کو بلند کیا ہے۔ اس لیے ڈاکٹر صاحب کی ادبی خدمات کا اعتراف بہت ضروری ہے۔ مجھے یہ دیکھ کر بے حد دکھ ہوتا ہے کہ ایک گروہ ڈاکٹر صاحب کے ادبی کارناموں کی قدر و قیمت کم کرنے پر کمر بستہ ہے لیکن ایسی باتوں کا کوئی اثر نہیں ہوتا۔ ”اودھ پنچ“ والوں نے کئی برس تک حالی کے خلاف لکھا لیکن آج ان لوگوں کا کوئی نام بھی نہیں جانتا۔“ (مکتوب بنام انور سدید ۱۹ اپریل ۱۹۸۰ء)

اس اقتباس سے یہ حقیقت عیاں ہے کہ مشفق خواجہ ادبی دنیا کے حالات سے کتنے باخبر رہتے تھے اور درون پردہ سازشوں کا پتہ کس خوبی سے لگا لیتے تھے۔ ان کی ایک بڑی خوبی یہ تھی کہ وہ ادب اور ادیب شناس تھے اور ادبی دنیا کی نا انصافیوں پر بھی نظر رکھتے تھے۔ دوسری طرف جب اچھی کتاب ملتی تو ان کا غنچہ دل کھل اٹھتا اور وہ مصنف یا مؤلف کی تحسین بڑی کشادہ دلی سے کرتے۔ پروفیسر جعفر بلوچ نے مولانا حامد علی خاں (مرحوم) کے مضامین کی کتاب ”نفاس ادب“ تالیف کی تو انہیں لکھا:

میں تو خود آپ کو ”نفاس ادب“ میں شمار کرتا ہوں، اب آپ نے اس نام سے کتاب مرتب کر کے جی جوش کر دیا ہے۔ نثر اور پھر وہ بھی مولانا حامد علی خاں کی نثر! اردو میں ایسی نثر لکھنے والے دو چار اور ہوں

گے۔ مولانا حالی، مولوی عبدالحق، ڈاکٹر عابد حسین۔ عبارت آرائی سے پرہیز، لفاظی سے کوسوں دور..... سیدھی بات سیدھے انداز میں کہہ دینا مگر اس طرح کہ دل میں اتر جائے۔ غالب کے دو لفظوں میں سادگی و پرکاری اسی کو کہتے ہیں مولانا (حامد علی خاں) کے یہ مضامین میرے لیے تو اس لیے بھی اہم ہیں کہ جن موضوعات پر انہوں نے لکھا ہے وہ میرے پسندیدہ موضوعات ہیں۔ (مکتوب بنام پروفیسر جعفر بلوچ ۲۱ اکتوبر ۲۰۰۳ء)

میں نے اپنی دو کتابیں انہیں پیش کیں تو انہوں نے سند تحسین بھیجنے میں تاخیر نہ کی۔
 ”آپ کی دونوں کتابیں ”ادب کہانی ۹۷ء“ اور ”دلاور فگاریاں“ ملیں۔ ان عنایات کے لیے بے حد ممنون ہوں آپ کی جولانی قلم اور روانی طبع دونوں پر رشک آتا ہے۔ آپ جس انہماک سے کام کرتے ہیں، اس کی کوئی دوسری مثال نہیں ملتی۔ آپ نے کام کو عبادت کا درجہ دے دیا ہے کہ ایسا انہماک اللہ والوں کی عبادت ہی میں نظر آتا ہے۔ میں نے دونوں کتابوں سے بالاستیعاب استفادہ کیا اور آپ کے حق میں دعائے خیر کی۔ خدا آپ کو صحت و عافیت کے ساتھ سلامت رکھے۔ ہاں ایک اور دعا بھی کرتا ہوں کہ آپ احمد ندیم قاسمی کی حمایت اور ڈاکٹر وزیر آغا کی مخالفت کے گرداب سے باہر نکل آئیں کہ اب آپ ان ”مقامات آہ و فغاں“ سے بہت بلند ہو چکے ہیں۔ میری یہ دعا صدق دل سے ہے اور یقین ہے کہ ضرور قبول ہوگی۔“ (مکتوب بنام انور سدید ۱۲ اپریل ۲۰۰۳ء)

پروفیسر احمد سعید کی مؤلفہ کتاب ”نگارشات حمید نظامی“ کی اشاعت کی خبر ملی تو مشفق خواجہ نے انہیں اپنے خط میں لکھا:

”یہ جان کر بے حد خوشی ہوئی کہ ”نگارشات حمید نظامی“ کی اشاعت عمل میں آچکی ہے۔ ابھی کچھ دن ہوئے آپ کی نئی کتاب ”مسلمانان پنجاب کی سماجی اور فلاحی انجمنیں“ نظر سے گزری۔ یہ کام بھی آپ کے دوسرے کاموں کی طرح بنیادی نوعیت کا ہے اور نہایت عمدہ ہے۔

حمید نظامی مرحوم کے مزاحیہ کالموں پر میں ضرور لکھوں گا، آپ کتاب کے پروف بھجواد دیجیے۔ اگر حمید نظامی پر کوئی کتاب لکھی گئی ہو تو اس کی نشان دہی فرماد دیجیے۔ میں یہ اپنے ذریعے سے منگوا لوں گا۔

پس نوشت..... میں یہ خط لکھ کر لفافہ بند کر چکا تھا کہ آپ کی مرتب کتاب ”نگارشات حمید نظامی“ موصول ہوئی۔ بے حد ممنون ہوں۔ آپ نے صحافی حمید نظامی میں ادیب حمید نظامی کو تلاش کر لیا ہے۔ یہ بڑی اہم دریافت ہے۔“ (مکتوب بنام پروفیسر احمد سعید۔ ۲۹ دسمبر ۲۰۰۳ء)

مشفق خواجہ کی مؤلفہ کتاب ”کلیات یگانہ“ کی اشاعت پر جعفر بلوچ صاحب نے نظم لکھی تو خواجہ صاحب نے انہیں شکر بے کا خط لکھا۔ ان کا حسن تشکر ملاحظہ کیجیے جس میں سخن گسترانہ بات نے ایک نیا رنگ پیدا کر دیا ہے:

”کلیات یگانہ پر آپ کی نظم دیکھی۔ ایسی قادر الکلامی تو یگانہ میں بھی نہیں تھی۔ جیسی اس تبصرے میں

نظر آتی ہے۔ بحر بھی ایسی استعمال کی ہے کہ غالب کے بعد آپ ہی نے اس میں شعر کہنے کی جسارت کی ہے۔ خدا جانے کہاں کہاں سے الفاظ اور تراکیب آپ ڈھونڈ کر لائے ہیں۔ حقیقت یہ ہے کہ ظفر علی خاں کے بعد آپ ہی قادر الکلامی کے میدان کے مرد ہیں، اگرچہ ذیابیطس کے مرض کے بعد مردانگی محض اتہام کی صورت میں باقی رہ جاتی ہے۔ (مکتوب بنام پروفیسر جعفر بلوچ ۱۶ جون ۲۰۰۳ء)

مشفق خواجہ اپنے ادیب دوستوں کی فرمائشوں کے لیے ہمہ وقت مستعد رہتے تھے، ان کی وفات کے بعد بے شمار ادیبوں نے اعتراف کیا کہ ان کے ایم فل اور پی ایچ ڈی کے مقالات کے لیے بہت سا بنیادی مواد صرف ایک خط لکھنے پر خواجہ صاحب نے کراچی کے کتب خانوں سے اور اپنے ذخیرہ کتب سے تلاش کر کے فراہم کر دیا۔ وہ اپنے ہر دوست کے ذوق نظر کے جہت آشنا تھے اور ان کی نظر سے اپنے دوست کے مطلب کی کتاب گزرتی تو اپنی گروہ سے دام خرچ کر کے خریدتے اور بھجوادیتے۔ اس نوع کا ایک دلچسپ اقتباس حسب ذیل ہے جو محمد احسن کے نام ایک مکتوب سے لیا گیا ہے:

آپ بھی کمال کے آدمی ہیں، کتاب ابھی پریس میں ہوتی ہے اور آپ کو اس کی اشاعت کی اطلاع بھی مل جاتی ہے۔ کتابوں سے آپ کا تعلق خاطر لائق احترام ہے۔ ”املائے غالب“ کا سرورق ابھی نہیں چھپا اس کے بعد جلد سازی ہوگی۔ یہ کام رمضان کے بعد ہوں گے۔ مگر اتنی دیر آپ کو انتظار کے عالم میں کیوں رکھا جائے۔ جلد ساز سے میں نے فارم منگوا لیے ہیں اور یہی بھجوارہا ہوں۔ جلد آپ خود بنوا لیجیے۔ ادارہ یادگار غالب کی ایک اور کتاب بھی آپ کے کام کی ہے۔ ”تصحیح و تحقیق متن“ از ڈاکٹر نذیر احمد۔ یہ بھی بھیج رہا ہوں۔ ان کی وصولی سے مطلع فرمائیے۔ (مکتوب بنام محمد احسن۔ ۶ دسمبر ۲۰۰۰ء)

اس نوعیت کا ایک خط پروفیسر احمد سعید کے نام بھی ہے:

”مخبر عالم“ پر مولانا امداد صابری کی کتاب ان کی وفات کے کئی برس بعد شائع ہوئی، ”مخبر عالم“ کے ایڈیٹر کے پوتے اس کے ناشر تھے۔ کتاب کی طباعت کے فوراً بعد ان کا انتقال ہو گیا۔ اس لیے یہ کتاب بازار میں دستیاب نہیں ہے۔ حسن اتفاق سے مرحوم ناشر نے اس کے چند نسخے مجھے عنایت کیے تھے کہ میں اہل علم میں تقسیم کر دوں۔ ان میں سے ایک نسخہ آپ کی نذر کرتا ہوں۔ از رہ کرم اس کی وصولی سے مطلع فرمائیے۔ (مکتوب بنام پروفیسر احمد سعید۔ ۲۸ جون ۲۰۰۱ء)

علمی، ادبی اور تحقیقی کاموں میں عملی معاونت مشفق خواجہ کے لیے ایک اہم ترین فرض کی حیثیت رکھتا تھا۔ ان کے گھر پر تشنگان علم کا ہجوم رہتا تھا اور وہ ہر شخص کو اس کی ضرورت کا مواد جہاں سے بھی دستیاب ہوتا، تلاش کر کے فراہم کر دیتے تھے۔ ڈاکٹر انور محمود خالد نے مجھے بتایا کہ ان کی ایک شاگرد زمرہ کوثر پنجاب یونیورسٹی سے غمگین دہلوی پر پی ایچ ڈی کر رہی تھی۔ اسے معلوم ہوا کہ مشفق خواجہ کے پاس اس شاعر کا ایک قلمی دیوان ہے۔ اس نے ڈاکٹر انور محمود خالد کے حوالے سے انہیں خط لکھا، ایک ہفتے کے بعد خواجہ صاحب نے انجمن ترقی اردو کے کتب خانے سے حاصل کردہ مخطوطے کی فوٹو کاپی اپنے خرچ سے

کرا کے ارسال کر دی، انور محمود خالد ڈاکٹر عبدالرحمن بجنوری پر تحقیقی کام کر رہے تھے، خواجہ صاحب نے بجنوری کا مقالہ ”محاسن کلام غالب“ جو سب سے پہلے رسالہ ”اردو“ میں شائع ہوا تھا، تلاش کیا اور اس کی نقل انہیں فراہم کر دی۔ اس نوع کی چند اور مثالیں ان کے خطوط سے بھی دستیاب ہیں جو درج ذیل ہیں۔

”ہمایوں کے مطلوبہ شمارے میرے پاس نہیں ہیں۔ شہر کی دوسری لائبریریوں سے تلاش کیے تو بیدل لائبریری سے ۱۹۴۱ء کا پورا فائل مل گیا۔ اس فائل میں حمید نظامی کے جتنے مضامین بھی تھے، ان کے عکس بنوائے یہ سب آپ کی خدمت میں ارسال کر رہا ہوں۔

”نیرنگ خیال“ کا اشاریہ کبھی مرتب نہیں ہوا، اس کے متفرق شمارے کتب خانوں میں ہیں، مکمل فائل کہیں نہیں۔ میرے پاس جو شمارے ہیں ان میں حمید نظامی کا کوئی مضمون نہیں۔

حامد علی بیرسٹر کا کتابچہ ابھی تک دستیاب نہیں ہوا۔ میرے کسی اہلکار نے اسے غلط جگہ پر رکھ دیا ہے۔ اگر کوئی کتاب اپنے موضوع کی کتابوں سے الگ رکھی جائے تو اس کے ملنے میں دشواری ہوتی ہے۔ بہر حال آپ اطمینان رکھیے یہ کتابچہ جب بھی دستیاب ہوا بھجوادوں گا۔“ (مکتوب بنام احمد سعید۔ ۹ جون ۲۰۰۳ء)

مشفق خواجہ لاہور تشریف لائے تو میں نے ذکر کیا کہ میں ان دنوں دلاورنگار (مرحوم) پر ایک کتاب لکھ رہا ہوں۔ جس کے مواد کے لیے ان کی مدد مجھے درکار تھی۔ خواجہ صاحب نے کراچی پہنچتے ہی خط لکھا:

”لاہور میں مسافر نوازی کے لیے سراپا پاس ہوں، آپ کے ساتھ بہت اچھا وقت گزرا۔ میں نے یہاں آتے ہی دلاورنگار سے متعلق مطلوبہ چیزوں کی تلاش شروع کر دی۔ سحر انصاری صاحب کو کئی مرتبہ فون کر چکا ہوں۔ مگر وہ ”ہاتھ“ نہیں آتے۔ ان سے کسی کتاب کا دستیاب ہونا ناممکن ہے کیونکہ جگہ کی کمی کی وجہ سے کتابیں چھت تک ڈھیر کی صورت میں رکھی ہیں۔

سرورق کے لیے تصویر بھیج رہا ہوں۔ یہ غیر مطبوعہ ہے جو میں نے بارہ سال پہلے کھینچی تھی۔ تاریخ اس کی پشت پر درج ہے۔ اگر استعمال کے بعد مجھے یہ تصویر واپس مل جائے تو کرم ہوگا۔

دلاورنگار کی ایک مختصر سوانح عمری کسی رسالے میں چھپی تھی، سحر انصاری کے پاس شاید ہی ہوگی۔ میں تلاش کر رہا ہوں۔“ (مکتوب بنام انور سعید۔ ۶ مئی ۱۹۹۸ء)

مشفق خواجہ اپنے دوستوں کی خیریت اور صحت مندی کے بارے میں ہمیشہ باخبر رہتے تھے۔ کسی دوست کی علالت کی خبر ملتی تو تشویش میں مبتلا ہو جاتے اور پھر ان کی عیادت میں تاخیر نہ کرتے۔ ”علامت“ (لاہور) کے مدیر سعید شیخ بیمار ہو گئے اور علالت خطرناک صورت اختیار کر گئی تو خواجہ صاحب نے مجھے لکھا:

”شیخ (سعید) صاحب کی علالت کا سن کر بے حد تشویش ہوئی۔ مجھے ان سے تعلق خاطر ہے۔ شاید

آپ کے علم میں ہو کہ وہ میرے والد مرحوم کے دوستوں میں سے ہیں۔ خدا انہیں صحت کاملہ و عاجلہ عطا فرمائے۔ ملاقات ہو تو میری طرف سے نیک خواہشات پہنچا دیجیے۔“ (مکتوب بنام انور سدید۔ ۱۲ اپریل ۲۰۰۲ء)

اپنی زندگی کا ۷۴ واں برس عبور کرنے کے بعد مجھے عمر ضعیفی کے اضمحلال نے شدید طور پر پریشان کرنا شروع کر دیا تو میں نے ایک خط میں اس کا ذکر خواجہ صاحب سے کیا۔ انہوں نے جواب میں لکھا:

”حضرت! یہ آپ ضعیفی کا کیا ذکر کرتے رہتے ہیں، ضعیف تو وہ ہوتے ہیں جو ناکارہ ہوں۔ آپ کا تو ہر لمحہ حرکت و عمل کا آئینہ دار ہوتا ہے۔ لوگ تو نام نہاد جوانی میں بھی اتنا کام نہیں کرتے جتنا آپ اپنی مفروضہ ضعیفی میں کر لیتے ہیں۔ آپ کے کام کو دیکھ کر کون ہے جو آپ کو ضعیفوں میں شمار کرے گا۔ آپ جوان ہی ہیں۔ جوان رعنا ہیں مولوی عبدالحق مرحوم کہا کرتے تھے کہ کام کرنے والا انسان چالیس سال کی عمر میں پیدا ہوتا ہے۔ اس حساب سے تو آپ ابھی تیس برس کے ہوئے ہیں۔“ (مکتوب بنام انور سدید۔ ۱۲ اپریل ۲۰۰۲ء)

اب فطرت کی ستم ظریفی دیکھیے کہ مجھے عزم و ہمت کا حوصلہ دینے والے مشفق خواجہ نومبر ۲۰۰۳ء میں خود بیمار پڑ گئے، کچھ عرصہ ہسپتال میں داخل رہنے کے بعد چار ماہ سے زائد عرصہ اپنے بہن بھائیوں کے پاس گزرا۔ یہ مقام ان کے کتب خانے سے دور سمندر کے قریب تھا۔ اس بیماری کا آزار جھیلنے کے بعد جب کچھ صحت مند ہوئے تو ناظم آباد والے گھر میں واپس آ گئے۔ اس کی اطلاع ڈاکٹر انور محمود خالد کو دی تو لکھا:

”چار ماہ سے زائد کا عرصہ کہیں اور گزارنے کے بعد بالآخر میں وہیں آ گیا ہوں جہاں میں نے اپنی زندگی کا بڑا حصہ گزارا ہے۔ یعنی وہ مکان جو نہ دولت خانہ ہے، نہ غریب خانہ بلکہ ایک چھوٹا سا کتب خانہ ہے۔ جہاں جگہ کی کمی کے باوجود ایک وسیع دنیا آباد ہے اور میں اسی کی سیاحت میں رہتا ہوں۔“

اپنے سابقہ مسکن استراحت کا ذکر آیا تو ان کا تاثر حسب ذیل تھا:

”جہاں میں نے چار ماہ سے زائد کا عرصہ گزارا، اس شہر کا خوبصورت ترین علاقہ ہے۔ میری قیام گاہ عین سمندر کے کنارے تھی۔ سمندر سے قریب آنے کا تو بارہا اتفاق ہوا ہے لیکن کنار بحر پر اتنے عرصے تک قیام کا موقع پہلی بار ملا۔ سمندر کی کراہتیں بے شمار ہیں، وقت کے ساتھ ساتھ اس کے پانی کا رنگ بدلتا ہے۔ کبھی نیلا، کبھی سیاہ، کبھی نیلا اور کبھی سورج کی کرنوں سے شیشے کی طرح چمکتا ہوا۔ شام کو غروب آفتاب کے وقت توافق پر علامہ اقبال والے لعل بدخشاں کے ڈھیر اس طرح نظر آتے ہیں جیسے پانی میں آگ لگ گئی ہو اور شعلے بلند ہو رہے ہوں۔ غرض سمندر کے ساتھ بہت اچھا وقت گزرا۔ خصوصاً ان آبی پرندوں کے ساتھ جو اسی ترتیب و تنظیم کے ساتھ پرواز کرتے تھے کہ فضا میں خوبصورت نقش بنتے چلے جاتے تھے۔ یہ سارا حسن فطرت اپنی جگہ مگر گھر تو گھر ہے، اسے تو یاد آنا ہی تھا اور یہ شعر بھی یاد آتا رہتا تھا۔“

گھر تو ایسا کہاں کا تھا لیکن
در بدر ہیں تو یاد آتا ہے

(مکتوب بنام ڈاکٹر انور محمود خالد۔ ۱۳ مارچ ۲۰۰۳ء)

علاقت کے بعد مشفق خواجہ کی اپنے کتب خانے میں واپسی درحقیقت اپنی کھوئی ہوئی جنت میں واپسی تھی۔ چنانچہ گھر آتے ہی اپنے علمی منصوبوں کی تکمیل میں مصروف ہو گئے۔ ادھر لاہور کے دوستوں نے انہیں اس شہر میں بلانے کا تقاضا شروع کر دیا لیکن اب شاید وہ سفر کرنے کے قابل نہیں تھے۔ اس لیے معذرت پر اکتفا کرنا ناگزیر ہو گیا۔ ایک خط میں لکھتے ہیں:

”لاہور آنے کو جی بہت چاہتا ہے مگر اپنی جسمانی حالت سے ڈرتا ہوں۔ کمزوری اس حد تک ہے کہ جوتا پہننے اور اتارنے میں دقت ہوتی ہے حالانکہ جوتا اپنا ہی ہوتا ہے کسی دوسرے کا نہیں۔ ویسے خدا کا شکر ہے کہ میز پر بیٹھ کر ۱۲، ۱۲ گھنٹے بیٹھ کر بلا تکان کام کرتا ہوں۔ مگر سفر کرنے اور میز پر بیٹھنے میں بڑا فرق ہے۔ بیگم صاحبہ سے کہتا ہوں ساتھ چلیے تو وہ کہتی ہیں کہ جب تم کسی لائق تھے تو اکیلے سفر کرتے تھے، اب کسی لائق نہیں تو گھر میں رہو۔ بہر حال خدا کا شکر ادا کرتا ہوں کہ بہت سوں سے اچھی زندگی گزار رہا ہوں۔“ (مکتوب بنام جعفر بلوچ۔ ۳۰ دسمبر ۲۰۰۳ء)

ہندوستان کے ممتاز مزاح نگار مجتبیٰ حسین نے لکھا ہے کہ

”جتنی سنجیدگی سے وہ (مشفق خواجہ) تحقیق کرتے ہیں، اتنی ہی سنجیدگی سے مذاق بھی کرتے ہیں۔“ اس ”سنجیدہ مذاق“ کے متعدد نقوش ان کے خطوط میں جا بجا بکھرے ہوئے ہیں اور انہیں پڑھتے ہوئے ایک بے ساختہ مسکراہٹ ہونٹوں پر ابھر آتی ہے۔ ان کے لاہور کے دوستوں میں شکر رنجی پیدا ہو گئی تو خواجہ صاحب نے اپنے مخصوص شگفتہ انداز میں جعفر بلوچ صاحب کو لکھا:

”..... کے درمیان اختلافات کا سلسلہ بڑھتا جا رہا ہے۔ آپ صلح کیوں نہیں کر دیتے۔ معلوم ہوتا ہے کہ آپ بھی میری طرح صلح کل واقع ہوئے ہیں۔ اسلامیہ کالج میں مصطفیٰ زیدی میرے استاد تھے۔ بعد میں بھی ان سے تعلقات رہے۔ جس زمانے میں بابائے اردو کا انتقال ہوا، وہ نواب شاہ میں ڈپٹی کمشنر تھے۔ کچھ عرصے کے بعد بابائے اردو کی یاد میں انہوں نے ایک انبیری قائم کی اور اس کے افتتاح کے موقع پر ایک جلسہ اور مشاعرہ رکھا۔ انہوں نے مجھ سے کہا فلاں فلاں ادیب اور شاعر کو نے کر نواب شاہ آ جاؤ، میں نے ایک گاڑی میں جوش صاحب اور چند شعراء کو روانہ کیا اور دوسری ریل گاڑی سے شاہد احمد دہلوی اور چند دوسرے نثر نگاروں کے ساتھ میں بھی نواب شاہ روانہ ہوا۔ یہ وہ زمانہ تھا جب جوش اور شاہد احمد دہلوی میں زبردست قلمی جنگ جاری تھی۔ مصطفیٰ زیدی کو مہمانوں کے استقبال کے لیے دو مرتبہ ریلوے اسٹیشن پر آنا پڑا۔ انہوں نے مجھ سے شکایت کی کہ اگر سب مہمان ایک ساتھ آ جاتے تو انہیں اسٹیشن پر دو مرتبہ آنا نہ پڑتا۔ میں نے عرض کیا ”آپ کو معلوم ہے جوش صاحب اور شاہد صاحب میں جنگ

ہورہی ہے۔“

”اس سے کیا فرق پڑتا ہے؟“ زیدی نے کہا۔

میں نے جواب دیا ”بہت فرق پڑتا ہے۔ دونوں اگر ریل میں ایک ساتھ ایک ہی ڈبے میں آتے اور راستے میں ان دونوں میں صلح ہو جاتی تو کون ذمہ دار ہوتا۔“

معلوم ہوتا ہے کہ آپ بھی بڑے محتاط ہیں، دونوں میں صلح نہیں ہونے دیتے۔“ (مکتوب بنام پروفیسر جعفر بلوچ۔ ۲۲ جولائی ۲۰۰۳ء)

لطف کی یہ چاشنی ایک خط میں یوں بکھری ہوئی ہے:

”آپ کے خط میں ”صدر شعبہ بلا فصلی“ پڑھ کر میں دیر تک ہنستا رہا۔ برادر عزیز پر اس سے بہتر پھبتی اور اس سے عمدہ تبصرے کا تصور بھی نہیں کیا جاسکتا۔ یہاں ”فصلی“ کا لفظ بڑا معنی خیز ہے۔ ایک معنی تو معروف ہیں، یعنی تاریخی اور دوسرے موسم سے متعلق ہیں۔ ”بے فصل کامیوہ“۔ ایسا میوہ عموماً نارسیدہ ہوتا ہے مگر موصوف تو نارسیدہ نہیں، رسیدہ ہیں یعنی پہنچے ہوئے ہیں۔ کہاں تک پہنچے ہوئے ہیں، یہ میں آپ کو نہیں بتاؤں گا۔“ (مکتوب بنام جعفر بلوچ۔ ۱۴ اکتوبر ۲۰۰۳ء)

پروفیسر جعفر بلوچ کے نام ایک خط کا بھجت آفریں اقتباس حسب ذیل ہے:

”کلیات یگانہ پر منظوم تبصرہ لکھنے کے بعد آپ ایسے غائب ہوئے جیسے کوئی غلط کام کرنے کے بعد منہ چھپاتا پھرتا ہے۔ مگر یوں منہ چھپالینا تو اس کے لیے بھی مناسب نہیں جس نے کلیات یگانہ مرتب کیا ہو۔ یہ بھی نہیں کہ آپ تحسین (فراقی) کی طرح مصروف ہوں۔ وہ تو صدر مشرف کی طرح ماشاء اللہ وردی میں ہیں۔ ملک کی صدارت ہو یا شعبے کی، دونوں ایک ہی جیسے کام ہیں۔ فرق یہ ہے کہ مشرف کی وردی تو غسال اتاریں گے، تحسین (فراقی) کی وردی اتارنے کے لیے..... ہی کافی ہے اور نگ زیب عالمگیر کی ہمدردیاں تحسین (فراقی) کے ساتھ ہوں گی لیکن کوشش فریق ثانی کے ساتھ۔“

”بہر حال تحسین صاحب کی صدارت کا مجھے یہ نقصان ہوا ہے کہ اب وہ بھول کر بھی خط نہیں لکھتے۔ ٹھیک ہے، وہ مصروف ہیں لیکن بھائی صاحب آپ کو تو شاعری کے علاوہ کوئی کام نہیں، آپ کیوں خط نہیں لکھتے؟ نثر لکھنا اگر شایان شان نہیں تو منظوم خط ہی لکھیے۔ ویسے بھی نظم آپ آسانی اور فراوانی سے لکھ لیتے ہیں۔ نثر کے لیے دردزہ کیوں جھیلا جائے؟“ (مکتوب ۱۴ اکتوبر ۲۰۰۳ء)

اب ڈاکٹر انور محمود خالد کے نام ایک خط کے دو اقتباسات ملاحظہ کیجیے، چند اشارے بڑے پر لطف ہیں:

”انیس ناگی کی تازہ ترین کتاب ”پاکستانی اردو ادب کی تاریخ“ کل ہی موصول ہوئی ہے۔ اسے اگر ”کتاب اللطائف“ کہا جائے تو غلط نہ ہوگا۔ یہ اپنے انداز کی منفرد کتاب ہے۔ اس میں دو تین صفحے ”تحقیق“ پر بھی ضائع کیے گئے ہیں۔ ایک جگہ یہ دلچسپ جملہ ملتا ہے:

”پاکستان کے کتب خانوں سے قلمی نسخے چوری کر کے ان پر اپنا نام بطور مرتب لکھ کر شائع کرنا پاکستانی محققوں کا شیوہ رہا ہے۔“

انہیں ناگی کا بھی جواب نہیں۔ ایک کا کام سارے محققوں کی جھولی میں ڈال دیا۔
 ”آج کل کراچی میں سردی اور مہمانوں کی لہر آئی ہوئی ہے۔ ہندوستان سے ڈاکٹر انور معظم، جیلانی بانو اور ڈاکٹر خلیق انجم آئے ہوئے ہیں۔ لاہور سے ڈاکٹر سلیم اختر، ایک رپورٹر ملتان سے بھی آیا تھا، نگار کے جلسے کے لیے۔ وہ لوگ دوسرے دن ہی چلے گئے جیسے نگار کے جلسے میں شرکت کے بعد وہ منہ دکھانے کے لائق نہ رہے ہوں۔“ (مکتوب۔ ۲۹ دسمبر ۲۰۰۲ء)

مندرجہ ذیل دو اقتباسات مکتوب الیہ کا نام صیغہ راز میں رکھ کر پیش کر رہا ہوں۔ وجہ یہ کہ میں ان اقتباسات کی لطافت و مسرت اپنی ذات تک محدود رکھنے کی بجائے، آپ تک پہنچانے کا آرزو مند بھی ہوں:

”دیکھو بالآخر جادو سرچڑھ کر بول ہی پڑا۔ تم ایک عرصے سے مجھ سے کہہ رہے تھے کہ میں ”دنیاے سخن“ میں تمہاری خدائی کا اعلان کر دوں، مگر میں ڈرتا ہوں کہ اس اعلان کو سن کر لوگوں کی رائے تمہارے بارے میں اچھی تو کیا ہوگی، میرے بارے میں ضرور خراب ہو جائے گی۔ بہر حال آج بہت ہمت کر کے تمہیں ”خدائے سخن“ کہہ کر مخاطب کر رہا ہوں۔ امید ہے کہ اب تم خوش ہو جاؤ گے اور دعا کرو گے کہ میرا انجام بخیر ہو۔ نمرود کی خدائی میں نمرود کا بھلا ہوا تھا۔ اب دیکھنا ہے کہ تمہاری خدائی میں کس کس کا خانہ خراب ہوتا ہے۔“

تمہاری کتاب ”غزل ہے شرط“ کو ادبی حلقوں میں بہت پسند کیا گیا ہے۔ البتہ جمال پانی پتی منہ چھپاتے پھر رہے ہیں۔ تمہارے بارے میں اور تمہاری کتاب پر اتنا طویل دیباچہ لکھنے کا یہ نتیجہ تو ہوتا ہی تھا۔ ادھر شمس الرحمن فاروقی کے تراشیدہ شاعر اعظم ظفر اقبال نے دیباچے کو رسمی اور اکتا دینے والی تحریر قرار دے کر تنگ دلی کا جو مظاہرہ کیا ہے اسے میرے جیسے تمہارے طرف داروں نے سخت ناپسند کیا ہے۔ یہ تنگ دلی نہیں تو اور کیا ہے کہ تمہاری کتاب میں صرف ایک بے ضرر سادہ دیباچہ ہے وہ بھی ظفر اقبال کو پسند نہیں آیا۔ جبکہ اس کے اپنے کلیات ”اب تک“ کی پہلی جلد میں بیسیوں دیباچے اور دیباچہ نما تحریریں موجود ہیں۔ جو بظاہر تو نثر میں ہیں لیکن مبالغہ آرائی میں قصیدوں سے بڑھ کر ہیں۔ ویسے چپکے سے ایک بات تمہارے کان میں کہہ دوں (چپکے سے اس لیے کہ کہیں ظفر اقبال نہ سن لے) کہ ظالم نے تمہاری کتاب پر مضمون مزے کا لکھا ہے۔ تمہاری برائی ایسے کی ہے جیسے تعریف کر رہا ہو۔ مثلاً وہ تمہیں منفرد شاعر مانتا ہے مگر ایسے شعراء کے درمیان جن کی کوئی اہمیت نہیں۔ گویا تم مجھ جیسے اور جمال پانی پتی جیسے شعراء کے درمیان منفرد شاعر ہو اور تمہارا منفرد ہونا ہماری وجہ سے ہے نہ کہ تمہاری اپنی وجہ سے۔“ (مکتوب ۱۳ دسمبر ۲۰۰۲ء)

خامہ بگوش نے ”سخن در سخن“ میں بڑی معرکہ آرا کالم نگاری کی تھی۔ کچھ عرصے تک تو کسی کو معلوم نہ ہو سکا کہ اس قلمی نام کے پردے میں کون سا منصور چھپا ہوا ہے (ہندوستان میں یہ کالم مجتبیٰ حسین سے منسوب کیا جاتا رہا) لیکن جب حقیقت کھل گئی تو مشفق خواجہ کے خلاف مغلظات نویسی شروع ہو گئی، خواجہ صاحب نے اپنے خلاف لکھنے والوں کو کبھی منہ نہیں لگایا، نہ ان کو کبھی ”جواب آں غزل“ کا موضوع بنایا لیکن جب دوست دریافت کرتے تو خطوط میں حقیقت بیان کر دیتے۔ اس نوع کا ایک انکشاف حسب ذیل ہے:

”کراچی کے جس رسالے میں آپ نے میرا ”ذکر خیر“ پڑھا ہے اس کا پس منظر یہ ہے کہ ان صاحب نے میرے کچھ کالم چھاپے۔ میں نے انہیں اس بددیانتی پر ٹوکا۔ یہ صاحب بلیک میلر ہیں، ایک میں ہی کیا انہوں نے احمد ندیم قاسمی، وزیر آغا، جمیل الدین عالی، انتظار حسین اور مشتاق احمد یوسفی جیسے جید ادیبوں کے بارے میں سخت دشنام طرازی کی ہے، احمد ندیم قاسمی کے خلاف لکھنے کے بعد انہوں نے مجھ سے داد چاہی تو میں نے کہا ”آج آپ قاسمی صاحب کے خلاف لکھ رہے ہیں، کل آپ اپنے والد کے خلاف بھی لکھ کر اپنی ولدیت سے انکار کر سکتے ہیں۔ بس یہ جملہ انہیں کھا گیا۔“ (مکتوب بنام محمد احسن خان۔ ۲۵ دسمبر ۲۰۰۱ء)

اسی قسم کے ایک اور ”کردار“ کا ذکر انہوں نے پروفیسر جعفر بلوچ کے ایک خط میں بھی کیا اور راز ہائے درون پردہ منکشف کر دیے ہیں، اس اقتباس سے مشفق خواجہ کی دوست داری کا زاویہ بھی سامنے آتا ہے اور یہ حقیقت بھی آشکار ہوتی ہے کہ اپنے دوستوں کے بارے میں غلط باتیں سن کر ان کی طبیعت منغض ہو جاتی تھی۔ لکھتے ہیں:


”..... صاحب سے آپ کے اتنے گہرے مراسم ہیں تو پھر انہوں نے اپنے رسالے میں ڈاکٹر وحید قریشی کے بارے میں ”سارق اعظم“ کے ہذیانی بیانات کیوں شائع کیے..... یہ ”سارق اعظم“ صحیح معنوں میں سنھیا گیا ہے۔ اب اپنے اور دوسروں کے نام کی ”پرچیاں“..... ”خطوط“ کے طور پر شائع کرا رہا ہے۔ یہ ”انجسٹ“ اس قسم کے کام کر سکتا ہے۔ ٹھوس علمی کام اس کی قسمت میں نہیں، اور سنیے ساری زندگی یہ شخص جمیل الدین عالی کی..... برداری کرتا رہا ہے۔ اپنی کتابیں ان کے نام منسوب کیں، ان پر ایم اے کے طالب علموں سے مقالے لکھوائے لیکن جب اس کی ایک ”پرانی خواہش“ پوری نہ ہوئی تو عالی کے خلاف مضمون لکھ دیا۔ ”پرانی خواہش“ یہ تھی کہ یہ ہر سال عالی سے کہتا تھا کہ مجھے حکومت کا اعزاز..... ”حسن کارکردگی“ دلوائیے۔ عالی نے دو چار مرتبہ اپنے کالموں میں لکھا کہ یہ اس کا مستحق ہے۔ اس سے زیادہ وہ کچھ نہیں کر سکتے تھے۔ انہیں خود ہی اعزاز لینے سے فرصت نہیں تھی تو وہ کسی دوسرے کو کیا دلواتے۔ اس سال شاید ”سارق اعظم“ کو امید دلادی گئی تھی اور اسے یقین تھا کہ اعزاز کا زخمی پرندہ اس کے قدموں میں ضرور گرے گا۔ مگر وہی ہوا جو ہوتا تھا۔ قدموں میں زخمی پرندے کی بجائے اپنا ہی دل زخم زخم پڑا ہوا

تھا۔“ (مکتوب بنام پروفیسر جعفر بلوچ۔ ۱۲۱ اکتوبر ۲۰۰۲ء)

میں ابتدا میں ادیبوں کے خطوط کے بارے میں مشفق خواجہ کا موقف لکھ چکا ہوں کہ ”ادیب کے قلم سے نکلا ہوا ایک ایک لفظ ادبی سرمائے کی حیثیت رکھتا ہے“ اور مشفق خواجہ کے خطوط تو رازوں کا خزانہ بھی ہیں، جن پر وہ نشینوں کے نام وہ اپنے کالم ”سخن در سخن“ میں پردہ اخفا میں رکھتے تھے، وہ ان خطوط میں بے نقاب نظر آتے ہیں۔ وہ آج کی اردو دنیا کے سب سے زیادہ باخبر ادیب نظر آتے ہیں اور ان کی زندگی کا یہ خصوصی پہلو بھی سامنے آتا ہے جس کا اظہار راشد شیخ صاحب نے اس جملے میں کر دیا ہے کہ:

”خواجہ صاحب نے اپنے قیمتی وقت اور صلاحیتوں کو دوسروں کے لیے وقف کر دیا تھا۔“

(بحوالہ: ”الحمراء“ مئی ۲۰۰۵ء)



مشفق خواجہ محمد عالم مختار حق کے کتب خانے میں
ڈاکٹر اورنگ زیب عالمگیر کے ساتھ، ۳۱ دسمبر ۱۹۹۵ء لاہور

خامہ بگوش، خنجر بکف

معاملہ ادب کا ہو یا معاشرے کا، اس حقیقت کو تسلیم کیے بنا چارہ نہیں کہ ہم مصلحتوں اور منافقتوں کے مارے ہوئے لوگ ہیں۔ یہ مصلحتیں اور منافقتیں جب ایک حد سے تجاوز کر جاتی ہیں تو ادب اور معاشرے کے جسم میں ”کثیر المفسد“ ناسور سر اٹھانے لگتے ہیں۔ ایسے میں کسی ایسے ماہر سرجن کی ضرورت شدت اختیار کر جاتی ہے، جس کے ہاتھ میں بے رحم نشتر اور دوسرے میں چیر پھاڑ کا ایسا ہنر اور سلیقہ ہو کہ معاملہ غالب کے اس شعر کی صورت اختیار کر جائے کہ

نظر لگے نہ کہیں اس کے دست و بازو کو

یہ لوگ کیوں مرے زخم جگر کو دیکھتے ہیں

یہ بات مسلمہ ہے کہ اردو ادب میں ایسے ماہر سرجن کا کردار ”خامہ بگوش“ نے بہ حسن و خوبی انجام دیا ہے، جن کے کالموں کے دو مجموعے ”خن درخن“ اور ”خن ہائے ناگفتنی“ اس وقت ہمارے سامنے ہیں، جو چونتیس چونتیس کالموں کا کڑوا سچ اپنے اندر سمیٹے ہوئے ہیں۔ کالموں کا انتخاب معروف دانشمند اور نقاد جناب مظفر علی سید نے کیا ہے اور ان کالموں کو کتابی سلیقہ عطا کرنے کی سعادت اکادمی بازیافت کے حصے میں آئی ہے۔ سید صاحب کا ایسا ہی ایک انتخاب قبل ازیں ”خامہ بگوش کے قلم سے“ کے عنوان سے بر عظیم کے ہر دو ممالک سے اشاعت و پذیرائی کے مراحل طے کر چکا ہے۔

اس بات پہ خاصی لے دے ہو چکی ہے کہ اس معیار کے کالموں کو بھلا انتخاب کی کیا ضرورت تھی؟ مزے کی بات یہ کہ اس موقف پہ اردو زبان و ادب کے تمام مخالف دھڑے صاد کیے بیٹھے ہیں۔ بلکہ پہلے انتخاب کی بے پناہ پذیرائی کے بعد تو اس سوال کے سینگ بھی خاصے نوکیلے ہو گئے ہیں کہ ان انتخابات کو بھلا دیباچے کی کیا حاجت تھی؟ لیکن پھر سید صاحب کی شخصیت میں شامل ”معروف و مرحوم“ کے الفاظ اس کا جواز لیے سامنے آن کھڑے ہوتے ہیں۔

بر عظیم میں اردو صحافت کا آغاز اگرچہ ۱۸۲۲ء میں کلکتہ سے ایسٹ انڈیا کمپنی کے تعاون سے منشی سدا سکھ کی ادارت میں نکلنے والے ہفت روزہ اخبار ”جام جہاں نما“ سے ہو چکا تھا لیکن اردو میں شگفتہ کالم نگاری کا ڈول ۱۸۷۷ء میں منشی سجاد حسین کی زیر صدارت لکھنؤ سے نکلنے والے پرچے ”اودھ پنچ“ کے ذریعے ڈالا گیا۔ یہ پرچہ اگرچہ لندن سے نکلنے والے ”لندن پنچ“ کا تتبع تھا، ایک اعتبار سے اسے سر سید تحریک اور ان کے پرچے ”تہذیب الاخلاق“ ۱۸۷۰ء کا رد عمل بھی کہا جاسکتا ہے۔ لیکن اس کے بعد تو ہندوستان میں

بیچ اخباروں کا جنگل آگ آیا۔ جن کے ذریعے شگفتہ کالم نگاروں کی ایک فوج ظفر موج تیار ہوتی چلی گئی۔ لیکن ان میں زیادہ تر وہ لوگ تھے جو یا تو کل وقتی صحافی تھے یا پہلے صحافی اور بعد میں ادیب۔

بیسویں صدی کے آغاز کے ساتھ ہی برعظیم کی سیاست اور صحافت میں کئی مثبت تبدیلیاں رونما ہوئیں اور ابوالکلام آزاد، ظفر علی خاں، محمد علی جوہر، شبلی نعمانی اور حسرت موہانی جیسی شخصیات اردو صحافت میں وارد ہوئیں۔ رفتہ رفتہ اس قافلے میں محفوظ علی بدایونی، عبدالماجد دریابادی، نصر اللہ خاں عزیز، حاجی لقن، ملا رموزی، عبدالمجید سالک، چراغ حسن حسرت، خواجہ حسن نظامی، شوکت تھانوی اور قاضی عبدالغفار بھی آن شریک ہوئے۔

آزادی کے بعد بھی اردو میں فکاہی کالم نگاری کی روایت خاصی صحت مند اور توانا ہے۔ ہندوستان میں اس روایت کے سب سے بڑے امین فکر تو نسوی اور مجتبیٰ حسین ہیں، جبکہ شاہد صدیقی، خواجہ عبدالغفور، یوسف ناظم، ظ. انصاری، دلپ سنگھ، نریش کمار شاد، احمد جمال پاشا، تخلص بھوپالی، حیات اللہ انصاری، نصرت ظہیر اور جعفر عباس وغیرہ بھی اس دھارے میں کسی نہ کسی حد تک شریک رہے ہیں جبکہ پاکستان میں بھی یہ روایت خاصی مستحکم ہے۔ اس کی تفصیل میں جانا چونکہ ہمارے موضوع کا تقاضا نہیں البتہ اختصار کے ساتھ اتنا کہا جاسکتا ہے کہ پاکستان میں فکاہی کالم کی عمارت مجید لاہوری، ابن انشاء، خامہ بگوش اور عطاء الحق قاسمی کی صورت چار ستونوں کے سہارے قائم ہے۔ ان میں مجید لاہوری، ابن انشاء اور عطاء الحق قاسمی کا دائرہ کار ادب، سیاست، صحافت اور سیاحت وغیرہ تک محیط ہے لیکن خامہ بگوش نے شگفتہ کالم نگاری میں خود کو ادبی موضوعات تک محدود رکھا ہے۔ اگر ہمارے ہاں ہونے والے ادبی تبصروں کی بیوست کا خیال نہ ہو تو ان کالموں کو ادبی تبصروں کی ذیل میں بھی رکھا جاسکتا ہے، لیکن یہاں ذہن کی دراکی، قلم کی برائی، استاد لاغر مراد آبادی کی سفاکی اور اسلوب کی بے باکی نے ان ادبی تبصروں کو چیزے دیگر بنا دیا ہے۔

ان ادبی کالموں یا تبصروں نے اردو ادب میں اس لیبارٹری کا کردار ادا کیا ہے، جہاں مختلف ادبی رویوں اور رجحانات کے درجہ حرارت، بلڈ پریشر اور کولیسٹرول کی پڑتال ہوتی ہے۔ ادبی رویوں کی تطہیر کے لیے اردو ادب میں کسی ایسے ہی مستند اور نڈر سر جن کی ضرورت تھی جو نہ صرف چیر پھاڑ کا حوصلہ اور سلیقہ رکھتا ہو بلکہ متاثرہ و مفاسدہ حصوں کو کاٹ پھینکنے کا عزم بھی رکھتا ہو۔ مظفر علی سیدان کی مہارت کا تذکرہ ان الفاظ میں کرتے ہیں۔

”ان کی کاٹ اکثر دو دھاری ہوتی ہے۔ پہلو داری کا کمال ہی یہی ہے کہ ادھر سے ادھر کا پہلو نظر نہ آئے لیکن جب دونوں طرف ہا ہا کار مچتی ہے تب پتہ چلتا ہے کون کون زد میں آ گیا۔“ (۱)

اردو ادب کے مختلف رجحانات اور جملہ اصناف ان کالموں میں زیر بحث آتی ہیں لیکن ہائیکو، نثری

نظم، انشائیہ، آپ بیتی، سوانح غیر ذمہ دارانہ تحقیق و تنقید اور علامتی افسانہ جیسی نیم پختہ اصناف کا تذکرہ کرتے ہوئے تو ان کا قلم ترنگ میں آجاتا ہے۔ انداز ملاحظہ ہو۔

”اس کتاب کی سب سے بڑی خوبی یہ ہے کہ اس کا تقریباً ایک تہائی حصہ غیر متعلق باتوں پر مشتمل ہے جن کی وجہ سے کتاب کی دلچسپی میں خاصا اضافہ ہوا ہے۔“ (۲)

”جو لوگ ناموزونی طبع کی دولت سے مالا مال ہوتے ہیں، وہ مزاحمتی شاعری کرتے ہیں یا پھر نثری نظموں سے دل بہلاتے ہیں۔“ (۳)

”کہا جاتا ہے کہ محققوں اور نقادوں کی کوششوں سے غالب کو اس کے گناہوں کی سزا اسی دنیا میں مل گئی۔ اب اس کا داخل جنت ہونا یقینی ہے۔ غالب کو جنت میں جانے کے یوں تو بے شمار فائدے ہوں گے لیکن سب سے بڑا فائدہ یہ ہوگا کہ محققوں اور نقادوں سے جان چھوٹ جائے گی۔“ (۴)

ناپختہ ادبی رویوں کے ساتھ ساتھ ادب کے نیم حکیموں کی بھی وہ خوب خبر لیتے ہیں۔ ایسے ادباء و شعراء کے خام ادبی شاہ پارے اور نابالغ علمی تجربے خامہ بگوش کو خنجر بکف ہونے پر مجبور کر دیتے ہیں۔ پھر وہ انہی خام گوشوں پر اس مہارت سے نثر زنی کرتے ہیں کہ ”تم قتل کرو ہو کہ کرامات کرو ہو“ کی سی صورت پیدا ہو جاتی ہے۔ برائی کے پردے میں تحسین اور تعریف کی آڑ میں مذمت کا ہنران سے بہتر کوئی نہیں جانتا۔ قمر علی عباسی، کشورناہید، مظہر امام، انیس ناگی، منظر علی خاں منظر، نظیر صدیق، عالیہ امام اور ناصر زیدی تو خامہ بگوش کے دل پسند تخلیق کار ہیں ہی ان کے ساتھ ساتھ وہ ڈاکٹر سلیم اختر، ڈاکٹر انور سدید، ڈاکٹر انور سجاد، ڈاکٹر سید محمد عقیل، فہمیدہ ریاض، دامتق جو نیوری، ڈاکٹر مبارک علی، لطیف الزماں خاں، شہرت بخاری، سحاب قزلباش، مسلم شمیم، جمیل زبیری، ڈاکٹر عبادت بریلوی، محسن بھوپالی، ڈاکٹر خلیق انجم، احمد بشیر، خورشید علی خاں، کیفی اعظمی اور حسن رضوی وغیرہ کے قلم سے سرزد ہونے والی تحقیقات و تخلیقات کے لیے بھی مستقل چشم براہ نظر آتے ہیں۔ خامہ بگوش ان احباب کی تحریروں سے نہ صرف خود جی بھر کے لطف اندوز ہوتے ہیں بلکہ اپنے قارئین کو بھی اس حظ و انبساط میں شریک کرنا ادبی فریضہ خیال کرتے ہیں۔ انداز کچھ اس طرح کا ہوتا ہے۔

”شہاب صاحب کی دریا دلی کے کیا کہنے! سرکاری خزانے کا صحیح مصرف تو وہی جانتے ہیں یا پھر وہ شخص جس نے یہ ضرب الشل پہلی مرتبہ استعمال کی تھی..... حلوائی کی دکان نانا جی کی فاتحہ“ (۵)

”افتخار عارف نے شہرت کو مسئلہ نہیں بنایا بلکہ ہمیشہ اسے بعض مسائل کے حل کا ذریعہ سمجھا ہے یہی وجہ ہے کہ آج شہرت ان کے پیچھے ہاتھ باندھ کر چلتی ہے، بالکل اسی طرح جس طرح پرانے زمانے میں عشاق کے پیچھے رسوائی چلا کرتی تھی۔“ (۶)

”سننے میں آیا ہے کہ اب دلی میں کوئی دوسرا ایسا شخص موجود نہیں جو وہاں کے آثار قدیمہ کے بارے میں ڈاکٹر صاحب (ڈاکٹر خلیق انجم) کے برابر معلومات رکھتا ہو۔ گویا قحط الرجال کی وجہ سے وہ آثار قدیمہ کے ماہر بھی بن گئے ہیں۔“ (۷)

”مظہر امام ہندوستان کے ان نامی گرامی ادیبوں میں سے ہیں جو بیک وقت شاعر اور نقاد ہونے کے باوجود خاصے پڑھے لکھے ہیں لیکن منکسر المزاج اتنے ہیں کہ اپنی تحریروں سے اپنا علم کبھی ظاہر نہیں ہونے دیتے۔“ (۸)

”ان (انور سجاد) کا ناول ”جنم روپ“ بڑی اہمیت رکھتا ہے، جو انہوں نے بھٹو کی پھانسی سے متاثر ہو کر لکھا تھا۔ بعض لوگوں کا خیال ہے کہ اس ناول میں بھٹو تو پھانسی کے تختے پر نظر نہیں آتے، البتہ ناول نگاری کے فن کو پھانسی لگتے ہوئے دیکھا جا سکتا ہے۔“ (۹)

”انہیں ناگی ادب کے جس بلند مقام پر فائز ہیں، اس کا اندازہ ان کی کتابوں سے نہیں باتوں سے ہوتا ہے۔“ (۱۰)

اردو ادب میں ساقی فاروقی، منیر نیازی، جوش ملیح آبادی، قمر جمیل، اختر الایمان اور علی سردار جعفری وغیرہ اپنے رنگا رنگ بیانات، خود ستائیوں اور لاف زنیوں کی بنا پر شہرت رکھتے ہیں۔ خامہ بگوش ان شخصیات کی غباروں کے مانند پھولی اتاؤں میں ڈھنگ سے سوئی چھوٹنے کا فن جانتے ہیں، چند مثالیں دیکھئے:

”ساقی تو اپنے قریب کسی بڑے سے بڑے شاعر کو بھی دیکھنا پسند نہیں کرتے، وہ اپنے دائیں بائیں بھی اپنے آپ ہی کو بٹھائے رکھتے ہیں۔“ (۱۱)

”جوش کے کلام سے صحت زبان کی سند تولی جاسکتی ہے، ذہنی صحت مندی کے لیے کوئی رہنمائی نہیں ملتی۔“ (۱۲)

”یہ نو جوان، جن میں لڑکے بھی تھے اور لڑکیاں بھی، قمر جمیل کی مہر پرستی میں اپنی ادبی فتوحات کا پرچم لہراتے ہوئے، میر وغالب کی شاعری کو روندتے ہوئے آگے بڑھتے چلے گئے اور اتنا آگے بڑھ گئے کہ ادبی دنیا کی حدود سے باہر نکل گئے۔“ (۱۳)

پھر اخبارات کے ادبی صفحات پر چھپنے والے شاعروں ادیبوں کے انٹرویو بھی خامہ بگوش کے کالموں کی مرغوب غذا ہیں۔ کتابوں پر لکھے جانے والے روایتی قسم کے دیباچے بھی ان کے قلم کو گدگداتے ہیں اور ادب کے نام پر قائم کیے جانے والے ادارے اور اکیڈمیاں بھی اپنی بے برکتیوں کے سبب ان کے ہاں نشانہ استہزا بنتی ہیں۔ ان تینوں موضوعات کے حوالے سے مشتے ازخروارے کے طور پر ایک مثال:

”اپنے متعلق جون ایلین نے کہا ہے کہ میں ایک ناکام شاعر ہوں، گزارش ہے کہ اس

قسم کے معاملات میں احتیاط سے کام لینا چاہیے۔ جہاں اہل نظر آپ کی دس باتوں سے اختلاف کرتے ہیں، ایک آدھ بات سے اتفاق بھی کر سکتے ہیں۔“ (۱۴)

”یاد نہیں کہ یہ قول کسی مغربی فلاسفر کا ہے یا خود ہمارا کہ گداگری کو تو ایک سماجی برائی سمجھا جاتا ہے مگر دیباچہ نگاری کا شمار فلاحی کاموں میں ہوتا ہے۔ اب دیباچوں میں رسمی مضامین کے سوا کچھ نہیں ہوتا۔ گویا دیباچے نہ ہوئے اقبال صنفی پوری کی غزلیں ہو گئیں۔“ (۱۵)

”اقبال اکیڈمی کو کراچی بدر کر کے سپرد لاہور کر دیا گیا حالانکہ اس کی ضرورت نہیں تھی۔ اس شہر میں علامہ اقبال کا مزار پہلے سے موجود تھا۔ اقبال اکیڈمی کی وجہ سے ایک ہی شہر میں علامہ کے دو مزار بن گئے۔“ (۱۶)

ڈاکٹر اسلم انصاری خامہ بگوش کے کالموں کے موضوعات و مقاصد کی نشاندہی کرتے ہوئے لکھتے ہیں:

”خامہ بگوش کا موضوع نظر پوری دنیائے ادب ہے، یعنی اردو کی دنیائے ادب، جس میں کتابیں، مصنف، شاعر، کالم نگار، یہاں تک کہ افسانے، غزلیں، نظمیں، انٹرویو، تبصرے اور فلیپ بھی اس دنیا کا حصہ ہیں۔ ہر وہ غلط یا صحیح بات جو تنقیدی سے اہم ہو خامہ بگوش اس کی تائید یا تردید یا تشریح پر ضرور قلم اٹھاتے ہیں، اور اس سے ان کا مقصود دل آزاری سے کہیں زیادہ ایک حقیقی تنقیدی نقطہ نظر کو پروان چڑھانا ہوتا ہے۔ وہ نقاد، ادیب اور شاعر سب کو یہ پیغام دیتے ہیں کہ ایک ترقی یافتہ اور پختہ تنقیدی شعور کے بغیر نہ اعلیٰ درجے کی تنقید وجود میں آ سکتی ہے اور نہ ہی اعلیٰ درجے کا ادب۔“ (۱۷)

خامہ بگوش کا کمال یہ ہے کہ وہ بات سے بات نکالنے ہی کے فن سے آشنا نہیں بلکہ وہ بات میں بات ڈالنے کے گھر سے بھی مکمل طور پر آگاہ ہیں۔ شاعروں، ادیبوں کے انٹرویوز، بیانات اور آپ بیتیاں پڑھ کر تو ان کا قلم کان کے بجائے کمان پر نظر آنے لگتا ہے۔ ذاتی منفعتمندی، جھوٹی مردتیں اور راتوں رات شہرت کے حصول کی کوششیں، جب اردو ادب کے جسم پر بدنما پھوڑے پھنسیوں کی صورت نمودار ہونے لگتی ہیں تو خامہ بگوش کا نشتر صفت قلم حرکت میں آ جاتا ہے۔ اردو ادب کو ان موہی امراض سے محفوظ رکھنے کے لیے یقیناً ایسے ہی کڑوے سچ، کھرے تبصروں اور دہنگ لہجے کی ضرورت ہوتی ہے اور اس لہجے کے لیے خامہ بگوش ہی کے سے وسیع مطالعے، عریض مشاہدے اور طویل ادبی ریاضت کی ضرورت ہوتی ہے۔ جو بعض نازک مقامات پر استاد لاغر مراد آبادی کا کندھا بھی استعمال کرتے ہیں لیکن بالعموم وہ خون دو عالم اپنی گردن پر لیے ہی مشق ناز کرتے دکھائی دیتے ہیں۔ اردو ادب میں یہ ایک مشکل ترین کام تھا، جسے خامہ بگوش نے نہایت سہولت سے انجام دیا ہے۔ قارئین ادب ان کے بقیہ کالموں کو بھی کتابی روپ میں دیکھنے کے لیے چشم براہ ہیں۔ مذکورہ بالا دونوں کتابوں سے چند مزید مثالیں:

”وہ دن گئے جب علم محنت سے حاصل کیا جاتا تھا۔ اب تو یہ چھوت کی بیماری ہے، ذرا سی بے احتیاطی سے کام بگڑ جاتا ہے۔ اسی لیے تو اسلام آباد میں جسے بھی دیکھیے عالمانہ شان سے چلتا نظر آتا ہے، حالانکہ اس کی عمر محبوبانہ شان سے چلنے کی ہوتی ہے۔“ (۱۸)

”عروضی غلطی سے بڑی غلطی یہ ہے کہ آدمی بلا ضرورت شعر کہے۔“ (۱۹)

”خورشید صاحب نے یہ کتاب لکھنے کے لیے غزل کی ٹیکنیک سے کام لیا ہے، جو بات جہاں یاد آگئی لکھ دی۔ اس کا خیال نہیں کیا کہ مطالب میں رابطہ یا تسلسل رہتا ہے یا نہیں۔“ (۲۰)

”ڈاکٹر سلیم اختر ان محدودے چند اہل قلم میں سے ہیں، جو بیک وقت افسانہ نگار، نقاد اور ادبی مورخ ہیں لیکن تینوں حیثیتیں اتنی مستحکم ہیں کہ کیا مجال کوئی ان کی تنقید کو افسانہ و افسوں کا نام دے سکے یا ان کی ادبی تاریخ کو طبع زاد کہانیوں کا مجموعہ کہہ سکے۔ وہ جب بھی کسی موضوع پر لکھتے ہیں، ڈوب کر لکھتے ہیں بلکہ قاری کو بھی گلے گلے ڈبو دیتے ہیں۔“ (۲۱)

”ان (ڈاکٹر عبادت بریلوی) کی جوانی کی تحریریں تو ایسی ہیں کہ ان میں نہ صرف وہ خود بوڑھے نظر آتے ہیں بلکہ ان کے پڑھنے والے بھی کہولت و کسالت کا شکار ہو جاتے ہیں۔“ (۲۲)

”دوسروں کے بارے میں رائے دیتے ہوئے وہ (انہیں ناگی) کسی مصلحت کو اور اپنے ادبی مقام کا تعین کرتے ہوئے کسی احتیاط کو خاطر میں نہیں لاتے۔“ (۲۳)

حواشی

- ۱۔ دیباچہ، مظفر علی سید، مشمولہ، سخن در سخن و سخن ہائے ناگفتنی، ص ۱۴
- ۲۔ کالم، جوش اور ان کے مصرع بردار، مشمولہ، سخن در سخن، ص ۱۶۹
- ۳۔ کالم، شگفتہ بیانی یا آشفٹہ بیانی، سخن ہائے ناگفتنی، ص ۸۹
- ۴۔ کالم، غالب شناسی یا غلجی، سخن ہائے ناگفتنی، ص ۴۳
- ۵۔ کالم، سخن ہائے ناگفتنی، سخن ہائے ناگفتنی، ص ۴۴
- ۶۔ کالم، دستار فضیلت یا فضیلت مستعار، سخن ہائے ناگفتنی، ص ۵۴
- ۷۔ کالم، ادبی تحقیق یا پولیس کی تفتیش، سخن ہائے ناگفتنی، ص ۸۶
- ۸۔ کالم، دشت ادب کی سیاحی یا سیاہی، سخن ہائے ناگفتنی، ص ۹۵

- ۹۔ کالم، اردو ادب کے مہاراج کتھک سخن ہائے ناگفتنی، ص ۱۲۰
- ۱۰۔ کالم، ادیبوں کی جنگ زرگری سخن ہائے ناگفتنی، ص ۱۲۲
- ۱۱۔ کالم، لوح جہاں پہ حرف مکر سخن در سخن، ص ۵۷
- ۱۲۔ کالم، جوش اور فتند آخرا لڑماں سخن ہائے ناگفتنی، ص ۶۴
- ۱۳۔ کالم، نقاد یا گورکن سخن در سخن، ص ۱۰۶
- ۱۴۔ کالم، شاعری یا معجون شباب آور سخن در سخن، ص ۷۱
- ۱۵۔ کالم، دست بخیل میں قلم سخن در سخن، ص ۱۵۲
- ۱۶۔ کالم، شگفتہ بیانی یا آشفٹہ بیانی سخن ہائے ناگفتنی، ص ۹۰
- ۱۷۔ کالم، مضمون، خامہ بگوش کی ادبی کالم نگاری پر ایک نظر

مطبوعہ ”ادب دوست“ جون ۲۰۰۰ء ص ۴۰

۱۸۔ کالم، دستار فضیلت یا فضیلت مستعار سخن در سخن، ص ۵۱

۱۹۔ کالم، شاعری یا معجون شباب آور سخن در سخن، ص ۷۰

۲۰۔ کالم، کیفی اعظمی فن اور شخصیت سخن در سخن، ص ۱۱۱

۲۱۔ کالم، نقاد اور لذت دشنام یار سخن ہائے ناگفتنی، ص ۳۲

۲۲۔ کالم، واقعہ، حادثہ، سانحہ یا لطیفہ سخن ہائے ناگفتنی، ص ۶۴

۲۳۔ کالم، ادیبوں کی جنگ زرگری سخن ہائے ناگفتنی، ص ۱۲۲

بحوالہ کتابی سلسلہ ”دبستان“ لاہور (فروری - اپریل ۲۰۰۵ء)

مشفق خواجہ مرحوم کی یاد میں

ماہنامہ ”الحمرا“ شمارہ مارچ ۲۰۰۵ء میں ڈاکٹر سید معین الرحمن صاحب نے ”مشفق خواجہ کے سانحہ رحلت پر چند حرف“ کے عنوان سے جن تاثرات کا اظہار کیا ہے، ان میں سے بعض سے مشفق خواجہ مرحوم کے جاننے والوں کو اختلاف ہوگا۔ ڈاکٹر معین صاحب نے ارشاد فرمایا ہے کہ ”میرے ان کے مراسم ۱۹۵۹ء سے تھے۔ لاہور کی حد تک کم عمری میں میرے علاوہ ان کا اتنا پرانا جاننے والا، شاید ہی کوئی اور ہو۔“ یہ کم عمری کی شرط بھی خوب ہے۔ معین صاحب ۶۲ کے پیٹے میں ہیں۔ ان کے نزدیک کم عمری کی حد کون سی ہے؟ دراصل وہ ڈاکٹر وحید قریشی کو، بائی پاس، کرنا چاہتے ہیں، کیونکہ محترم ڈاکٹر وحید قریشی صاحب عمر میں ان سے کہیں بڑے ہیں اور ان کے مشفق خواجہ مرحوم کے ساتھ مراسم ڈاکٹر معین صاحب سے زیادہ دیرینہ ہیں۔ ڈاکٹر معین الرحمن صاحب نے مشفق خواجہ مرحوم سے اپنے ۴۵ سالہ مراسم کا دعویٰ کیا ہے لیکن اتنے طویل عرصہ پر پھیلے ہوئے مراسم کے باوجود انہوں نے مرحوم کے بارے میں جو کچھ کہا ہے اسے ”ہجو علیح“ ہی قرار دیا جاسکتا ہے۔ وہ فرماتے ہیں:

”ان کے ذخیرہ کتب کی بڑی شہرت رہی۔ قدیم اور جدید ماخذ پر ان کی گہری نظر تھی۔ اس حوالے سے ان کا جو کام سامنے آیا، وہ بہت اچھا ہے، بے حد معیاری لیکن بہت کم۔ بابائے اردو پر ان کے ذخیرے میں بڑا قیمتی مال مسالہ موجود تھا لیکن وہ اس موضوع پر سوچتے بہت رہے، کچھ نہ پائے۔ ان کے وقت کا بیشتر حصہ ان کے گھر پر آباد رہنے والی مجلس آرائی کی نذر ہوا۔ وہ بڑے با مروت آدمی تھے اور بہت زیادہ یادگار علمی کارناموں کے سرانجام دینے کے اہل تھے۔“

مشفق خواجہ مرحوم سے راقم الحروف کے مراسم ۴۵ سالہ تو نہیں البتہ ۳۰ سالہ ضرور تھے۔ میری مرحوم سے نہ صرف باقاعدہ خط و کتابت رہی بلکہ تین مواقع پر، ایک ایک ہفتہ ان کو قریب سے دیکھنے ان کے علمی کاموں کے بارے میں تبادلہ خیال کرنے اور ان کے صرف اوقات کے مشاہدے کا موقع ملا۔ یہ ملاقاتیں کراچی، لاہور اور اسلام آباد میں ہوئیں۔ ڈاکٹر معین صاحب نے فرمایا ہے کہ ”ان کے ذخیرہ کتب کی بڑی شہرت رہی۔“ کیا معین صاحب کو اتنی طویل دوستی کے باوجود ایک بار بھی ان کے ذاتی کتب خانہ کو قریب سے دیکھنے کا موقع ملا۔ میں نے جناب خالد اسحاق اے۔ کے۔ بروہی اور ڈاکٹر معین الدین عقیل کے ذاتی کتب خانے تو نہیں دیکھے، حالانکہ ان کے ذخیرہ کتب کی بڑی شہرت سنی تھی، لیکن لاہور، راولپنڈی، اسلام آباد، کراچی، ملتان، پشاور اور فیصل آباد وغیرہ میں اپنے بعض احباب کے ذاتی

کتب خانے دیکھنے کی پر مسرت سعادت ضرور نصیب ہوئی، جن میں خود معین صاحب اور لطیف الزمان خان صاحب (ملتان) کے عمدہ ذاتی کتب خانے بھی شامل ہیں، لیکن میں اعتراف کرتا ہوں کہ نادر کتب و رسائل، مخطوطات، مسکوکات نیز خطوط اور اخباری تراشوں کا جو انبار بے پایاں مرحوم مشفق خواجہ کے ہاں دیکھنے میں آیا، وہ کہیں اور نظر نہیں آیا۔ محلہ ناظم آباد کراچی کے ایک چھوٹے سے مکان میں جو تین منزلہ تھا، دس کمروں میں جس سلیقے اور ترتیب کے ساتھ یہ سارا ذخیرہ محفوظ اور ”ریڈی ہینڈ“ رکھا گیا تھا، اس کی کوئی اور مثال کم از کم مجھے اپنی مختصر زندگی میں نہیں ملی۔

ڈاکٹر معین صاحب نے جدید و قدیم ماخذ کے حوالے سے مشفق خواجہ کے کام کی تعریف کی ہے۔ اسے ”بہت اچھا“ اور ”بے حد معیاری“ قرار دیا ہے لیکن ساتھ ہی ”بہت کم“ کی پخت بھی لگا دی ہے۔ یعنی وہ مشفق خواجہ مرحوم کے تحقیقی، تنقیدی، تدوینی اور تخلیقی کام کے معیار سے تو مطمئن ہیں لیکن مقدار سے نہیں۔ کسی بھی شخص کے علمی مقام و مرتبہ کا تعین اس کے کام کے معیار سے لگایا جاتا ہے، مقدار سے نہیں۔ مشفق خواجہ مرحوم گلیشٹر کی طرح تھے۔ ان کے کام کا بہت تھوڑا حصہ ہمارے سامنے ہے۔ اور بقیہ بڑا حصہ آنکھوں سے اوجھل ہے۔ ان کی مطبوعہ کتابوں میں (i) خوش معرکہ زیبا، (تذکرہ از سعادت خاں ناصر) (ii) اقبال (از احمد دین) (iii) جائزہ مخطوطات اردو (جلد اول) (iv) غالب اور صفیر بلگرامی (v) تحقیق نامہ (vi) ابیات (vii) خامہ بگوش کے قلم سے (viii) سخن در سخن (ix) سخن ہائے ناگفتنی اور (x) کلیات یگانہ (از مرزا یاس یگانہ چنگیزی) کسی تعارف کی محتاج نہیں ہیں۔ ”ابیات“ ان کا اولین شعری مجموعہ، ”تحقیق نامہ“ ان کے منتخب تحقیقی مقالات کا مجموعہ ہے، ”خامہ بگوش کے قلم سے“، ”سخن در سخن“ اور ”سخن ہائے ناگفتنی“ ان کے طنزیہ و مزاحیہ ادبی کالموں کے مجموعے ہیں۔ ان کی مذکورہ بالا باقی کتابیں ان کی تدوین کے شاہکار ہیں۔ یہ کام ”بہت کم“ بالکل نہیں ہے۔

یہ بھی سب جانتے ہیں کہ مشفق خواجہ مرحوم نے ”تخلیقی ادب“ کے نام سے ۱۹۸۰ء میں ایک جریدی سلسلہ شروع کیا تھا جس کے پانچ ضخیم حصے، جو اعلیٰ پائے کے عصری ادب پر مشتمل تھے، شائع ہو چکے ہیں۔ علاوہ ازیں انہوں نے، پرانے شاعر، نیا کلام“ کے عنوان سے سہ ماہی ”غالب“ کراچی میں ایک سلسلہ مضامین شائع کرنا شروع کیا تھا۔ یہ اردو کے بعض کلاسیکی شعراء مثلاً خواجہ احسن الدین خاں بیان، جسونت سنگھ پروانہ، فضل علی ممتاز اور ولی اللہ محبت وغیرہ کا محققانہ سلسلہ تعارف تھا جس میں نہ صرف ان قدیم شعراء کے مفصل سوانح حیات لکھے ہیں بلکہ ان کے کلام کا انتخاب بھی شامل کیا ہے۔ یہ دراصل ایک پوری کتاب ہے، جو سہ ماہی ”غالب“ میں بالاقساط شائع ہوئی اور مشفق خواجہ صاحب نے اپنی بے نیازی کی وجہ سے کتابی شکل میں لانے کی طرف توجہ نہیں دی، کیونکہ ان کے پیش نظر کئی مزید اہم علمی منصوبے تھے، جن پر وہ کام کر رہے تھے۔

۲۱ فروری ۲۰۰۵ء کو مشفق خواجہ صاحب کا انتقال ہوا۔ اپنی وفات سے دس روز پہلے (۱۰ فروری) کو

انہوں نے راقم الحروف کو بذریعہ ڈاک پارسل ”جریدہ“ کا شمارہ نمبر ۲۹ اور بشیر احمد قریشی ہاپوڑی کی کتاب ”بابائے اردو کی کہانی..... ان کے معتمد کی زبانی“ کے علاوہ ”ثاقب لکھنوی کی بیاضوں میں غیر مطبوعہ کلام اور اصلاحیں“ کے عنوان سے لکھا ہوا ۱۸۳ صفحات پر مشتمل اپنا مضمون بھیجا جو پنجاب یونیورسٹی لاہور کے مجلہ ”تحقیق“ میں ۱۹۷۸ء سے ۱۹۸۲ء تک پانچ قسطوں میں شائع ہوا۔ مشفق خواجہ مرحوم نے اسے جلد کروا کر مجھے کتابی شکل میں ارسال کیا اور اوپر لکھا ”یہ ایک پرانا مضمون رکھا تھا۔ یہاں نہیں تو آپ ہی کے ہاں پڑا رہے۔“ ایسے نہ جانے کتنے مضمون، ان کے لکھے ہوئے ان کی لائبریری کے کونوں کھدروں میں پڑے ہوں گے۔ میں نے بارہا خطوں میں اور ٹیلی فون پر ان سے اصرار کیا کہ اپنی تمام مطبوعہ اور غیر مطبوعہ تحقیقی، تنقیدی، تدوینی، تالیفی اور تخلیقی تحریروں کو کتابی شکل میں محفوظ کریں۔ لیکن وہ ہمیشہ ٹال جاتے تھے اور کہتے تھے کہ جو نئے کام شروع کر رکھے ہیں، پہلے انہیں تو مکمل کر لوں۔

مجھے یاد ہے کہ دو سال پہلے اپنے پہلے ہارٹ اٹیک کے بعد جب انہیں ڈاکٹروں کی طرف سے پڑھنے لکھنے کی اجازت ملی تو انہوں نے اپنے والد گرامی خواجہ عبدالوحید کے لکھے ہوئے روزناموں کو ایڈٹ کرنا شروع کر دیا اور ان کے مجمل حواشی بھی لکھے۔ اس کتاب پر ان کا پورا ایک برس صرف ہوا۔ اپنی زندگی میں ہی وہ اس کی پروف خوانی سے فارغ ہو چکے تھے۔ عنقریب مہین مرزا کے ادارے اکادمی بازیافت کراچی سے یہ روزنامے دو جلدوں میں شائع ہو رہے ہیں۔ اس کتاب کی اشاعت سے علامہ اقبال کے بارے میں بہت سانا در مواد پہلی بار سامنے آئے گا۔

مشفق خواجہ مرحوم کی کتاب ”جائزہ مخطوطات اردو“ کی صرف پہلی جلد ۱۹۷۹ء میں مرکزی اردو بورڈ لاہور سے شائع ہوئی تھی جو ۱۳۲۸ صفحات پر مشتمل ہے۔ دوسری جلد مقتدرہ قومی زبان اسلام آباد کے پاس عرصہ دراز سے اشاعت کے لیے پڑی ہے۔ مشفق خواجہ مرحوم نے یہ کام دس جلدوں میں مکمل کیا تھا اور اسے مقتدرہ قومی زبان کے حوالے کر دیا تھا۔ یہ کتاب عوام کی نہیں، خواص کی دلچسپی کی چیز ہے، اس لیے اس کی اشاعت معرض التوا میں پڑی ہوئی ہے۔ جب یہ کتاب شائع ہوگی تو معلوم ہوگا کہ مشفق خواجہ مرحوم نے کتنا بڑا کام کیا ہے۔

ان کا آخری مطبوعہ شاہکار ”کلیات یگانہ“ ہے جو ترتیب و تدوین کا بے مثال نمونہ ہے۔ یہ کتاب جنوری ۲۰۰۳ء میں شائع ہوئی اور ۹۲۰ صفحات پر مشتمل ہے۔ اس میں یگانہ کا سارا کلام نہ صرف جمع کیا گیا ہے بلکہ مرتب کے طویل دیباچے کے علاوہ ساڑھے تین سو صفحات پر مشتمل ضمام، فرہنگ اور حواشی تحریر کرنے پر جو محنت کی گئی ہے، اس کی توفیق بہت کم محققین کو نصیب ہوتی ہے۔ مشفق خواجہ نے لگ بھگ اٹھارہ برس ”کلیات یگانہ“ کی تدوین میں صرف کیے۔

ڈاکٹر معین صاحب نے بابائے اردو مولوی عبدالحق پر، مشفق خواجہ صاحب کے ذخیرہ کتب میں بڑا قیمتی مال مسالہ موجود ہونے کی اطلاع دی ہے۔ یہ بات درست ہے لیکن ان کا یہ کہنا محل نظر ہے کہ وہ اس

موضوع پر سوچتے بہت رہے، کچھ نہ پائے۔ اطلاعاً عرض ہے کہ مشفق خواجہ ان لوگوں کی طرح نہیں تھے جو کتب و رسائل میں پہلے سے شائع شدہ مضامین کو ادھر ادھر سے اٹھا کر نصف درجن نئی کتابیں تیار کر لیتے ہیں اور پھر ان پر بطور مرتب، مولف یا مصنف اپنا نام درج کر کے دل خوش کرتے ہیں۔ مشفق خواجہ ہمیشہ باقاعدہ تحقیقی منصوبہ بندی کر کے اپنا کام کرتے تھے اور پھر اس کی تکمیل کر کے دم لیتے تھے۔ مشفق خواجہ کی بیگم آمنہ صدیقی نے شادی سے پہلے ”افکار عبدالحق“ کے نام سے ایک کتاب مرتب کر کے شائع کی تھی۔ وہ اردو اور اسلامی تاریخ میں ایم اے کر کے ایک مقامی کالج میں اردو کی لیکچرار بن گئیں۔ وہ چاہتیں تو بابائے اردو مولوی عبدالحق پر پی ایچ ڈی کرنا ان کے لیے کون سا مشکل کام تھا جبکہ بقول معین صاحب بڑا قیمتی مال مسالہ گھر میں موجود تھا۔ مگر انہوں نے داغ پر پی ایچ ڈی کرنے کو ترجیح دی۔ اگرچہ ان کا ارادہ سرسید اور مولوی عبدالحق پر بھی کام کرنے کا تھا لیکن داغ پر معیاری کام کے فقدان کی وجہ سے ان کی توجہ ادھر مبذول ہو گئی۔

خود مشفق خواجہ صاحب نے اردو میں ایم اے کیا تھا اور ان کا ایم اے کا تحقیقی مقالہ اردو میں ”آپ بیتی“ کے موضوع پر تھا۔ یہ مقالہ بھی تاہنوز غیر مطبوعہ ہے اور میرے بار بار اصرار کے باوجود وہ اس کی اشاعت سے گریزاں رہے کیونکہ وہ ان کے اپنے مقرر کردہ تحقیقی معیار پر پورا نہیں اترتا تھا۔ وہ چاہتے تو وہ خود بھی بابائے اردو مولوی عبدالحق پر تحقیقی کام کر سکتے تھے کیونکہ جتنا وہ مولوی عبدالحق کے قریب رہے، اتنا اور کون رہا ہوگا؟..... لیکن ان کی دلچسپی کے موضوعات دوسرے تھے اور انہوں نے اپنے پسندیدہ موضوعات کو ہی تحقیق کے لیے منتخب کیا اور ان پر اعلیٰ پائے کا کام کیا۔ معین صاحب بتائیں کہ ان سمیت، مولوی عبدالحق پر اور کون کون بہت سوچتا رہا ہے اور کون اس موضوع پر واقع تحقیقی کام کر پایا ہے؟

ڈاکٹر معین الرحمن صاحب کا یہ کہنا بھی درست نہیں کہ ان (مشفق خواجہ) کے وقت کا بیشتر حصہ، ان کے گھر پر آباد رہنے والی مجلس آرائی کی نذر ہوا۔ ”امر واقعہ یہ ہے کہ انہوں نے نہایت سختی سے اپنا ایک ناظم نیبل بنا رکھا تھا اور اس کے مطابق کام بھی کرتے تھے اور تفریح کی خاطر گپ شپ بھی۔ اس معاملے پر میری بارہا ان سے ٹیلی فون پر بھی گفتگو ہوئی، خطوں میں بھی اس کا ذکر ہوا اور تین برس پہلے جب میں کراچی گیا اور مشفق خواجہ کے در دولت پر تین دن مسلسل (وقت طے کر کے) حاضر ہوتا رہا۔ وہ عموماً صبح دیر سے اٹھتے تھے لیکن دس ساڑھے دس بجے تک ناشتا کر کے اپنے کام میں بٹ جاتے تھے۔ دوپہر کے کھانے کے بعد وہ ایک گھنٹہ قیلولہ کرتے اور پھر تازہ دم ہو کر اپنے تحقیقی کام میں کھو جاتے۔ رات دس ساڑھے دس بجے وہ رات کا کھانا کھاتے اور پھر نیند آنے تک تازہ آمدہ کتب و رسائل اور خطوط کا مطالعہ کرتے، عموماً ایک دو بجے کے قریب وہ سوتے۔ اتوار کے دن گیارہ بجے کے وقت ان کے دوست احباب ان کے ناظم آباد والے گھر میں جمع ہوتے جو بیک وقت ان کی رہائش گاہ، کتب خانہ اور دارالمطالعہ تھا۔ یہ مجلس یاراں دواڑھائی بجے تک جاری رہتی۔ مجھے بھی اس مجلس میں شرکت کا موقع ملا۔

مقامی اور غیر مقامی، خواتین و حضرات، سکالرز اور ان کے مداح سب یہاں جمع ہوتے تھے اور ادبی گپ شپ ہوتی تھی۔ اڑھائی بجے بعد دوپہر یہ مجلس برخواست ہو جاتی تھی اور اگر کوئی باہر کا مہمان مشفق خواجہ صاحب سے ملنے کے لیے آیا ہوتا تو وہ اسے روک لیتے اور تین چار اور دوستوں کو بھی۔ پھر اپنی پرانی سفید رنگ کی سوزو کی مہران گاڑی میں انہیں لا کر کسی قریبی ریستوران میں لے جاتے اور پر تکلف کھانا کھلاتے۔ وہ خود بہت کم بلکہ پرہیزی کھانا کھاتے لیکن کھانے کا نفیس ہونا شرط تھی۔ میں نے جب بھی ان کے معمولات زندگی کے بارے میں پوچھا تو انہوں نے بتایا کہ یہی میرا چلن ہے۔ ہفتے میں چھ دن ڈٹ کر کام کرتا ہوں اور اتوار کا دن تفریح کے لیے وقف ہے۔ اس دن شام کو وہ عموماً کلفٹن چلے جاتے اور مشتاق احمد یوسفی اور چند بے تکلف دوستوں کے ساتھ رات گئے ساحل سمندر پر ہلا گلا کرتے۔ ہاں اگر بھارت سے یا کسی یورپی ملک سے کوئی سکالریا بے تکلف دوست ان سے ملنے کے لیے آ جاتا تو وہ اپنے معمولات میں تبدیلی بھی کر لیتے تھے۔ لیکن عموماً وہ اپنے قیمتی وقت کا بیشتر حصہ اپنے علمی کاموں میں صرف کرتے۔ سوائے مخصوص اوقات کے، وہ ٹیلی فون بھی خود نہیں سنتے تھے بلکہ ان کے دو قریبی عزیز جو انہیں کے پاس رہتے تھے، ان میں سے کوئی فون سنتا اور اگر مشفق خواجہ صاحب اس سے بات کرنا پسند کرتے تو بات کرتے۔ انہوں نے ان لڑکوں کو بھی ہدایت کر رکھی تھی کہ وہ سوائے چند مخصوص احباب کے باقی فون کرنے والوں کو ساڑھے دس بجے رات کے بعد فون کرنے کی ہدایت کریں۔ یوں میرا ذاتی مشاہدہ اور تجربہ یہ ہے کہ مشفق خواجہ صاحب کے وقت کا بیشتر حصہ گھر پر آباد رہنے والی مجلس آرائی کی نذر نہیں ہوتا تھا بلکہ وہ کام کے وقت صرف اپنے کام کو ترجیح دیتے تھے۔ یوں بھی وہ جس نوعیت کا تحقیقی کام کرنے کے عادی تھے، اس کو وہ کر ہی نہیں سکتے تھے اگر وہ اپنا وقت بے کار قسم کی مجلس آرائی میں برباد کرتے رہتے۔

ڈاکٹر معین صاحب نے اس تعزیت نامے میں ایک اور سخن گسترانہ بات کہی ہے۔ مرحوم مشفق خواجہ کے بارے میں ارشاد ہوتا ہے۔ ”واقعی انسان تھے، فرشتہ نہیں تھے۔ انسان، جو بیک وقت کمزور یوں اور خوبیوں کا حامل ہوتا ہے۔ انہیں بہتوں سے شکایتیں تھیں، بہتوں کو ان سے رہتی ہوں گی۔ لیکن سو خوبیوں کی ایک خوبی یہ کہ وہ اپنے کرم فرماؤں سے ”دوبدو“ نہیں ہوتے تھے۔ یہ کام ان کے چشم و ابرو ہلائے بغیر ان کے نیاز مند انجام دے لیتے تھے۔ وہ انہیں روکتے رہ جاتے تھے اور بعض صورتوں میں اپنے آپ کو بے بس پاتے تھے۔“

مشفق خواجہ مرحوم واقعی انسان تھے لیکن ایسے انسان کہ بقول خواجہ میر درد:

دامن نچوڑ دیں تو فرشتے وضو کریں

مجھے گزشتہ ۳۰ برسوں میں بے شمار لوگوں سے مشفق خواجہ کے بارے میں گفتگو کا موقع ملا اور میں برملا اعتراف کرتا ہوں کہ وہ واحد آدمی ہیں جن کی تعریف میں ہر شخص رطب اللسان تھا۔ میں نے کسی صاحب علم سے ان کی برائی نہیں سنی، سوائے ناصر بغدادی مدیر ”بادبان“ کراچی کے جو اپنے رسالے میں

ان کے بارے میں زہرا گلتنے رہتے تھے۔ صرف انہیں کے بارے میں نہیں بلکہ ان کے دوست احباب کے بارے میں بھی (مثلاً جمیل الدین عالی اور مشتاق احمد یوسفی وغیرہ)۔ میرا تجربہ اور مشاہدہ یہ ہے کہ ان میں کمزوریاں نہ ہونے کے برابر تھیں۔ انہیں کسی سے کوئی شکایت نہیں تھی اور نہ کوئی ان کے رویے کا شاکہ تھا۔ اپنے ادبی کالموں میں البتہ وہ اپنے دوستوں کے ساتھ ہلکی پھلکی چھیڑ چھاڑ کر لیا کرتے تھے (مثلاً نظیر صدیقی، راغب مراد آبادی، ساقی فاروقی وغیرہ) لیکن جن پر وہ چوٹ کرتے تھے وہ بھی اس سے لطف اندوز ہوتے تھے۔ مشفق خواجہ کی سوخویوں کی ایک خوبی یہ تھی کہ وہ دل آزاری سے کوسوں دور تھے۔ جو لوگ انہیں پسند نہیں تھے، وہ ان کا ذکر بھی کبھی تحقیر آمیز پیرائے میں نہیں کرتے تھے۔ یہی وجہ ہے کہ احمد ندیم قاسمی گروپ اور وزیر آغا گروپ دونوں کے ساتھ ان کے یکساں دوستانہ مراسم تھے اور وہ بھی ان کی اسی طرح تعریف کرتے تھے۔ کاش ڈاکٹر معین صاحب بہتوں کا نہ سہی۔ صرف ایک دو آدمیوں کا ہی نام لے دیتے جن سے ان کو اور ان سے جن کو شکائتیں تھیں۔ اسی طرح وہ دوسروں کے کندھوں پر بندوق رکھ کر کبھی چلانے کے عادی نہ تھے اور نہ ہی وہ کسی کو چشم و ابرو کا اشارہ کر کے کسی دوسرے پر چڑھ دوڑنے کا ہشکارہ دیتے تھے۔ ان کے اپنے ہاتھ میں قلم تھا۔ وہ بات کہنے کا ڈھنگ جانتے تھے۔ وہ کسی کام میں کسی کے محتاج نہ تھے بلکہ دوسرے، ان سے مدد کے ہمیشہ طلبگار رہتے تھے۔ جن باتوں کو وہ غلط سمجھتے تھے۔ ان کا اظہار، بذریعہ زبان اور بذریعہ قلم کرنے میں انہیں کوئی باک نہ تھا۔ معین صاحب کا اشارہ آخر مشفق خواجہ کے کن نیاز مندوں کی طرف ہے، جو ان کا کام (؟) ان کے چشم و ابرو ہلائے بغیر، انجام دے لیتے تھے کیا ڈاکٹر تحسین فراتی؟ کیا پروفیسر جعفر بلوچ؟ کیا ڈاکٹر عارف ثاقب؟ کیا رفاقت علی شاہد؟ کیا سید قدرت نقوی؟ یا کوئی اور بزرگ شخصیت؟

مشفق خواجہ مرحوم کو اپنے ”کرم فرماؤں“ سے ”دوبدو“ ہونے کی ضرورت ہی نہ تھی اور نہ ان کی کبھی یہ خواہش رہی کہ ان کے نیاز مند، ان کے چشم و ابرو ہلائے بغیر، ان کا کام سرانجام دیں۔ بلکہ خود ڈاکٹر معین الرحمن صاحب جیسے ”کرم فرما“ مشفق خواجہ صاحب کی چشم التفات کے منتظر رہتے تھے کہ وہ انہیں ان کے مخالفوں کے حملوں سے بچائیں۔ میرے سامنے اس وقت مشفق خواجہ کے نام ڈاکٹر سید معین الرحمن صاحب کا ۳ مارچ ۲۰۰۱ء کا خط پڑا ہے، جس کی نقل (فوٹو سٹیٹ کاپی) مجھے جناب مشفق خواجہ نے ہی عطا فرمائی۔ یہ خط درج ذیل ہے:

برادر مکرّم مشفق خواجہ صاحب:

سلام واحترام!

ہندتاسند، جو گرداڑائی جا رہی ہے، آپ اس سے بے خبر نہیں، یہ میرے لیے ناقابل برداشت ہے۔ میں پہلے بھی اس جانب آپ کی توجہ مبذول کراچکا۔ آپ ہی اسے روکنے پر قادر ہیں۔ میں کمزور آدمی ہوں، مجھ سے غلطیاں ہوئی ہوں گی لیکن سازش یا سیاست میرے خمیر ہی میں نہیں

بہر طور میں کسی حجاب یا تذبذب کے بغیر معذرت اور معافی کا طالب اور غفور گزر کا امیدوار ہوں۔
 طبی وجوہ سے شکر مجھ پر حرام ہے اور جو مہم چلائی جا رہی ہے، وہ میرے لیے شدید فشار خون کا
 باعث ہے جس کا نتیجہ کچھ بھی ہو سکتا ہے۔ یہ احساس لے کر نہ جاؤں اور یہ تلخ یاد اور یقین میرے مختصر سے
 گھرانے کا اثاثہ نہ بنے کہ آپ ”بچاؤ“ کی صورت پیدا کر سکتے تھے۔ لیکن نہ صرف یہ کہ آپ کی توجہ اور
 شفقت سے محروم رہا ہنگامہ آپ کے انماض کا شکار ہوا.....

اپنے یہ محسوسات برادر گرامی ڈاکٹر فرمان فتح پوری صاحب کے توسط آپ کی خدمت میں بھیج رہا
 ہوں تاکہ لازماً اور جلد تر آپ تک پہنچ جائیں۔ توجہ کا طالب (دستخط) معین الرحمن

نقل برائے مخلصانہ توجہ بخدمت

۱۔ خواجہ گرامی ادا جعفری صاحبہ، کراچی

۲۔ حسین مجروح صاحب، لاہور

۳۔ رشید حسن خاں صاحب، شاہجہانپور

۴۔ کالی داس گپتارضا، بمبئی

(بحوالہ: ”الحمراء“ اپریل ۲۰۰۵ء)

آدھا کراچی

اردو ادب میں قدم رکھے ہوئے زیادہ دیر نہیں گزری تھی کہ کراچی جانے کا قصد کیا۔ ادبی دوستوں نے مشورہ دیا کہ اور کسی سے بے شک نہ ملنا لیکن مشفق خواجہ سے ضرور ملنا کہ وہ ”آدھا کراچی“ ہیں۔ جو کتاب ان تک پہنچ گئی سمجھو آدھے کراچی تک پہنچ گئی۔ مشفق خواجہ کے لیے ”آدھا کراچی“ ہونے کا خطاب میرے لیے حیرت کی بات تھی۔ چونکہ یہ ابھی سنی سنائی بات تھی۔ اس لیے پورا یقین بھی نہیں تھا۔ لیکن جب کراچی جا کر مشفق خواجہ کے گھر پر حاضری دی تو اس بات پر ایمان لانا پڑا۔ ان کی نشست گاہ کا عالم ہی کچھ ایسا تھا۔ سیدھی سیدھی پندرہ بیس بیس میٹریاں ختم ہو کر ایک چھوٹے سے کمرے میں کھلتی تھیں جسے استقبالیہ بھی کہا جاسکتا ہے۔ کبھی کبھار خود خواجہ صاحب دروازہ کھولتے یا پھر ان کے ملازم خاص صوفی عبدالرشید صاحب یہ فریضہ سرانجام دیتے جن کے حوالے سے وہ برملا کہا کرتے تھے کہ صوفی صاحب کی نظریں ان کے کتب خانے پر لگی ہیں ان کی آنکھیں بند ہوتے ہی وہ کتابیں تھیلے پر لاد کر گلیوں بازاروں میں فروخت کرنے نکل کھڑے ہوں گے۔ خواجہ صاحب کے صوفی صاحب کی طرف سے مشکوک ہونے کی کیا جوہات رہی ہوں گی، اس بارے میں خواجہ صاحب نے کبھی روشنی نہیں ڈالی۔ صوفی صاحب، خواجہ صاحب کی اس پیش گوئی پر محض مسکرا کر رہ جاتے۔

استقبالیہ کے ساتھ ہی ایک سجا سا کمرہ تھا جہاں خواجہ صاحب ہر اتوار کو ادیبوں، شاعروں اور ادب نواز لوگوں سے عام ملاقات کیا کرتے تھے۔ جبکہ ہفتے کے باقی ایام وہ عموماً تنہائی کے عالم میں مطالعے اور تحقیق پر صرف کرتے تھے۔ خواجہ صاحب سے میری فون پر کئی بار گفتگو ہو چکی تھی انہوں نے نام بتانے پر بڑی گرم جوشی سے ہاتھ ملاتے ہوئے استقبال کیا اور وہاں بیٹھے ہوئے دیگر احباب سے میرا تعارف کروایا۔ مجھے یاد ہے جب میں نے انہیں اپنی کتاب ”شہاب نامہ کی حقیقت“ ڈاک سے بھجوانے کے ایک دو ماہ بعد عید کے موقع پر ان کی رائے جاننے کی غرض سے فون کیا تو انہوں نے دعا سلام کے بعد یہ کہتے ہوئے میرا خون سیروں بڑھا دیا۔ ”آپ کی کتاب نے مجھے صحت یاب کر دیا (وہ ان دنوں علیل تھے) میں نے آپ کی کتاب بہت دلچسپی سے پڑھی۔“ خواجہ صاحب نے مجھ سے میری آنے والی کتابوں کے حوالے سے پوچھا، جس پر میں نے انہیں اپنے ادبی منصوبے بتائے۔ دوران گفتگو پتہ چلا کہ وہ میری دیگر کتابیں بھی میری طرف سے بھجوائے بغیر ہی خرید کر پڑھ چکے ہیں۔ انہوں نے اسی ملاقات میں یہ بھی بتایا کہ وہ اپنی ضرورت کی ہر کتاب، کسی نہ کسی طریقے سے حاصل کر لیتے ہیں اور ان کتابوں کا سلسلہ

ہندوستان اور دیگر ممالک تک پھیلا ہوا ہے۔ پورے کمرے میں کتابیں ہی کتابیں بھری تھیں اور غالباً یہی حال باقی گھر کا بھی تھا۔ انہوں نے مجھے یہ بھی بتایا کہ وہ بھی لاہوری ہیں۔ وہ حوالے کے ساتھ بات کرنے کے عادی تھے، دوسروں کی طرح مشکوک قسم کی باتیں کرنا ان کی روایت نہیں تھی۔ انہوں نے بے شمار طالب علموں کو اعلیٰ سطح کے مقالے کروانے میں ہر طرح کی مدد کی۔ وہ ایسے طالب علموں کو قیام و طعام کی سہولت تک فراہم کرتے تھے اور طالب علم کی صلاحیت اور جذبے کو پیش نظر رکھتے ہوئے اس کی تحقیقی کام میں معاونت کرتے تھے۔ ان کی شخصیت کا سب سے بڑا پہلو ہر ملاقاتی کو پوری توجہ دینا تھا۔ ادبی سطح پر مجھے ان کا کالم بے حد پسند تھا، جسے وہ ”خامہ بگوش“ کے قلمی نام سے لکھتے تھے۔ ایک عرصہ تک وہ قارئین سے چھپے رہے، لیکن مقبولیت بڑھنے کے ساتھ ساتھ ان کی تلاش شروع ہوئی اور لوگ ان سے ملنے کے شائق ہوئے۔ لیکن وہ شہرت پسند آدمی نہیں تھے۔ ورنہ آج کیا ادیب اور کیا صدر اور وزیر اعظم سبھی میڈیا کے بغیر خود کو اپنا ہی تصور کرتے ہیں۔ جب ان کے قارئین کی تلاش میں شدت آئی تو انہوں نے اپنے ایک دوست حمزہ فاروقی کو ڈمی بنا کر بطور خامہ بگوش لوگوں کے سامنے پیش کیا لیکن وہ اچھی اداکاری نہ کر سکے اور لوگوں پر یہ بات کھل گئی کہ اصل خامہ بگوش، مشفق خواجہ ہی ہیں۔

ادیبوں کے حوالے سے ان کی معلومات بڑی اپ ٹو ڈیٹ تھیں اور وہ ادیبوں کی ISI کا درجہ رکھتے تھے۔ بیشتر ادیبوں کی تو انہوں نے باقاعدہ فائلیں بنا رکھی تھیں۔ خدا خیر کرے، وہ فائلیں غلط ہاتھوں میں نہ چلی جائیں۔ انہی معلومات کا بھرپور استعمال وہ ادیبوں کے حوالے سے اپنے مشہور کالم لکھتے ہوئے کرتے تھے۔ دو چار خوش قسمت ادیبوں کے سوا کوئی ان کی طنز نگاری سے بچ نہ پایا جس میں بے باکی اور بے لحاظی کا عنصر بڑا نمایاں تھا اور اسی چیز نے انہیں طنز و مزاح نگاروں میں منفرد مقام عطا کر دیا۔

میں نے جب ادیبوں، شاعروں کے حوالے سے اپنی مزاحیہ سیریز ”اردو کی آخری مکمل کتاب“ شروع کی تو ایک عظیم خاکہ نگار نے اسے مشفق خواجہ کے انداز نگارش میں لکھی ہوئی کتاب قرار دیا جبکہ خود خواجہ صاحب نے اسے ایک حیران کن اسلوب کی ایجاد قرار دیا۔ ادب سے وابستگی نے خواجہ صاحب کا تخلیقی پہلو نسبتاً کم سامنے آنے دیا جبکہ نمایاں تحقیقی پہلو رہا۔ انہوں نے ”ابیات“ کے نام سے اپنا ایک مجموعہ کلام بھی شائع کیا لیکن وہ خود بھی بطور شاعر اپنی پہچان کروانے کی خواہش نہیں رکھتے تھے چنانچہ یہ ہوا کہ انہوں نے اپنی یہ کتاب جن دوستوں کو بطور تحفہ دی تھی کچھ عرصے بعد بہانے بہانے سے واپس لینی شروع کر دی۔ ”کلیات یگانہ“ کی تدوین کو ان کا سب سے بڑا کارنامہ کہا جاتا ہے لیکن اس کے ٹائٹل پر بھی انہوں نے اپنا نام نہیں دیا جس سے ان کی بے نیازی کا پتہ چلتا ہے۔ انہوں نے ۱۹۸۰ء میں ”تخلیقی ادب“ کے نام سے پانچ شمارے شائع کیے جنہیں اپنی جگہ ایک بڑی ادبی حیثیت حاصل ہے۔ مشفق خواجہ صاحب کا نام سنجیدہ ادب میں بہت بڑا تھا جبکہ پاپولر ادب سے انہیں کوئی علاقہ نہ تھا۔ مخطوطات کا جتنا بڑا ذخیرہ ان کے پاس تھا شاید ہی کسی اور محقق کے پاس ہو۔ انہوں نے ”جائزہ مخطوطات اردو“ کے نام سے

ایک ضخیم کتاب کی پہلی جلد بھی مرتب کی۔ ان کے اس کام کو آگے بڑھانے کی ضرورت ہے۔ نوجوان ادیبوں کو بڑھاو ادینا اور بزرگ ادیبوں کو راہ راست پر لانا ان کا بڑا وصف تھا۔ ان سے ہونے والی چند ملاقاتوں میں سے ایک میں چند اور باتوں کے علاوہ یہ بھی ذکر آیا کہ میں اپنے طویل ناول ”نابدان“ میں اپنی والدہ کے بچپن کا تذکرہ بھی کر رہا ہوں جنہوں نے یتیم خانے میں پرورش پائی لیکن اس کے باوجود نہ تو کسی احساس کمتری کا شکار ہوئیں بلکہ اولاد کو خود اعتمادی جیسی دولت عطا کی۔ انہوں نے اس حوالے سے کچھ واقعات زبانی سنے اور کہا کہ وہ ناول کا یہ حصہ تو ضرور پڑھنا چاہیں گے اور اگر ممکن ہو تو انہیں اس حصے کی فوٹو کاپی فراہم کر دی جائے۔ افسوس! کہ میں ان کی یہ خواہش پوری نہ کر سکا۔

انہوں نے کالم نگاری کے عین عروج پر نہ لکھنے کا اعلان کیا اور اس پر قائم بھی رہے۔ اردو ادب میں غالباً ایسی ریٹائرمنٹ کی یہ واحد مثال ہے۔ خواجہ صاحب کو دلی میں خلیق انجم نے تصاویر کے البم کے بجائے توصیفی مضامین کا پلندہ پیش کیا تو خواجہ صاحب نے حیرت کے ساتھ ساتھ مایوسی کا بھی اظہار کیا۔ انہوں نے ادبی کالم نگاری کے ذریعے دوستوں سے زیادہ دشمن بنائے۔ یہ الگ بات ہے کہ اردو ادب کے قارئین کے لیے یہ کالم تبرک کا درجہ رکھتے ہیں۔ ان کا تعلق لاہور کے ایک علمی خانوادے سے تھا اور ”انجم ترقی اردو“ نے ان کے لیے سونے پر سہاگے کا کام کیا۔ لوگ اکثر ان سے ان کے ذرائع آمدنی کے حوالے سے پوچھا کرتے تھے جس کا جواب وہ سیونگ سرٹیفیکیشن تھے جو انہوں نے اپنی نوجوانی ہی میں خرید رکھے تھے کیونکہ انہیں ایک عرصے تک گھر والوں کی طرف سے مالی مدد حاصل رہی تھی۔

مولوی عبدالحق (بابائے اردو) کے ادبی اثاثے ڈاکٹر سید معین الرحمن اور مشفق خواجہ کے درمیان زیادہ تر تقسیم ہوئے اور دونوں نے ان کی جی جان سے حفاظت بھی کی۔ مشفق خواجہ کی وفات کے بعد یہ بڑے ادبی اداروں کا فرض بنتا ہے کہ وہ ان ادبی اثاثوں کی حفاظت کے لیے آگے بڑھیں اور اس فرض کی ادائیگی میں کوتاہی نہ کریں۔ بصورت دیگر یہ ایک دوہرا ادبی نقصان ہوگا، جس کی تلافی کبھی نہ ہو سکے گی۔

(بحوالہ: ماہنامہ ”الحمر“ اپریل ۲۰۰۵ء)

ایک مشفق محقق کی یاد میں

مشفق خواجہ اس دنیا سے رخصت ہو گئے لیکن ہمارے دلوں میں اور اردو ادب میں ہمیشہ زندہ رہیں گے۔ وہ ایک عظیم انسان تھے اور جب ان کے لیے ”عظیم“ کا لفظ استعمال کیا جاتا ہے تو یہ قطعاً مبالغہ معلوم نہیں ہوتا بلکہ مجھے کہنے دیجیے کہ ان کی ”عظیم المرتبت عظمت“ کو بیان کرنے کے لیے اس لفظ میں اتنی وسعت اور معنویت نہیں کہ حق ادا کر سکے۔ خواجہ صاحب کی وفات ایک بہت بڑا قومی اور ادبی المیہ ہے۔ ان کی وفات میرے لیے ذاتی صدمہ اور نقصان ہے۔ یہ میری خوش قسمتی ہے کہ مجھے ان کی شفقتیں حاصل رہیں۔ وہ میرے حال پر بہت مشفق اور مہربان تھے۔ دراصل خردنوازی ان کی شخصیت کا ایک اہم اور قابل قدر پہلو تھا۔ وہ ہمیشہ نوجوان ادیبوں اور طالب علموں کی حوصلہ افزائی اور پذیرائی کیا کرتے اور انہیں علمی و ادبی کاموں کی جانب متوجہ اور ہر دم آمادہ رکھتے۔ مشفق خواجہ صاحب کا کتب خانہ وسیع تھا اور ان کا خانہ دل کتب خانے سے بھی وسیع تھا۔ ان کے کتب خانے کے دروازے طالب علموں کے لیے ہمیشہ کھلے رہتے اور اگر کوئی طالب علم کسی کتاب کے بارے میں ان سے دریافت کرتا تو نہایت فیاضی سے طلبکار کو کتاب عنایت کر دیتے۔ ان کی علم دوستی، علم پروری اور بندہ نوازی بے مثال تھی۔ وہ شفیق بھی تھے اور مرد خلیق بھی..... اور یہی وجہ ہے کہ ان کے نیاز مندوں میں بے شمار نوجوان ادیب بھی شامل ہیں۔ ان کی تعداد اتنی زیادہ ہے کہ ”نیاز مندان مشفق“ کا ایک کافی بڑا حلقہ تشکیل پا گیا تھا اور اس حلقے کے افراد صرف کراچی شہر میں نہیں تھے بلکہ ملک کے طول و عرض میں موجود ہیں۔ خواجہ صاحب کے انتقال کے بعد یہ سب ”درد کے رشتے“ میں منسلک ہو گئے ہیں۔

مشفق خواجہ ذاتی تشہیر کو پسند نہیں کرتے تھے۔ مجھے اچھی طرح یاد ہے کہ چند برس قبل جب میں نے ایم فل کے لیے ”خامہ بوش“ کا موضوع منتخب کیا اور تحقیق کی غرض سے کراچی میں ان کی خدمت میں حاضر ہوا تو انہوں نے مجھے اپنے ارادے سے باز رکھنے کی کافی کوشش کی۔ بہت سے دوسرے موضوعات بھائے اور ہر طرح کے تعاون کی یقین دہائی کرائی۔ لیکن وہ ان ممدوحین میں سے نہیں تھے، جو اپنے مداحوں کو از خود نہ صرف تمام تحقیقی سرمایہ سپرد کر دیتے ہیں بلکہ بعض صورتوں میں مقالہ بھی سپرد قلم کر دیتے ہیں۔ وہ شہرت سے گریزاں تھے اور ان کے انکار میں وضع داری اور شائستگی تھی۔ ان کی ادائے دلنوازی دیکھیے کہ مجھ جیسے عام اور ادنیٰ طالب علم کے لیے انہوں نے ایک ہوٹل میں ظہرانے کا اہتمام کیا۔ ان کی خاکساری، ادنیٰ کو اعلیٰ کرنے کے ہنر سے آشنا تھی۔ ایک بار وہ میرے غریب خانے پر بھی تشریف لائے

تھے۔ اس روز مجھے اپنا گھر کتنا بے سرو ساماں نظر آیا تھا۔

مشفق خواجہ کے دولت خانے (علم بڑی دولت ہے تو ملک بھر میں ان کے گھر سے بڑا دولت خانہ کسی کا نہیں ہو سکتا کہ جہاں پچاس ہزار کے قریب کتابیں موجود ہیں) پر ہر اتوار کو ایک غیر رسمی سی ادبی محفل منعقد ہوتی جس میں ہر عمر، ہر طبقے اور ہر ذہن کے افراد شریک ہوتے۔ نوجوان ادیبوں کی ایک بڑی تعداد بھی ان محفلوں میں شرکت کرتی اور علم، تہذیب اور شائستگی کے کئی قرینوں سے آشنا ہوتی۔ مجھے بھی ان محفلوں میں دو تین بار حاضر ہونے کی سعادت حاصل ہوئی اور جب میں رخصت ہوا تو میرے لبوں پر یہ شعر تھا۔

ان کی محفل میں بیٹھ کر دیکھو
زندگی کتنی خوبصورت ہے

مشفق خواجہ ایک سنجیدہ محقق، نقاد اور شاعر تھے لیکن روزمرہ زندگی میں حد درجہ زندہ دل اور شگفتہ مزاج تھے۔ وہ ان ادیبوں میں سے نہیں تھے جن کی افسردہ دلی، انجمن کو افسردہ کر دیتی ہے بلکہ ان کی موجودگی سے تو محفل زعفران زار بن جاتی تھی۔ ان کی گفتگو شوخ و شنگ ”اقوال محال“ کا نمونہ ہوتی اور اگر ان کی باتوں اور جملوں کی جمع آوری کی جائے تو ”شگفتہ ملفوظات“ کا ایک مجموعہ ترتیب پاسکتا ہے۔ مجھے اس موقع پر خواجہ صاحب کی چند مزے مزے کی باتیں یاد آ رہی ہیں جنہیں ایک ہی پیرا گراف میں نقل کر رہا ہوں۔ خواجہ صاحب نے مجھے بتایا۔

”..... نظیر صدیقی کمزور ہو گئے تو میں نے ان سے کہا۔ ”آپ کی صحت تو آپ کی تنقید سے بھی زیادہ کمزور ہو گئی ہے“ صدیقی صاحب گراں گوش ہیں۔ اب ان کے سامنے سچ بولا جاسکتا ہے۔ وہ کسی کی نہیں سنتے۔ جگن ناتھ آزاد بھی کسی کی نہیں سنتے، کیونکہ وہ خود ہی بولتے رہتے ہیں۔ جگن ناتھ پاکستان سے واپس جانے لگے تو درجہ سوم کے شاعروں کی کتابوں کا بھاری بندل بھی اپنے ہمراہ انڈیا لے جا رہے تھے، تو میں نے کہا۔ ”اس سے بری شاعری تو آپ کے اپنے ملک میں ہوتی ہے، یہ کتابیں لے جانے کی کیا ضرورت ہے؟“ میرے ہم زلف کا نام ذوالفقار ہے، میں انہیں ”ہم ذوالفقار“ (ہم زلف کار) کہتا ہوں۔“

مشفق خواجہ کی شخصیت کا یہ شوخ پہلوان کی کالمانہ تحریروں میں بھی دیکھا جاسکتا ہے۔ آدمی، اگر اسلوب کا نام ہے تو وہ بجا طور پر اس اصول پر پورا اترتے تھے۔

خواجہ صاحب سگریٹ کے معاملے میں ”بلانوش“ تھے۔ کراچی میں ان سے ملاقات ہوئی تو مجھے ان کی میز پر سگریٹ کے دو مختلف برانڈ گولڈ لیف اور رتھ مین دکھائی دیے۔ میں نے اس ’دورنگی‘ کے بارے میں استفسار کیا تو فرمانے لگے کہ میں تو بیک وقت سگریٹ کے پانچ مختلف ذائقے آزما لیتا ہوں اور باہر

کے تو تمام سگریٹ شوق سے پیتا ہوں۔ خالد اختر کے لفظوں کا سہارا لیا جائے تو خواجہ صاحب کے بارے میں یہ کہا جاسکتا ہے کہ وہ ”لیڈی ٹکوٹین کے سچے غلام“ تھے۔

خواجہ صاحب باغ و بہار شخصیت کے مالک تھے۔ زندہ دل اور خندہ نواز تھے۔ ان کی زندہ دلی اور شکفتہ بیانی، افسردہ دلوں کو زندگی کا پیغام دیتی تھی اور وہ یہ خوشگوار فریضہ اپنی گفتگو اور اپنی کالم نگاری کے ذریعے بخوبی انجام دیتے تھے۔ وہ بندہ نواز تھے لیکن اقرباء پرور ہرگز نہیں تھے چنانچہ خامہ بگوش کی صورت میں جب وہ اپنے دوستوں کی تصانیف اور تخلیقات پر خامہ فرسا ہوتے تو حق گوئی و بیباکی کی لے اور تیز کر دیتے۔ وہ ایسے صاحب اسلوب کالم نگار تھے کہ تحریر کو ان کے قلم پر سونا ز تھے۔ ”قلم گوید کہ من خامہ بگوشم!“ مشفق خواجہ کی زندگی، جستجو، ترتیب اور تنظیم کا حیرت انگیز نمونہ تھی اور یہی خوبیاں ان کے تدوینی و تحقیقی کاموں میں بھی ملاحظہ کی جاسکتی ہیں۔ وہ بیشہ تحقیق کے شیر مرد تھے اور اپنے علمی کارناموں کے باعث زندگی میں ہی امر ہو گئے تھے۔ ان کی تصانیف لوح ادب پر اور ان کی یاد لوح دل پر ہمیشہ نقش رہے گی۔

(بحوالہ: ماہنامہ ”الحمرا“ اپریل ۲۰۰۵ء)

مشفق خواجہ

ایک عربی مقولے کے مطابق ایک عالم کی موت ایک عالم یعنی دنیا کی موت کا درجہ رکھتی ہے۔ وطن عزیز میں جو گنتی کے چند لوگ اس معیار پر پورے اترتے ہیں ان میں سے ایک بڑا نام اب حال سے ماضی کے صیغے میں سفر کر گیا ہے۔ مشفق خواجہ یقیناً ہمارے علم و ادب کی ایک ایسی ہی بھاری بھر کم شخصیت تھے، جن کے محفل سے اٹھنے کے بعد بہت سارا علاقہ خالی خالی ہو جاتا ہے۔

عام طور پر نقاد اور محقق بہت سنجیدہ طبع، لیے دیے اور نکتہ چینی قسم کے لوگ ہوتے ہیں اور ان میں سے کچھ تو باقاعدہ مردم بیزار بلکہ مردم آزار کہے جاسکتے ہیں۔ لیکن ہمارے خواجہ صاحب ان تمام ”خصوصیات“ سے بری ایک انتہائی دلچسپ خوشگوار اور جملہ باز انسان تھے اور چونکہ ان کی ان صفات کے پیچھے ان کا گہرا مطالعہ، تنقیدی شعور اور غیر معمولی تحقیقی محنت اور صلاحیت کارفرما ہوتی تھی اس لیے محاورتا ان کے جملے کا ڈسا پانی نہیں مانگتا تھا۔

خواجہ صاحب کا تعلق لاہور کے ایک بڑے مشہور اور معزز خانوادے سے تھا جس کی رشتہ داریوں کا تعلق ایک طرف علامہ اقبال اور دوسری طرف خواجہ خورشید انور سے ملتا تھا اور جن کے چھوٹے بھائی راشد خواجہ الیکٹرانک میڈیا اور فلم اور ٹی وی پروڈکشن کے حوالے سے ایک جانا پہچانا نام ہیں۔ خواجہ صاحب سے ہمارا تعارف تو ان سے بالمشافہ ملاقات سے (جو کم از کم ۲۵ برس پرانی ہے) بھی دس برس پہلے کا ہے کہ ہم انہیں تب سے جانتے ہیں جب وہ باقاعدہ شاعر بھی ہوا کرتے تھے۔ ان کا شعری مجموعہ ”ابیات“ دیکھ کر اب بھی حیرت ہوتی ہے کہ انہوں نے شاعری کی طرف توجہ کیوں کم کر دی۔

ادبی حلقوں میں ان کی زیادہ تر شہرت ان کے ”خامہ بگوش“ کے قلمی نام سے لکھے ہوئے کالموں کی وجہ سے ہے۔ لیکن وہ حلقے جہاں ادب کے ساتھ ساتھ علم کو بھی اہمیت دی جاتی ہے انہیں ایک ایسے بے مثال اور منفرد محقق کے طور پر جانتے ہیں جس کا کام لاکھوں میں الگ پہچانا اور مانا جاتا ہے۔ حال ہی میں یاس یگانہ چنگیزی کے کلیات کی تدوین کے حوالے سے جو پیش بہا، محنت اور قیمتی کام انہوں نے کیا ہے اس کی دھوم پوری اردو دنیا میں نہ صرف سنائی دے رہی ہے بلکہ اس کام کو اب ایک ”مثال“ کا درجہ حاصل ہو گیا ہے۔ کراچی میں ان سے زیادہ تر ملاقاتیں ایسی محفلوں میں ہوئیں جن میں مشتاق احمد یوسفی، جمیل الدین عالی اور لطف اللہ خاں موجود ہوتے تھے۔ یہ تینوں حضرات بھی اپنے اپنے میدانوں کے شہسوار ہیں۔ لیکن واقعہ یہ ہے کہ کسی بھی ادبی سند کے حوالے سے سب کا روئے سخن مشفق خواجہ کی طرف ہی ہوتا تھا

کہ تحقیقی حوالے سے ان کی بات کو سب حرف آخر کا درجہ دیتے تھے۔

کتابوں کے علاوہ ان کا دوسرا شوق فوٹو گرافی تھا، ادبی برادری میں ہماری معلومات کے مطابق صرف ڈاکٹر وحید قریشی اور خاطر غزنوی ہی اس میدان میں ان کے ہم سر ٹھہرائے جاسکتے ہیں۔ علم موسیقی کے حوالے سے بھی ان کی معلومات اور ذوق غیر معمولی تھا اور اگرچہ گفتگو میں بھی ان کے جملے ذہانت بذلہ سخی اور کاٹ کا ایک عمدہ امتزاج تھے مگر تحریر میں تو وہ اس طرح ہنسی ہنسی میں کشتوں کے پتے لگاتے چلے جاتے تھے کہ خود مقتول اور زخمی بھی سوائے داد دینے کے کچھ نہ کر سکتے تھے۔ وہ تحریریں Paradox سے ایسا ایسا کام لیتے تھے کہ ایک ہی جملے میں Sublime اور Ridiculous کی چہرہ نمائی قاری کو امتحان میں ڈال دیتی تھی کہ وہ ”مضروب“ سے ہمدردی کرے یا خواجہ صاحب کی ذکاوت کی داد دے۔ اردو ادب میں یہ ہنر بہت کم لوگوں کو حاصل ہوا ہے اور فی زمانہ تو شاید مشفق خواجہ ہی اس منتخب اور مختصر گروہ کے قافلہ سالار کہلانے کے حق دار تھے۔

ابتدائی طور پر انجمن ترقی اردو کے ساتھ ان کی طویل وابستگی نے ان کی تنقید اور تحقیق کی صلاحیت کو چمکایا لیکن پھر ایک وقت آیا جب وہ خود ایک ”انجمن“ کی شکل اختیار کر گئے۔ ٹیلیفون اٹھانے پر گفتگو کا آغاز وہ ہمیشہ ”فرمائیے“ سے کرتے۔ ان کی آواز گونجیلی اور لہجہ انتہائی مہذب ہوتا صحت لفظی اور تلفظ پر ان کو ایسا عبور حاصل تھا کہ پوری اردو دنیا سے لوگ اختلاف کی صورت میں ان سے فیصلہ لیتے تھے ہم خود کو بھی ان کے فیض رسیدگان کی صف میں شامل کرتے ہیں اور اس بات پر فخر کرتے ہیں کہ ہمیں اپنے دور کے اس عالم بے بدل کی محبت اور رہبری حاصل تھی۔

مشفق خواجہ اس مفادات کی ڈور سے چمٹی ہوئی دنیا میں ایک مثالی آدمی تھے جو زندگی بھر اپنے سوچے اور بنائے ہوئے اس رستے پر چلتے رہے جس کے ارد گرد تحریکات کا ایک جم غفیر تھا لیکن انہوں نے کسی اور طرف نگاہ غلط انداز بھی نہیں ڈالی یہ بات کہنے میں جتنی آسان ہے کرنے میں مشکل بلکہ بہت ہی مشکل ہے۔ علم و ادب کی اس بے توقیری کے عہد میں ممکن ہے بہت کم لوگوں کو اس کا احساس ہو کہ ان کے درمیان سے ایک کتنا ”بڑا“ آدمی اٹھ گیا ہے۔ لیکن ہمیں یقین ہے کہ مشفق خواجہ جیسے چند لوگ ہی اس اندھیرے میں اس روشنی کی علامت ہیں جن سے صحیح معنوں میں زندگی عبارت ہے اور رہے گی۔

(بحوالہ: روزنامہ ”جنگ“ لاہور، ۲۳ فروری ۲۰۰۵ء)

مشفق خواجہ ہمہ صفت نادر روزگار شخصیت تھے

یقیناً کراچی کے اخبارات نے (مجموعی طور پر) مشفق خواجہ مرحوم کی خبر رحلت نمایاں طریقے سے شائع کی۔ ”جنگ“ سمیت ایک آدھ نے تو تعزیتی ادارہ بھی لکھا (جبکہ دوسری بڑی اہم ادبی شخصیات کی خبر رحلت اس طرح شائع نہیں کیا کرتے) لیکن میں یہ کہے بغیر نہیں رہ سکتا کہ انہوں نے بھی مشفق خواجہ کا حق ادا نہیں کیا۔ الیکٹرانک میڈیا نے علم و ادب کے معاملے میں بے شرمانہ بے حسی کا مظاہرہ کیا (میں کوئی بھی چینل نہیں دیکھتا مگر تادم تحریر (جمعہ ۲۵ فروری) کسی چینل پر کسی قابل ذکر تعزیتی مذاکرے کی خبر عام نہیں ہوئی ہے میرا ممکنہ سہو معاف، شاید ابھی تیاری کر رہے ہوں۔

حکمران اور بڑی شخصیات

لیکن ہمارے نام نہاد اہم شعبہ ہائے حیات کی ہر بات پر بیان دینے والے بڑے اور بطور خاص مقامی، صوبائی، بین الصوبائی شخصیات پاکستان ہی نہیں پوری دنیائے اردو میں نہایت اہم تسلیم کیے جانے والے مصنف محقق کے اٹھ جانے پر تاحال خاموشی سخت تعجب انگیز ہے۔ مشاہیر کے پیغامات چھپ چکے ہیں لیکن ان کی تعداد تسلی بخش نہیں۔ افسوسناک حد تک کم ہے۔ چونکہ خواجہ صاحب زیادہ ملنے جلنے والے آدمی نہیں تھے۔ اپنے علمی کاموں میں ہی غرق رہتے تھے اس لیے ممکن ہے ہمارے اہم شعبوں کی یہ بڑی اور سرکاری شخصیات ان کے نام اور کام سے پورے طور پر واقف نہ ہوں لیکن ایسے تمام لوگوں کے پاس انہیں مطلع رکھنے والا سٹاف ہوتا ہے اسے تو اتنا جاہل یا احمق نہیں ہونا چاہیے کہ مشفق خواجہ جیسے شخص کی ایسی اچانک جدائی پر اپنے اپنے آقاؤں کو مطلع نہ کرے یا ان کے تعزیتی پیغامات قومی ذرائع ابلاغ کو مہیا نہ کرے۔ میں ان تمام شخصیات اور حکمرانوں سے شدید احتجاج کرتا ہوں اور انہیں پر زور مشورہ دیتا ہوں کہ اپنے اپنے پی آر سٹاف کی گوشمالی کریں یا ممکن ہو تو اسے بدل دیں۔ ایسا سٹاف رکھنے سے ان کی، ان کے اداروں اور شعبوں کی اور ان کے محکموں اور وزارتوں کی بدنامی ہوتی ہے۔

اہمیت اور انفرادیت

اخبارات میں ان کی علمی خدمات کے متعلق کچھ نہ کچھ چھپ چکا ہے لیکن دراصل ان کے کام پر مقالے اور کتابیں ہی تفصیلی بات کریں گی۔ وہ ایک منفرد شخصیت تھے۔ میں نے ان کی نوعمری دیکھی ہے۔ وہ کوئی اڑسٹھ کے ہو کر گئے ہیں، مجھ سے بارہ برس چھوٹے۔ انہیں ۵۸-۱۹۵۷ء سے جانتا تھا۔ واسطہ تھے

بابائے اردو مولوی عبدالحق جنہوں نے انہیں اسی زمانے میں انجمن ترقی اردو پاکستان میں لے لیا تھا۔ گویا اب سے تقریباً پچاس برس پہلے ہمارے بانیوں نے وہ ایک اپنے وقت کے عظیم ملی ادارے سے ایک عظیم ادیب کی نگرانی میں وابستہ ہو گئے تھے۔ جنہیں انجمن کے کتب خانہ خاص بابائے اردو کی صحبت اور بابائے اردو کے نو اور روزگار ساتھیوں اور ملاقاتیوں کی آنکھیں دیکھنے سے علم سلیقہ سینہ سمیت اکتساب علم کے جو مواقع ملے وہ کسی بھی علم کے شوقین نوجوان کے لیے ابدی ذخائر کی حیثیت رکھتے ہیں۔ میرا ان کا باقاعدہ رابطہ ۱۹۵۹ء سے ہوا جب مجھے رکن منظمہ پھر اردو کالج اور انجمن کا معتمد اعزازی مقرر کیا گیا۔ اس وقت سے اب تک وہاں مختلف اوقات میں دیگر کئی قابل ذکر فضلاء بھی کل وقتی مناصب پر فائز رہے ہیں بعد میں ایک جزوقتی، اعزازی، عہدیدار یعنی جب تک وہ انجمن سے وابستہ رہے بہت سا اور خاصا کام انہی کو کرنا پڑتا تھا۔ اس طرح رفتہ رفتہ ان کی شخصیت اعلیٰ ترین علمی بلند یوں کی طرف ارتقاء پذیر رہی۔ اپنے والد نامور عالم خواجہ عبدالوحید مرحوم کے انتقال پر انجمن سے تو وہ ۱۹۷۳ء میں خود چلے گئے اور تمام وقت اپنے ہی علمی اور تخلیقی کاموں کو دینے لگے لیکن انجمن سے اور مجھ سے مسلسل رابطہ رکھا، انجمن کے متولی اور خازن اعزازی رہے میری ملازمتوں اور مختلف الجہات (میرے لیے بے فیض) مصروفیتوں نے ہماری صحبتیں ہی نہیں ملاقاتیں بھی کم کر دی تھیں۔ بیچ بیچ میں شاید میری کوتاہیوں، شاید بعض پیشہ ور چغلی خوروں یا شاید ان کے ایک آدھ سہو تفہیم نے ہمارے مابین کبھی کبھی کچھ ناگوار واقعات بھی پیدا کیے مگر یہ سب تو سگے بہن بھائیوں میں بھی پیش آتا رہتا ہے۔ ہمارے تعلقات میں فرق نہ آیا۔ ایک زمانے میں وہ ایک ہفتہ وار باقاعدگی سے ادب و ادیب پر خاصے شدید طنزیہ کالم بھی لکھتے تھے (قلمی نام خامہ بگوش سے) اور جاننے والے جانتے ہیں کہ بقول کسے کسی کو نہ چھوڑا لیکن بھلا اللہ کسی سطر میں مجھنا چیز کا نام یا اس کی طرف کوئی اشارہ بھی نہیں ملے گا۔ پرسوں جب ہم ان کے جنازے پر جمع تھے اس روز کے حوالے سے مجھ سے بزرگ و محترم جناب لطف اللہ خاں نے کہا کہ خواجہ صاحب کہتے تھے میں عالی صاحب اور جمیل جالبی کے خلاف کبھی نہیں لکھوں گا۔ میں نے عرض کی خاں صاحب اپنے استثناء کی وجہ جالبی صاحب جانیں، میرے استثناء کی وجہ مجھے معلوم ہے گوانہوں نے خود کبھی نہیں بتائی۔ پوچھا گیا عرض کی میرے عیوب کی لانا انتہا کثرت اور ہماری باہمی محبت کی قدر! ست آگے واللہ اعلم۔

چند کارنامے

ان کا نام عبدالحق تھا۔ خواجہ خاندانی نسبت۔ تخلص مشفق۔ کارناموں میں سب سے بڑا یہ کہ مجھ جیسے محض تخلیقی شوق رکھنے والے کو اردو کی بری بھلی خدمت میں لگا دیا۔ کتابیں مقدار کے لحاظ سے کم لگیں گی مگر اپنا مثالی معیار رکھتی ہیں۔ واللہ کہ (اگر وہ صرف شاعری ہی کرتے تب بھی "ابیات" زندہ جاوید ثبوت ہے۔ عصر حاضر کے نمایاں ترین شعراء میں بھی ایک اعلیٰ مقام کے حامل ہوتے (ابیات پر بھر پور توجہ کیجیے تو

اب بھی ہیں) ”غالب اور صفیر بلگرامی“ (ایک تحقیقی مطالعہ)، تذکرہ ”خوش معرکہ زیبا“ کی تدوین (بڑی ہی محنت کا کام) جائزہ مخطوطات اردو (تحقیق و تدوین)، تحقیق نامہ ”خامہ گوش“ کے نام سے ادبی طنزیات کے دو مجموعے ”سخن در سخن“ اور ”سخن ہائے ناگفتنی“ دراصل ان کے ان طنزیہ سلسلوں کے تین انتخابات ہیں اور یہ بھی غیر ناقد کی نہیں بڑے بڑے اہل نظر کی رائے ہے کہ معاصرین میں جناب مشتاق احمد یوسفی کا مقام تو گویا ایک بے مثال کرامت کی حیثیت رکھتا ہے۔ بلا تکلف خواجہ صاحب کی سی ذکاوت، قدرت تحریر، بلاغت اور کاٹ پاک و ہنداردو میں کہیں اور نہیں نظر آتی۔ لیکن میری اس عامیانہ سی گزارش کے معنی صرف اس وقت کھلیں گے جب ان کا مطالعہ اور تقابلی مطالعہ کیا جائے۔ یہ جگہ اس موضوع پر کسی سیر حاصل گفتگو کے لیے نہیں ہے اور سچ کہ میں اس کا اہل بھی نہیں۔ ان طنزیات کے لفظ لفظ سے ان کے انتہائی وسیع مطالعہ ادب (بطور خاص کلاسیک کی روشنیاں پھوٹی ہیں۔ مدتوں، غالباً بیس برس سے کلیات یگانہ کی جمع و تدوین پر کام کر رہے تھے۔ اس سلسلے میں پوری اردو دنیا میں سیکڑوں خطوط لکھتے پھرتے تھے۔ کتاب آئی تو دنیائے ادب پر ایک عالم حیرت طاری ہو گیا، کس سبب سے؟ مجھ عاجز کی رائے میں اس سے یگانہ مرحوم کا قد تو زیادہ نہیں بڑھا لیکن خواجہ صاحب نے تحقیق اور محنت کی جو اس میدان میں کئی لحاظ سے ایک نئی مثال قائم کر دی اس سے اور بھی ان کا ارادہ یگانہ مرحوم کے کئی پہلوؤں پر کام کرنے کا تھا جانے کتنا کام غیر مطبوعہ بھی چھوڑ گئے ہیں) میں تحقیقی آدمی نہیں محققوں پر محققوں کی آرا سے ضرور واقف رہتا ہوں کہ خصوصاً پاک و ہند لندن کے ان ماہرین کے ارشادات سے جن سے انجمن اور مسلسل مسافرت کے سبب ملاقاتیں ہوتی رہی ہیں۔ وہ بوجہ ظاہر قاضی عبدالودود اور رشید حسن خان صاحبان پر ان کو تفوق تو نہیں دیتے (سچ کہ ابھی ان کی عمر بھی ایسی نہیں ہوئی تھی) مگر ان کے ساتھ جہاں ضرورت پیش آ جائے خواجہ صاحب کا نام لینے میں تامل نہیں کرتے۔ یہ مقام بھی اتنا بڑا ہے کہ ابھی تک تو ایک آدمی دوسری زبان مثلاً فارسی کے علاوہ کسی دوسری پاکستانی کو حاصل نہیں ہوا۔ اور کھل کر کیوں نہ کہوں کہ قاضی عبدالودود اور رشید حسن خان جیسا بلکہ میرے منہ میں خاک کسی قدر ان بزرگوں سے بھی برتر مقام پاکستان کے مایہ ناز فرزند مخدومی و معظمی پروفیسر ڈاکٹر عبدالشکور احسن کو حاصل ہے جو بھمد اللہ حیات ہیں (اینگلو عربک کالج دہلی میں ہمارے نوجوان استاد فارسی تھے پاکستان اور ایران میں فارسی تدریس، تحقیق اور تنقید کے اعلیٰ ترین مقامات تک پہنچے، اب جامعہ پنجاب میں پروفیسر ایمرٹس ہیں۔ حقیقی رہنمائی خرابی صحت کے باوجود جاری ہے) دیکھیے میں اپنے جواز وجود پر کیسی بڑی شخصیت سے ایسے مختصر المیعاد تعلق کا سہارا لینے کی کوشش کر رہا ہوں۔

کتب خانے

خواجہ صاحب نے میدان عمل میں بھی گونہایت خاموشی کے ساتھ بڑے جوہر دکھا رکھے ہیں، ناظم

آباد کراچی کے ایک کونے پر قبلہ فیض صاحب اور محترمہ آمنہ مجید ملک (آمنہ آ پا) کی معاونت سے غالب لائبریری جیسی لائبریری قائم کی اور خاصی بے سرو سامانی کے باوجود اسے چلایا یہاں تک کہ اسے وسائل بھی میسر آ گئے اور اس کی عمارت بھی اس کے ٹرسٹ کی ملکیت اور ہمارے مقامی بلکہ قومی تناظر (بے حس) میں ایک اچھی خاصی جگہ بن چکی ہے۔

ان کا ذاتی کتب خانہ ایک طلسمی شہرت اختیار کر چکا ہے۔ میں مدتوں سے ادھر نہیں گیا میرا علم محض شنید تک محدود ہے مگر یہ بات ہر شنید میں مشترک کہ وہ مخطوطات، نوادرا اور دوادین کے لحاظ سے پورے پاک و ہند میں ذاتی ملکیت کا منفرد کتب خانہ ہے۔ اس سے ہزاروں اہل جستجو فائدہ اٹھاتے رہے ہیں اور ان شاء اللہ اٹھاتے رہیں گے ان کی کتابوں کے علاوہ یہ دونوں کتب خانے ایک فیض جاریہ کی حیثیت رکھتے ہیں۔

اس بات کی تردید خود ان کے ایک مطبوعہ خط، بتاریخ دس فروری سے ہو چکی ہے کہ انہوں نے وہ ذاتی کتب خانہ کسی این جی او (یا کسی کو بھی) فروخت نہیں کیا تھا (اگرچہ اپنی ملکیت پر ان کا حق تھا) اس لیے اس وقت میں اس موضوع پر مزید کچھ کہنا پسند نہیں کرتا۔

ذاتی صفات

بے عیب تو خدا کی ذات ہے یا اس کے رسول صلی اللہ علیہ وسلم اور ائمہ معصومین مجھے خواجہ صاحب سے حالیہ کم تعلق کے باوجود ایک مدت خاصا گہرا رابطہ رہا ہے ایک محبت جو میرے نظام اقدار میں بدترین حیثیت رکھتی ہے مگر ہمارے بڑے بڑے ادیبوں تک پر قبضہ جمالیتا ہے یہ ہے کہ کسی کو زبان یا قلم یا کسی عمل سے آزار پہنچایا جائے (فقرہ بازی، محدود طنز و تمسخر، طعنہ وغیرہ مستثنیٰ) وہ عیب ان میں نہیں تھا یعنی عملاً کسی کا برا نہیں چاہتے تھے۔ اہل ضرورت کی کچھ امداد کرنا اور ان کی ضرورت اپنی حدود سے زیادہ تقاضا کرتی ہو تو کسی نہ کسی سے ان کی کچھ نہ کچھ مدد کر دینا ایک طرح ان کا روزمرہ تھا۔ یہ باتیں ایک دنیا بھر سے الگ تھلگ رہنے والے آدمی کے لیے بڑی کٹھن ہوتی ہیں مگر وہ ان سے گریز نہیں کرتے تھے۔ میں بہت بڑی عمدہ ادبی صفات رکھنے والی شخصیات سے واقف ہوں جو حقیقی اہل غرض کے لیے دوسروں سے رابطے یا سوال کو اپنی خودداری یا وقار یا انا کا مسئلہ سمجھتے ہیں۔ شاید وہ اپنی جگہ بجا ہوں مگر میں ان کی اس صفت کو پاکستان کے معیشتی اور معاشرتی تناظر میں ایک بڑا ضرر رساں انسانی عیب سمجھتا ہوں۔

بجملہ اللہ مشفق خواجہ ان لوگوں میں شامل نہیں تھے۔ کاش وہ میری طرف سے اچھے جذبات کے ساتھ گئے ہوں۔ بہر حال میں ان کے لیے سراپا دعا ہوں، ہمیں ان کے اسپتال جانے کا تو علم نہیں ہو سکا تھا انتقال کی شب مکالمہ کے مدیر جناب ہمین مرزانے کوئی سوادس بے مجھے فون کر کے بتایا کہ وہ اسپتال کے انتہائی نگہداشت کے شعبے میں تھے اور اس وقت سانس برقرار رکھنے کی مشین Ventilater پر رکھے

گئے ہیں۔ مبین مرزا صاحب لاہور سے آ کر ان کے قریبی ملاقاتیوں میں شامل ہو گئے تھے۔ مجھے ان کی بہت سی باتوں سے مطلع رکھتے تھے (یہ تو برائے وصل کردن آمدی والا فارمولا ہے جو میں آج کل کم کم نوجوانوں میں دیکھتا ہوں) انہوں نے مجھے ایک موبائل فون نمبر بھی دیا۔ اتفاق سے اس نمبر پر مجھے انکی بیگم آمنہ مشفق خود مل گئیں۔ مشفق خواجہ سے آمنہ کی شادی میں تھوڑا سا دخل میرا بھی تھا کیونکہ میں اور ان کے بھائی ظفر ۱۹۴۷ء سے کئی برسوں تک وزارت تجارت میں اسٹنٹ کے طور پر کام کر چکے تھے اور اچھے دوست کہلاتے تھے۔ آمنہ نے روتے ہوئے دو بار صرف اتنا کہا کہ عالی بھائی ”آپ کا مشفق جا رہا ہے، آپ کا مشفق جا رہا ہے“۔ پھر فون بند کر دیا۔ مجھے اپنے دوست ظفر کی نوجوان شریلی بہن آمنہ یاد آ گئی جسے ۱۹۶۳ء میں اس کی شادی کے وقت میری بیوی خواجہ صاحب کی بہنوں کے ساتھ رخصتی میں شریک تھی اور خوشی کے آنسو رو رہی تھیں۔ جب آمنہ نے فون بند کیا تو میں نے اپنی بیوی سے بھی وہی فقرہ دہرا دیا۔ ”مشفق خواجہ جا رہے ہیں۔“ جب ہوش آیا تو اپنے طور پر ڈان اور جنگ کو فون کیے۔ وہ مطلع ہو چکے تھے۔ دیکھتا ہوں کہ میں غالباً جذباتی دباؤ کی وجہ سے ان کے شایان شان کچھ نہ لکھ سکا۔ مگر وہ پرانا مصرع تو دہرانا ہی ہے۔

رہتید و لے نہ از دل ما

(بحوالہ: روزنامہ ”جنگ“ لاہور، ۲۸ فروری ۲۰۰۵ء)

مشفق خواجہ کی یاد میں

اقبال نے کہا ہے کہ:

موت تجدید مذاق زندگی کا نام ہے
خواب کے پردے میں بیداری کا اک پیغام ہے
جو ہر انسان عدم سے آشنا ہوتا نہیں
آنکھ سے غائب تو ہوتا ہے، فنا ہوتا نہیں

انسانی وجود پر اس حقیقت کا اطلاق ہمارا جزو ایمان ہے اور زندگی کے کسی بھی شعبے میں کسی بہت اہم شخصیت کی جدائی کی آزمائش سے گزریں تو اس حقیقت کی معنویت زیادہ واضح ہو جاتی ہے۔ مشفق خواجہ کی جدائی نے بھی اس سے محبت کرنے والوں اور ان کی قدر کرنے اور احترام کرنے والوں کو اسی کیفیت سے گزارا ہے۔ ہر انسان میں خوبیاں بھی ہوتی ہیں اور خامیاں بھی۔ خوبیاں غالب ہوں تو خامیوں کی پردہ پوشی ہو جاتی ہے۔ خامیاں زیادہ ہوں تو خوبیاں بے اثر ہو جاتی ہیں۔ مشفق خواجہ میں خوبیاں زیادہ تھیں، علمی، فکری، تحقیقی صلاحیتوں کو انہوں نے اپنی ذات میں جس طرح نکھارا اور پروان چڑھایا، وہ انہیں کو زیب دیتا تھا۔ زندگی میں انہیں جو وقت ملا اس کا انہوں نے بہت تعمیری مصرف کیا۔ ہمیں زندگی میں جو وقت ملتا ہے وہ بہت قیمتی ہوتا ہے، اس کا کوئی بدل ممکن ہی نہیں۔ ہم اسے نہ جانے کیسے کیسے پھندوں میں پھنس کر ضائع کر دیتے ہیں اور یہ محسوس بھی نہیں کرتے کہ بندے کی جانب سے یہ رویہ اللہ کی ناشکری کے دائرے میں آ جاتا ہے۔ مشفق خواجہ نے اللہ کا شکر گزار بندہ بننے کی کوشش میں عمر گزاری اور بجد قابل قدر خزانہ ہمارے لیے محفوظ کر گئے۔ ہم اس خزانے کی افادیت بخش انداز میں حفاظت کر سکتے یا نہیں، یہ بات جلدی واضح ہو جائے گی۔ مشفق خواجہ کی بہت سی انفرادی صفات میں ایک نمایاں صفت یہ تھی کی نیلیفون پر جو پہلا لفظ ان کی زبان سے نکلتا تھا وہ اردو سے ان کی بھرپور محبت کا منہ بولتا ثبوت ہوتا تھا۔ وہ کہتے تھے ”فرمائیے“ اس ایک لفظ میں روایات کی پاسداری، باہمی احترام اور اعلیٰ اقدار کی توانائی سب کچھ موجود ہے۔ غائبانہ سلسلہ کلام کی ابتداء کے لیے اس سے بہتر کوئی لفظ نہیں اور یہ ان کی خود اعتمادی کی علامت بھی تھی۔ انسان کی بڑی کمزوریوں میں ایک کمزوری شہرت کا حصول بھی ہے۔ جلد از جلد زیادہ سے زیادہ شہرت پالینے کا شوق اور پھر یہ خواہش کہ اس میں اضافہ بھی ہوتا رہے۔ اس خواہش پر پوری طرح قابو پالینا اور ملک گیر سطح پر اعلیٰ شہرت کے سارے حقیقی امکانات رکھتے ہوئے شہرت سے گریز کرنا بڑی اعلیٰ ظرفی کی

بات ہے اور مشفق خواجہ میں یہ بہت کمیاب صفت بھی موجود تھی۔ علمی، ادبی، تحقیقی اور تنقیدی اعتبار سے ان کی رائے بہت اہمیت کی حامل تھی لیکن خالص علمی اور ادبی محفلوں میں اور ذرائع ابلاغ پر ہونے والے مذاکروں میں شرکت سے انہوں نے گریز کیا۔ اس کی ایک امکانی وجہ یہ بھی ہو سکتی ہے کہ ان کے بے لاگ اظہار خیال سے کسی کے جذبات مجروح نہ ہو جائیں اور یہ بھی کہ اس نوعیت کی بعض محفلوں میں شرکت کے بعد یہ بھی توقع ہو جاتی ہے کہ اس قدر وسیع فکر و نظر رکھنے والا پھر ہر محفل میں شریک ہو اور یہ بہت دشوار بات ہے۔ عدم شرکت یا بے لاگ اظہار خیال سے کسی کی دل شکنی نہ ہو، غالباً اسی خیال سے انہوں نے شہرت کے اس بڑے اہم وسیلے سے گریز کیا اور مطمئن بھی رہے۔ مشفق خواجہ نے جو کالم لکھے ان کا انداز ہی بڑا انوکھا اور دلکش تھا۔ ان کالموں میں مشفق خواجہ کی علمی اور شخصی صفات کا عکس بھی انفرادیت لیے ہوئے ہے۔ ان کالموں کے مجموعے بھی شائع ہو چکے ہیں۔ ان کی تحقیقی نوعیت کی منفرد کاوشیں بھی شائع ہو چکی ہیں۔ وہ مسلسل کام کرتے رہے اور اردو ادب سے متعلق کتابوں، مخطوطات، خطوط، رسائل وغیرہ کا ایک بہت نادر اور بیش بہا خزانہ انہوں نے چھوڑا ہے۔ ہمارے ملک میں بہت بڑے مالیاتی ادارے ہیں جو اقتصادی شعبے میں سرگرم عمل ہیں لیکن ان اداروں کے باختیار لوگوں کو اس حقیقت پر بھی غور کرنا چاہیے کہ ان کے اداروں پر کچھ سماجی ذمہ داریاں بھی ہیں جس میں پاکستان کی قومی زبان کے علم و ادب کے فروغ میں فرائض کی ادائیگی بھی شامل ہے۔ یہ ہم سب کی اجتماعی ذمہ داری ہے کہ مشفق خواجہ کے چھوڑے ہوئے علمی، ادبی، تحقیقی اور تنقیدی ورثے کو محفوظ کریں اور ایک ایسا ادارہ قائم کریں جہاں ہماری نئی نسلیں ان سے فیض یاب ہو سکیں۔ رب کریم مشفق خواجہ کی روح پر اپنی رحمتیں نازل فرمائے اور بیگم آمنہ مشفق اور دیگر پسماندگان کو صبر جمیل عطا فرمائے، آمین!

(بحوالہ: روزنامہ ”جنگ“ لاہور، ۲۸ فروری ۲۰۰۵ء)

آہ مشفق خواجہ بھی.....

مشفق خواجہ اس دنیا میں نہیں رہے، ادبی دنیا میں ایک سوگ اور دکھ کی فضا گردش کر رہی ہے۔ اللہ تعالیٰ انہیں کروٹ کروٹ جنت عطا کرے۔ ۱۹۷۰ء میں مشفق خواجہ کا ایک تحقیقی معرکہ ”تذکرہ خوش معرکہ زیبا“ مجلس ترقی ادب لاہور نے شائع کیا۔ یہ تذکرہ سعادت خاں ناصر نے لکھا۔ مقدمہ ایسا چشم کشا ہے کہ قاری دور ماضی میں سانس لینے لگتا ہے۔ ناصر نے اپنے تذکرہ کا نام ”خوش معرکہ“ رکھا۔ میر علی اوسط رشک نے اس نام میں مزید زیبائی شامل کر دی۔

اے رشک پسند آئی، اس نسخے کی زیبائی

تاریخ یہی پائی، خوش معرکہ زیبا

اس تذکرے میں خودنوشت سوانح عمری کا رنگ پیدا ہو گیا ہے۔ طنز و مزاح کے رنگ نے اس تذکرے کو بے لطفی اور خشکی سے بچایا ہے۔ عنایت اللہ حجام مرزا سودا کا شاگرد تھا۔ یہ جملہ دیکھیے:

”مرزا سودا کے خط کے بنانے سے اصلاح پذیر ہوا۔“

میاں رمضان جولان جرات کے شاگرد تھے اور نابینا تھے۔ ان پر یہ جملہ ملاحظہ فرمائیے۔ ”چشم اس کی نور سے بیکار، گویا استاد کا خاص الخاص یادگار تھا“۔ میر دوست علی زلال کے بڑھاپے کی تصویر کشی یوں کی ہے۔ ”اب بہ سبب پیرسالی کے وہ زلال درد ہو گیا ہے۔“ شیخ فیض اللہ محو (شاگرد منیر) کے بارے میں لکھا ہے ”قدم بہ قدم استاد بلکہ ایک دو گام زیادہ۔“ سعادت خاں ناصر کے تنقیدی شعور کے بارے میں مشفق خواجہ نے ناصر ہی کے شعر کے حوالے سے یہ واقعہ لکھا ہے۔

ملے نہ رخ سے اگر غازہ عذار ہوں میں

نہ آنے دے مجھے آنکھوں میں گر خمار ہوں میں

ناسخ نے گرفت کی کہ ”خمار“ نشے کے معنوں میں استعمال کیا گیا ہے، جو کہ غلط ہے ناصر نے جواباً کہا ”خمار کے معنی لغت میں کیفیت شراب کے آتے ہیں“ اور ساتھ ہی سند کے لیے فارسی شعر کا حوالہ دے دیا۔ پھر سال ۲۰۰۳ء اس لحاظ سے خوش بخت ٹھہرا کہ مشفق خواجہ صاحب کا ایک اور تحقیقی کارنامہ

”کلیات یگانہ“ کے نام سے منظر عام پر آیا۔ ادبی دنیا میں تہلکہ مچ گیا۔ داد کے ڈونگرے برسائے گئے۔ مشفق خواجہ لکھتے ہیں کہ ”یگانہ سے میری دلچسپی کا سبب میرے دو اساتذہ ہیں۔ کالج میں ڈاکٹر سید ابوالخیر کشفی اور کالج سے باہر جناب خلیق ابراہیم نے میرے ادبی ذوق کی تربیت کی۔ تحقیق کے بارے میں ہمارے لوگوں کی زیادہ نہیں بنتی۔ اس کے بارے میں بعض لوگ کہتے ہیں تحقیق پڑھنے سے بندہ جلد بوڑھا ہو جاتا ہے۔ چہرے پر اتنی جھریاں پڑ جاتی ہیں کہ استری کرنے سے بھی دور نہیں ہوتیں۔ مشفق خواجہ نے زندہ دلوں کے لیے زندہ دلی کا سامان بھی وافر مقدار میں مہیا کر دیا۔ جب خواجہ صاحب کا کسی شاعر، ادیب پر خا کہ نما مضمون یا تبصرہ شائع ہوتا تو وہ ادیب یا شاعر گلی گلی مشہور ہو جاتا۔

کشورناہید کے بارے میں لکھتے ہیں..... کشورناہید اردو شاعری کی پوری عورت ہونہ ہو ڈاکٹر گوپی چند نارنگ اردو تنقید کا نصف بہتر ضرور ہیں۔ جناب ظفر اقبال صاحب میں مشفق خواجہ کا جملہ سنیے..... ہم اب تک یہ فیصلہ نہیں کر پائے کہ ظفر اقبال شاعر اچھے ہیں یا کالم نگار۔ ہم تو کہیں گے کہ ان کی غزل پڑھیں تو ایسا لگتا ہے کالم پڑھ رہے ہیں اور کالم پڑھیں تو اس میں غزل کا مزہ آتا ہے۔

محترمی افتخار عارف صاحب کے بارے میں مشفق خواجہ کہتے ہیں، وہ دن دور نہیں جب موصوف کا نام نامی، قاموس الاغلاط، فرہنگ پیشہ وراں اور لغات اضداد جیسی کتابوں پر بطور مرتب شائع ہونے لگے گا۔ افتخار عارف کو ”قاموس الاغلاط“ ضرور مرتب کرنی چاہیے۔ یہ کام ان کے لیے نسبتاً آسان ہوگا۔ اس کے لیے مثالیں تلاش نہیں کرنا پڑیں گی، اپنے کلام ہی سے مل جائیں گی۔
ڈاکٹر خلیق انجم کے بارے میں رقمطراز ہیں۔

”ڈاکٹر صاحب کی پاکستان میں شہرت کی دوسری وجہ یہ ہے کہ انہوں نے غالب کے خطوط کئی جلدوں میں مرتب کیے ہیں اور یہ پاکستان میں بھی چھپ گئے ہیں۔ چونکہ غالب سے دلچسپی عام ہے، اس لیے خطوط غالب کے مرتب کو بھی لوگ عزت کی نگاہ سے دیکھتے ہیں۔“

محترم ڈاکٹر انور سدید صاحب کے بارے میں کہتے ہیں۔ ”ہمارے عام نقاد اچھی شاعری پر برے تنقیدی مضامین لکھتے ہیں لیکن ڈاکٹر انور سدید بری شاعری پر اچھے مضامین لکھنے میں جواب نہیں رکھتے۔“
محترم عطاء الحق قاسمی اور محترم امجد اسلام امجد کے بارے میں مشفق خواجہ کے شفقت آمیز جملے دیکھیے:

”عطا اور امجد میں بہت سی خصوصیات مشترک ہیں۔ دونوں ڈرامہ نگار ہیں۔ کالم نویس ہیں۔ سفر کرتے ہیں اور سفر نامے لکھتے ہیں۔ شاعری کرتے ہیں اور مشاعرے پڑھتے ہیں۔ ایک درجن سے زیادہ کتابوں کے مصنف ہیں۔ ٹی وی کے پروگراموں میں کبھی کمپیئر اور کبھی مہمان خصوصی بنتے ہیں۔ ایک ہی کالج میں استاد ہیں اور کالج بھی ایسا

جس کے بیشتر طالب علم ہر سال پولیس مقابلے میں مارے جاتے ہیں۔ اس سے اندازہ کیا جاسکتا ہے کہ ان دونوں کی تعلیمی خدمات کتنی وسیع ہیں۔“

شکفتہ تبصرہ نگاری میں مشفق خواجہ کے پیش رو پطرس بخاری تھے۔ مشفق خواجہ کے اس دنیا سے اٹھ جانے سے یہ روایت بھی ختم ہوتی دکھائی دے رہی ہے۔ اب لوگ اپنی تعریفیں پسند کرنے لگے ہیں اور انہی تعریفوں کے آئینے میں اپنی پسندیدہ صورت دیکھتے ہیں۔ اللہ تعالیٰ مشفق خواجہ کو جو اررحمت میں جگہ دے اور ان کے درجات بلند فرمائے۔ (آمین)

(بحوالہ: روزنامہ ”نوائے وقت“ لاہور، ۹ مارچ ۲۰۰۵ء)

مہرباں سائے مٹتے جاتے ہیں

مشفق خواجہ ۲۱ فروری کو اس دارفانی سے کوچ کر گئے۔ ان اللہ وانا الیہ راجعون۔

یہ دنیا فانی ہے اور کوئی بھی یہاں ہمیشہ کے لیے نہیں آیا۔ یہ ہم سب جانتے بھی ہیں اور مانتے بھی ہیں۔ وہ لوگ جن سے ہم قریب ہوتے ہیں ان کی جدائی پر دل دکھ ضرور اٹھاتا ہے۔ خواجہ صاحب کے انتقال پر ان کے اہل خانہ کے ساتھ ساتھ دوست احباب اور ملنے جلنے والے سبھی ملول ہوئے۔ اہل ملال کا حلقہ صرف کراچی شہر کی وسعتوں یا پاکستان کے شہروں تک پھیلا ہوا نہیں ہے بلکہ ہندوستان، ایران، برطانیہ، امریکہ، ہالینڈ، دبئی اور سعودی عرب تک سے لوگوں نے فون کر کے پہلے بادل نخواستہ اس خبر کی تصدیق کی اور پھر بادیدہ تر تعزیتی کلمات کہے۔ یہ سب تو میں ذاتی حوالے سے لکھ رہا ہوں۔ خواجہ صاحب کے اہل خانہ کے پاس تو نہ جانے کہاں کہاں سے اور کتنے لوگوں نے رابطہ کیا ہوگا۔ عجیب بات ہے کہ زندگی کے آخری تیس بیس برس مشفق خواجہ صاحب نے ایک کمرے میں اور صرف اپنی کتابوں کے ساتھ گزارے لیکن اس کے باوجود ان کا حلقہ احباب وقارئین یہاں سے وہاں، دنیا کے ایک سرے سے دوسرے سرے تک وسیع تھا اور جو لوگ حلقہ احباب میں تھے، ان سے خواجہ صاحب کے مراسم محض رسمی یا سرسری نوعیت کے نہیں تھے۔ بلکہ ان میں محبت و اخلاص کی گرمی و گرمجوشی اور تعلق کی گہرائی اور تہ داری بھی تھی۔ ان مراسم میں دوسروں کی سرگرمی بھی ضرور اہمیت کی حامل ہوگی لیکن پچھلے سولہ سترہ برس کا تو میں بھی گواہ ہوں۔ اس لیے کہہ سکتا ہوں کہ پر جوش تعلق خواجہ صاحب کی دل آویز اور دل دار شخصیت کا ذاتی کرشمہ تھا۔ ان سے تعلق بننے اور رسم و راہ محبت کی استواری میں وقت تو ضرور لگتا کہ خواجہ صاحب بہ ظاہر نہ سہی لیکن بہ باطن قدرے کم آمیز آدمی تھے لیکن اگر ایک بار دوستی کا رشتہ قائم ہو جاتا تو پھر وہ اسے نبھانے کا ہنر خوب جانتے تھے۔

فی زمانہ انسانی مراسم اور سماجی روابط پہ اتلا یہ گزری ہے کہ اب ان کی بنیادی میں کوئی نہ کوئی غرض پوشیدہ ہوتی ہے۔ کم لوگ ایسے ہوں گے جو آج بے لوٹ مراسم پر یقین رکھتے اور انہیں بے غرضی سے نبھاتے ہیں۔ مشفق خواجہ صاحب ایسے ہی لوگوں میں تھے۔ ان کے قریبی دوستوں میں کیسے کیسے منصب دار نہ تھے لیکن مجال ہے جو ہمنے کبھی خواجہ صاحب کو کسی سے کوئی فرمائش یا خواہش کرتے سنا ہو۔ خود کوئی فرمائش کرنا تو دور کی بات ہے وہ تو اس پر آمادہ نہ ہوتے کہ کوئی دوست از خود ان کے لیے کسی فائدے یا منفعت کا سبب بنے۔ یہاں انہیں نیادلی کامل ثابت کرنا مقصود نہیں صرف ان کی درویشی مذکور ہے۔ صوفی

کی طرح یہ بات صاحب علم پر بھی صادق آتی ہے کہ اگر اس کی طبیعت میں قناعت و استغنائہ ہو تو وہ شرح صدر کے مرحلے سے نہیں گزرتا اور اگر یہ مرحلہ سر نہ ہو تو سالک کی طرح وہ بھی مقامات میں کھو جاتا ہے منزل تک نہیں پہنچ پاتا۔ مشفق خواجہ صاحب تارک الدنیا صوفی نہیں تھے انہیں دنیا سے علاقہ تھا لیکن وہ اس کی طلب یا ہوس میں مبتلا نہ تھے۔ نتیجہ یہ کہ وہ اپنے کاموں میں مگن اور انہی کے لیے زندہ رہے۔ رہی بات ان کی علمی اور تحقیقی کاموں کی تو ان کے اصل قدر دان تو وہی لوگ ہو سکتے ہیں جو اس شعبے سے تعلق رکھتے ہیں تاہم اتنی بات تو ہم ایسے طالب علموں کے کانوں میں بھی پڑتی رہی ہے کہ وہ اپنے شعبے کے ان لوگوں میں تھے جنہیں سند سمجھا جاتا ہے۔

خواجہ صاحب ادبی تقریبات اور مشاعروں وغیرہ میں قطعاً شریک نہ ہوتے تھے۔ ایک روز میں نے دریافت کیا آپ خود کو اس کمرے میں محصور رکھتے ہیں تقریبات وغیرہ میں نہیں جاتے اس سے آپ کا جی نہیں اوبتا؟ مسکرا دیے۔ پھر بولے اجی اسی کمرے میں مجھے سب کچھ مہیا ہو جاتا ہے میں اسے چھوڑ کر کیوں جاؤں؟ وہ لوگ جنہیں خواجہ سے قربت رہی اور جن کا آنا جانا ان کے یہاں رہا وہ اس امر کی گواہی دیں گے کہ واقعی انہیں جو کچھ درکار ہوتا وہ اسی کمرے میں ان تک پہنچ جاتا۔ کتابیں، رسائل و جرائد، ادب اور ادیبوں کا تازہ ترین احوال اور بس۔ سوار دو کی جوئی کتابیں چھپتیں اکثر و بیشتر ان تک پہنچ جاتیں اور اگر ان کے موضوعات یا دلچسپی کی کوئی کتاب نہ پہنچ پاتی تو وہ قیمتاً حاصل کر لیتے۔ اب رہیں ادب اور ادیبوں کی خبریں تو اس حوالے سے ہم عصر اردو ادیبوں میں کوئی ان کا ثانی نظر نہیں آتا۔ کراچی، لاہور، اسلام آباد کے ادب اور ادیبوں ہی کی بات نہیں ہندوستان برطانیہ کینیڈا اور امریکا تک میں مقیم یا وہاں جانے والے ادیبوں کی ادبی اور غیر ادبی کارگزاریوں کی بابت جتنے باخبر خواجہ صاحب تھے اتنا شاید ہی کوئی دوسرا آدمی ہو۔ لطف کی بات یہ ہے کہ خبریں ان تک برقیاتی رفتار اور تیز ترین ذرائع سے پہنچا کرتی تھیں۔ یعنی ادھر کوئی قابل ذکر واقعہ رونما ہوا اور ادھر خواجہ صاحب کو اس کی خبر ہوئی۔ اصل میں ادب اور ادب ہی خواجہ صاحب کی ہمہ وقت مشغولیت کا عنوان تھے۔ ادب کی دنیا ہی ان کے لیے حقیقی دنیا تھی باقی سب کچھ تو جیسے ان کے نزدیک زندگی کی ضمہیات میں تھا۔

خواجہ صاحب ہماری خالص علمی روایت کے ایک بڑے آدمی تھے۔ ہمارا زمانہ تو خیر اکبرے پن کی ترویج و تعظیم سے عبارت ہے لیکن خواجہ صاحب اس علم روایت کا تسلسل تھے جس نے ہمہ جہت لوگ پیدا کیے۔ وہ بلند پایہ محقق، مکتہ رس نقاد، اور منفرد مزاج نگار تھے۔ ان کی مزاج نگاری ان کے انتھک مطالعے، گہرے تدبر اور اعلیٰ تنقیدی شعور کے عناصر سے مرکب تھی۔ یہی نہیں وہ خوش بیاں شاعر بھی تھے۔ گویا وہ ہمارے علمی اور ادبی روایت ہشت پہلو شخصیات پیش کرتی آئی ہے مشفق خواجہ صاحب اسی کا نمونہ تھے۔ انہوں نے خود تو بڑے بڑے تحقیقی کارنامے سرانجام دیے ہی لیکن اس کے ساتھ ساتھ کتنے ہی لوگوں کی معاونت بھی کی۔ وہ اگر ایک باریہ باور کر لیتے کہ جو شخص ان سے کسی علمی و تحقیقی کام میں تعاون چاہتا ہے وہ

اس نام کی استعداد رکھتا ہے اور اپنے کام کے بارے میں قطعی سنجیدہ ہے تو ہر ممکن اس کی مدد کی کوشش کرتے۔ ماخذات کی تلاش، مواد کی فراہمی، سوالوں پر گفتگو غرض پھر تو ان سے جو کچھ بن پڑتا اس میں کوئی سر اٹھانہ رکھتے۔ ان کا ذاتی کتب خانہ انفرادی ملکیت کے عظیم الشان کتب خانوں میں سے ایک ہے اور ایبٹ ناظم و مرتب کہ آپ اس میں موجود مواد کتاب اور حوالے تک مختصر ترین وقت میں پہنچ سکتے ہیں۔ خواجہ صاحب کا کتب خانہ کس درجہ مرتب اور کس حد تک ان کی گرفت میں تھا اس کا اندازہ یوں لگائیے کہ ناظم آباد کے جس مکان میں ان کی رہائش تھی اس کی نچلی اور پہلی منزل پر کل ملا کر غالباً دس کمرے تھے اور ایک کمرہ دوسری منزل پر بنا ہوا تھا۔ اس مکان میں صرف ایک کمرہ رہائش کے لیے تھا باقی سب میں کتابیں تھیں۔ اب کسی آنے والے نے ان سے اپنے موضوع کی کتابیں دیکھنے کی فرمائش کی تو خواجہ صاحب نے وہیں بیٹھے بیٹھے اسے بتا دیا کہ فلاں کمرے کی فلاں الماری میں اس کی مطلوبہ کتاب رکھی ہے۔ ہم نے ان کے کتب خانے کی اس خوش انتظامی اور خواجہ صاحب کے حافظے کی مثالی درآکی سے کتنے ہی لوگوں کو فیض پاتے دیکھا۔ خود میں جب ایک صدی کے شخصی خاکوں کا انتخاب مرتب کر رہا تھا تو سب سے زیادہ انہی کے کتب خانے سے استفادہ کیا۔ خاکہ نگاری خواجہ صاحب کے دلچسپی کے شعبوں میں تھی۔ اس لیے ان کے پاس خاکوں کے اس وقت اڑھائی سو سے زیادہ مجموعے تھے اور سبحان اللہ کیا کیا ان کے حافظے میں روشن تھا۔ اس سارے کام کے دوران وہ کمال شفقت کے ساتھ متوجہ رہے اور محبت سے میری دلدہی کا سامان کرتے رہے۔ اپنے کام کی بابت تو سبھی سنجیدہ ہوتے ہیں اور کام کی لگن بھی بہت سوں میں ہوتی ہے۔ لیکن دوسروں کے کام میں ایسی دل چسپی تو باید و شاید ہی دیکھنے میں آتی ہے۔

خواجہ صاحب فرشتہ نہیں، انسان تھے۔ دوسرے انسانوں کی طرح ان پر رنج و ملال کی کیفیتیں بھی گزرتیں اور ان کی طرف سے غم و غصے کا اظہار بھی ہوتا تھا۔ اس حوالے سے بھی ان کے یہاں ایک عجیب مستقل مزاجی پائی جاتی تھی۔ اگر کسی شخص پر انہوں نے ایک بار اپنے دل کے دروازے بند کر لیے تو پھر اسے دوبارہ ان کی محبت و قربت کے مہربان سائے میسر نہ آئے۔ کراچی میں کچھ لوگوں نے ان سے اپنے اپنے زمانے میں فیض پایا، لیکن تعلق نہ نبھایا، دن پھرے تو آنکھیں پھیر لیں اور یار سے اغیار ہو گئے۔ خواجہ صاحب نے ان کی طرف سے دھیان ہٹایا اور دل پر پتھر رکھ لیا۔ آگے چل کر یہ ہوا کہ آنکھیں پھیرنے والوں میں سے کسی کو اپنی غلطی یا بے وفائی کا احساس ہوا اور اس نے سلسلہ جنبانی کی لیکن اب ادھر واپسی کا راستہ ہی کب تھا۔ یہ تو انسان کا فطری رد عمل ہے کہ جن سے تکلیف پہنچے ان سے کھنچاؤ آتا ہے، لا تعلق ہو جاتی ہے لیکن ہم نے دیکھا کہ اکادمی ادبیات یا بی سی سی آئی سے وظیفہ لگوانے، امداد دلوانے یا علاج معالجے کا بندوبست کرانے میں خواجہ صاحب نے ایسے لوگوں کے لیے بھی کبھی کوتاہی نہیں کی۔ خاص بات یہ ہے کہ ایسے لوگوں کے لیے انہوں نے جب بھی کچھ کیا، پس پردہ رہ کر کیا۔ جاننے والے جانتے ہیں کہ ایسا کوئی ایک آدھ واقعہ نہیں ہے، کئی ایک کے ساتھ ان کا یہ معاملہ رہا۔ محبت و نفرت اور پسند و ناپسند

کے معاملے میں خواجہ صاحب کے یہاں ایک قطعیت پائی جاتی تھی۔ جن سے انہیں قربت و موانست ہوتی، ان کے لیے وہ اختلافی حوالوں کو نظر انداز ہی نہ کرتے بلکہ خود سے عذر خواہ بھی ہوتے۔ محبت و نفرت دونوں ہی انسانی زندگی کی سچائیاں ہیں۔ ان میں آدمی بناوٹ سے کام نہیں لے سکتا۔ جو اندر ہو، وہ چھپ نہیں پاتا۔ ظاہر ہو جاتا ہے۔ خواجہ صاحب کے یہاں تو ان دونوں ہی معاملوں میں مطلق تکلف نہ تھا۔

خواجہ صاحب کے یہاں اتوار کے روز باقاعدگی سے محفل جمتی تھی۔ باہر سے آئے ہوئے لوگوں کو تو وہ ملنے کے لیے درمیان میں بھی بلا لیتے لیکن ہفتے کا یہ ایک دن ایسا تھا، جب کوئی بھی ان کے یہاں بغیر پیشگی اطلاع کے آسکتا تھا۔ اس روز صبح ساڑھے دس گیارہ سے تین ساڑھے تین بجے پہرے تک آنے جانے والوں کا سلسلہ چلتا رہتا۔ خواجہ صاحب ہر شخص کا استقبال خندہ پیشانی سے کرتے۔ آنے والوں کی تواضع نہایت عمدہ بسکٹوں اور تازہ نمک پاروں سے کی جاتی۔ چائے کا مستقل دور چلتا۔ اب تو خیر چند برسوں سے اس کام کے لیے خواجہ صاحب نے ایک اور لڑکار رکھ لیا تھا لیکن پہلے ان کے پاس اتوار کو اس کام کے لیے صوفی صاحب آیا کرتے تھے۔ صوفی صاحب تاریخی آدمی ہیں، وہ بابائے اردو مولوی عبدالحق کی آنکھیں دیکھے ہوئے ہیں، ان کے خدمت گار رہے ہیں۔ صوفی صاحب چائے پیش تو بہت اہتمام سے کرتے لیکن وہ ہوتی بہت خراب تھی، جیسے شیو بنانے والے گ میں دودھ اور پتی ڈال کر رکھ دی جائے۔ پہلی بار تو ہر شخص کے لیے فوراً یہ چائے آجاتی پھر بعد میں دوسرا دور چلتا اور خواجہ صاحب ایک ایک سے بہ اصرار دریافت کرتے۔ مستقل حاضر باشوں میں جو لوگ اچھی چائے کے رسیا تھے۔ جیسے عباس رضوی انوار ہاشم رفیق نقش رؤف پارکھ اور میں، ہم سب کچھ عرصے تو شرماء حضور میں چائے کے دوسرے تیسرے دور میں بھی شریک ہوتے رہے۔ لیکن دل ہی دل میں ہم خواجہ صاحب کے محبت بھرے اصرار پر نازاں لیکن صوفی صاحب کی چائے سے نالاں رہتے تھے۔ ایک روز محفل برخاست ہوئی تو گھر سے باہر آ کر انوار ہاشم نے دو بے حد سنجیدہ سوال اٹھائے ایک یہ کہ دنیا میں سب سے زیادہ محبت کے ساتھ چائے کہاں پیش کی جاتی ہے؟ اور دوسرے یہ کہ دنیا میں سب سے بور چائے کہاں ملتی ہے؟ شاید کسی اور کے لیے ان سوالوں کا جواب آسا ان نہ ہو لیکن ہم سب کے لیے یہ معاملہ عیاں راچہ بیاں کا تھا۔ دونوں سوالوں کا ایک ہی جواب تھا خواجہ صاحب کے یہاں اور اس جواب پر اجماع امت تھا۔

محققین کے بارے میں عام تاثر پایا جاتا ہے کہ وہ خشک مزاج اور سخی طبیعت کے لوگ ہوتے ہیں لیکن ہم نے خواجہ صاحب کو اس کے بالکل برعکس پایا۔ وہ بے حد زندہ دل، خوش مزاج، بذلہ سنج اور شگفتہ طبیعت کے مالک تھے۔ احباب کی محفل میں ان کی جولانی طبع خوب بہار دکھاتی۔ عام سے عام بات میں بھی وہ شوخی طبع کی گنجائش پیدا کر لیتے۔ جس زمانے میں نظیر صدیقی صاحب کراچی میں مقیم تھے تو جمعے کے روز (ان دنوں ہفتہ وار تعطیل جمعے کو ہوتی تھی) وہ اور میں دوپہر کا کھانا خواجہ صاحب کے ساتھ کھاتے تھے۔ گاہے گاہے ذوالفقار مصطفیٰ صاحب اور بعض دوسرے احباب بھی شریک ہوتے رہتے۔ نظیر صدیقی

صاحب کو پختی منزل کے کمروں میں خواجہ صاحب کا کتب خانہ دیکھنے کا اشتیاق تھا۔ انہوں نے کئی بار اس خواہش کا اظہار کیا۔ خواجہ صاحب نے کہا کسی دن میں خود آپ کو دکھاؤں گا۔ بات نلتی رہی۔ ایک روز میں نیچے کمرے میں کچھ کتابیں تلاش کر رہا تھا۔ دروازہ کھلا تھا نظیر صدیقی صاحب آگئے وہ بھی کتابیں دیکھنے لگے۔ وہاں بیٹھنے کا کچھ ایسا معقول انتظام نہیں تھا گرد میں انی ایک آدھ کرسی رکھی تھی۔ نظیر صدیقی صاحب مختلف الماریوں میں کتابیں دیکھتے رہے۔ جب ہم اوپر پہنچے تو انہوں نے قدرے شوخ چستھی سے کہا خواجہ صاحب آپ نے تو اپنا کتب خانہ مجھے دکھایا نہیں لیکن آج مجھے موقع مل گیا اور میں نے خود ہی آپ کا پورا کتب خانہ دیکھ لیا بلکہ وہاں کھڑے کھڑے دو کتابیں بھی پڑھ ڈالیں۔ خواجہ صاحب نے فوزا فقرہ لوٹایا اجی آپ نے ساری عمر کھڑے کھڑے ہی پڑھا ہے اسی لیے تو پڑھنے پڑھانے کا کوئی فائدہ نہیں ہوا۔ صرف دوسروں پر نہیں خواجہ صاحب خود پر بھی فقرہ چست کرنے میں چوکتے نہ تھے۔ ایک بار ہندوستان سے ایک خاتون اور ان کے شوہر ملنے کے لیے آئے۔ دونوں تدریس کے شعبے سے وابستہ تھے اور پہلی بار خواجہ صاحب سے مل رہے تھے۔ تھوڑی دیر تو فضا میں اجنبیت اور تکلف کا تناؤ سارہا لیکن اس کے بعد خاتون نے ذرا بے تکلفی اختیار کرتے ہوئے کہا خواجہ صاحب ہم تو آپ کے پاس آتے ہوئے ڈر رہے تھے۔ خواجہ صاحب نے دریافت کیا کیوں؟ خاتون بولیں ہم نے تو سنا کہ آپ پنجابی ہیں لیکن آپ سے مل کر اطمینان ہوا۔ آپ کے لب و لہجے مزاج اور لباس سے کسی طرح ایسا نہیں لگتا۔ خواجہ صاحب نے نہایت سنجیدگی اور متانت سے جواب دیا۔ ”اجی بس تھوڑی دیر دیکھیے میری حرکتوں سے معلوم ہو جائے گا“۔

پچھلے سولہ سترہ برسوں کی نجانی کیا باتیں اس وقت ذہن میں اٹھ رہی ہیں لیکن طبیعت حاضر نہیں۔ یوں لگ رہا ہے جیسے بے ترتیبی اور بے قاعدہ سی گفتگو کر رہا ہوں۔ مسلسل بے دھیانی سی ہے۔ کسی عزیز و مہربان ہستی سے پچھڑنے کے بعد گزرے زمانوں کے سارے ہی روشن لمحوں کی چکاچوند سے احساس خیرہ ہو کر رہ جاتا ہے۔ ذہن آسانی سے مرتب نہیں ہوتا۔ خیر اس وقت تو صرف مشفق خواجہ صاحب کے بارے میں ایک تاثر بیان کرنا مقصود ہے زندگی بخیر آئندہ کسی وقت بالتفصیل کچھ لکھنے کی کوشش کروں گا۔

خواجہ صاحب انتقال سے بیالیس تینتالیس گھنٹے پہلے آغا خان اسپتال پہنچے۔ یہ شب عاشور تھی ان کی طبیعت رات ۹ بجے سے خراب ہو رہی تھی لیکن وہ رات ایک بجے کے بعد اسپتال پہنچے۔ ایمر جنسی میں داخل کیے گئے۔ طبیعت نے ذرا سا سنبھالا لیا انہوں نے ہمت سے کام لیا۔ مشتاق احمد یوسفی صاحب بتا رہے تھے کہ صبح نو بجے ڈاکٹر عائشہ وہاں پہنچیں تو انہیں آئی سی یو میں لے جایا گیا۔ ایمر جنسی وارڈ سے آئی سی یو لے جاتے ہوئے ان کا ہارٹ فیل ہو گیا۔ ڈاکٹروں نے الیکٹرک شاک سے ریوائیو کیا۔ معلوم ہوا ایسا آئی سی یو میں لانے کے بعد بھی ہوا۔ اس کے بعد خواجہ صاحب کو مایوس چلے گئے۔ یوسفی صاحب، زہرہ آقا اور ایس یو خاں صاحب ہو کر جا چکے تھے۔ ہم لوگ شام میں پہنچے۔ خواجہ صاحب کی حالت اچھی نہیں تھی اور ڈاکٹر ان کے بارے میں کچھ پر امید بھی نظر نہیں آتے تھے۔ میں ڈاکٹروں سے اجازت لے کر آئی سی

یو میں گیا۔ خواجہ صاحب کو وینٹی لیٹر پر رکھا گیا تھا۔ دیکھ کر شدید دھچکا لگا۔ صاف معلوم ہو رہا تھا وہ جا رہے ہیں۔ میں جب اسپتال کے لیے دفتر سے اٹھ رہا تھا تو ساتی فاروقی کالندن سے فون آیا۔ پوچھا تم اسپتال ہو آئے ہو؟ میں نے کہا بس جا رہا ہوں کہنے لگے میرا ایک کام کر دینا۔ خواجہ صاحب کے ہائیں کان میں جا کر کہنا ”ساتی کہتا ہے یا تم بعد میں جانا پہلے مجھے جانے دو اور اگر تم پہلے چلے گئے تو میں بہت برامانوں گا۔“ جب میں خواجہ صاحب کے پاس کھڑا تھا تو یہ بات میرے ذہن میں تھی لیکن میں نے کبھی نہیں۔ مجھے اندازہ ہو گیا تھا کہ اب وہ اس بات کو ماننے کی پوزیشن میں نہیں ہیں۔ سوچا، وہ ایک دوست کی بات نہیں رکھ پائیں گے تو دکھی ہو جائیں گے اور ساتی صاحب کا منہ بھی خالی جائے گا۔ اس لیے ساتی صاحب کی فرمائش پوری نہ کی۔ میں وہاں موجود ڈاکٹر سے کچھ دیر بات کرتا رہا۔ خواجہ صاحب کو ہم نے ہمیشہ رونق افروز دیکھا تھا۔ یوں خاموش اور بے سدھ دیکھنا سخت تکلیف دہ تھا میں باہر آ گیا۔ بھابی صاحبہ آئی سی یو کے دروازے پر ملیں۔ پریشان تھیں، آبدیدہ ہو گئیں۔ کہنے لگیں، کل اخبار میں دعائے صحت کی خبر چھپوا دو، کیا معلوم کس کی دعا لگ جائے۔ میں نے ہامی بھری۔ اگلے دن خبر تو اخباروں میں چھپی لیکن دعائے صحت کی نہیں، نماز جنازہ کی۔ خواجہ صاحب کے بھائی، بہن اور دوسرے اعزہ آئی سی یو کے باہر موجود تھے، وہیں ذوالفقار مصطفیٰ صاحب بھی تھے۔ میں ان کے پاس آ کھڑا ہوا۔ تھوڑی دیر میں مشتاق احمد یوسفی صاحب اور ایس یو خان صاحب بھی پہنچ گئے۔ ہم سب لوگ کسی معجزے کے انتظار میں تھے۔ کچھ دیر بعد آئی سی یو کے دروازے پر آ کر ایک ڈاکٹر نے کہا۔ ”مریض کے بھائی کو بلائیے“ اتفاق دیکھیے خواجہ صاحب کے دونوں بھائی چند منٹ پہلے کہیں گئے تھے۔ وہاں موجود دوسرے عزیزوں نے بھابی صاحبہ (بیگم مشفق خواجہ) سے کہا، آپ دیکھیے، کیا کہہ رہے ہیں۔ ڈاکٹر نے کہا، ان کے ساتھ کوئی مرد بھی آ جائے۔ یوسفی صاحب اور ایس یو خان صاحب ساتھ چلے گئے۔ تھوڑی دیر میں پہلے بھابی باہر آئیں سخت پریشان تھیں۔ پھر یوسفی صاحب اور ایس یو خان صاحب ایک ڈاکٹر سے بات کرتے ہوئے نکلے۔ میں آگے بڑھا۔ یوسفی صاحب نے مایوسی سے گردن ہلائی، دھیرے سے بولے، ڈاکٹر کہتے ہیں ان کا دماغ سو گیا ہے ”مانڈاز ڈیڈ“ کلینکل ڈیجھ کھیجے اور پھر رات گیارہ بجے سناؤنی آگئی۔ تدفین اگلے روز عصر کی نماز کے بعد رکھی گئی تھی۔ نماز جنازہ کے لیے وضو کر کے آتے ہوئے میں نے دو آدمیوں کو گفتگو کرتے سنا۔ ایک دوسرے سے کہہ رہا تھا ”یار! اگر اب کچھ پوچھنا پڑا تو کس کے پاس جائیں گے؟“ میں نے رکھ کر دیکھا، دونوں حضرات کی عمر باون پچپن سے متجاوز ہوگی۔ گویا کوئی نوجوان کسی جذباتی دباؤ میں بات نہیں کر رہے تھے۔ دو پختہ عمر لوگ ایک بے حد سنجیدہ مسئلے سے دوچار تھے۔ میں نے سوچا، ایک آدمی کے جانے سے یوں شہر خالی محسوس ہوتا ہے۔ اللہ اللہ۔ اسی کو کہتے ہیں موت العالم العالم۔

(بحوالہ: ”جنگ مذہبیک میگزین“ ۹، مارچ ۲۰۰۵ء)

علمی اثاثے، ایٹمی اثاثوں سے قیمتی ہیں

مرحوم محقق، شاعر اور ادیب مشفق خواجہ کے لیے ایک دوست نے کہا۔ ”ایسے زندہ تر شخص کے لیے خیال ہی نہیں آتا کہ وہ سر بھی سکتا ہے۔“ تحقیق اور تخلیق کے سارے رشتوں کو مربوط اور مضبوط کرنے والا ایسا شخص شاید اس زمانے میں کوئی دوسرا نہ تھا۔ نامور شاعر اور ادیب جمیل الدین عالی نے مشفق خواجہ کو بہت خوبصورت خراج عقیدت پیش کیا جس میں احتجاج بھی تھا۔ تخلیقی احتجاج میں التجا بھی ہوتی ہے۔ عالی جی نے درد مندی اور جرات مندی سے بات کی۔ ایک عالم کی موت پورے عالم کی موت ہوتی ہے۔ مگر ہم عالمی سیاست میں اتنے پھنسے ہوئے ہیں کہ قومی سانچے بھی ہماری توجہ اپنی طرف مائل نہیں کر سکتے۔ علمی اثاثوں کی حفاظت ایٹمی اثاثوں کی حفاظت سے زیادہ ضروری ہے۔

ڈاکٹر قدیر ایٹم بم سے زیادہ اہم ہے۔ ادیب و شاعر کی توقیر اور فلاح کے لیے لکھنے والے جمیل الدین عالی نے لکھا ہے کہ ہمارے حکمران ہر بات پر بیان جاری کرتے رہتے ہیں مگر بین الاقوامی طور پر معروف شخصیت مشفق خواجہ کو پورے دنیائے اردو کے ایک اہم اور اہل مصنف اور محقق کے دنیا سے اٹھ جانے پر سرکاری اور غیر سرکاری سطح پر افسوسناک خاموشی بہت تعجب انگیز ہے۔ مشاہیر کے پیغام شائع ہوئے ہیں مگر یہ صورت حال تسلی بخش نہیں۔ وہ علمی کاموں میں غرق رہتے تھے ممکن ہے سرکاری لوگ ان کے نام اور کام سے آشنا نہ ہوں۔ ایسے کام ان کے کس کام کے ہیں۔ مگر ان کے پاس ایسا سٹاف تو ہوتا ہے جو صاحب کے بارے میں خبریں لگواتا اور رکواتا رہتا ہے۔ انہیں اتنا جاہل یا احمق نہیں ہونا چاہیے کہ مشفق خواجہ جیسے شخص کی ایسی اچانک جدائی پر اپنے اپنے آقاؤں کو مطلع نہ کرے یا ان کی طرف سے تعزیتی پیغام وہ خود جاری کر دے۔ عالی جی نے تو ایسے پی آر کو بدل دینے کا مطالبہ کیا ہے کہ وہ اپنے اداروں، محکموں اور وزارتوں کے لیے بدنامی کا باعث ہوتے ہیں۔

ڈی جی پی آر پنجاب شعیب بن عزیز خود ایک اچھے شاعر ہیں اور وہ شعر و ادب سے متعلق لوگوں کے لیے اپنی طرف سے اور اپنے وزیر اعلیٰ کی طرف سے مستحق اور محروم اور مرحوم لکھنے والوں کے لیے کچھ نہ کچھ کرتے رہتے ہیں۔ شعیب نے میرے ساتھ مل کر مشفق خواجہ کو یاد کیا تو پھر چودھری پرویز الہی کو کیوں یاد نہ دلایا کہ وہ ایک بے بہا اور بے پناہ آدمی تھا، جس نے تحقیق کو تخلیق کے راستوں سے جا ملایا اور وہ پنجاب سے کراچی گیا تھا۔ کراچی والوں نے دل و جان سے اسے تسلیم کیا۔ ایک پنجابی کو اردو سپیلنگ نے اپنا پیر مان لیا۔

”نوائے وقت“ کے سجاد میر نے پہلے پہل خواجہ صاحب کے لیے اپنے کالم میں توجیر اور تاثیر اپنے لفظوں میں بھردی۔ سجاد میر نے لکھا کہ ”میں ۳ جولائی ۱۹۷۳ء کو چند دنوں کے لیے کراچی آیا تھا اور اب مجھے یہاں ۳۳ برس ہو گئے ہیں۔ یہاں میرے اپنوں کی ہڈیاں دفن ہیں۔ لگتا ہے کہ مجھے بھی اس شہر کی مٹی ملے گی۔“ کراچی میں جو پیارے ہیں ان سے میر صاحب کا خون کا رشتہ نہیں۔ کتاب اور خواب کا رشتہ ضرور ہے۔ اطہر نفیس، عزیز ہاشمی، سلیم احمد اور اب مشفق خواجہ جن کی قبر پر حاضری دینا جیسے اپنے قلب میں حاضری لگوانے کی طرح ہو گیا ہے۔

پنجاب کی سرکار کی طرف سے تعزیت نہ سہی مگر سندھ کی حکومت نے بھی کوئی توجہ نہیں دی۔ ارباب رحیم کو اپنے وزیر امتیاز شیخ کے ساتھ سیاسی دھینگا مشتی سے فرصت ہی نہیں جسے امین فہیم نے نورا کشتی کہا ہے۔ پیپلز پارٹی کی صوبائی اور مرکزی قیادت کی طرف سے بھی کوئی تعزیت نہیں آئی۔ کراچی کے پرنٹ میڈیا نے خواجہ صاحب مرحوم کے لیے محبت کا ثبوت دیا ہے مگر الیکٹرانک میڈیا نے پرواہی نہیں کی۔ لاہور میں اکادمی ادبیات کے قاضی جاوید نے مشفق خواجہ کے لیے ایک تعزیتی ریفرنس کیا جس میں شہر کے ان لوگوں نے شرکت کی جو قاضی جاوید کے دوست ہیں۔ مشفق سے محبت کرنے والے بھی موجود تھے۔

مشفق خواجہ کے لیے سنجیدگی سے کام کرنے کی ضرورت ہے۔ وہ کتاب اور خواب کے آدمی تھے۔ میرے خیال میں کسی شخص کی ذاتی لائبریری ایسی نہ تھی۔ خواجہ صاحب کا پورا گھر ہی کتب خانہ تھا۔ کہا گیا کہ کتابیں گھروں کی طرح ہوتی ہیں، ان میں رہنا چاہیے۔ مشفق خواجہ نے ساری عمر اسی گھر میں گزاری اور بے گھری کا لطف بھی اٹھایا۔ مشفق خواجہ کے کچن میں بھی کتابیں پڑی تھیں۔ ہمارے ہاں گھروں میں ڈرائنگ، ڈائننگ، سنور، کچن وغیرہ سب کچھ ہوتا ہے، صرف اسٹڈی روم نہیں ہوتا۔ ہم اسٹڈی کرتے ہی نہیں، ریڈنگ Habit ہی نہیں رہی۔ ہم پڑھنے کی عادت بھلا بیٹھے ہیں۔ ہمیں صرف ایٹنگ پیٹ یعنی کھانے پینے کی عادت ہے۔ کھانے اور پینے کو الگ الگ بھی پڑھا جاسکتا ہے۔ ہمارے محاورے اور ضرب الامثال بھی کھانے سے منسوب ہیں۔ قسم کھانا، غم کھانا، گرمی کھانا، وغیرہ وغیرہ۔ ہم اپنے شہروں میں فوڈ سٹریٹ بناتے ہیں، بک اسٹریٹ نہیں بناتے۔

ایک بیورو کریٹ کامران الاشاری نے پرانے لاہور کو نئے لاہور کے ساتھ مربوط کرنے کے لیے فوڈ اسٹریٹ بنوائی کہ اسے اسلام آباد بھجوادیا گیا۔ وہاں بھی ایک فوڈ سٹریٹ تو بنی ہے، بک سٹریٹ کے پروگرام سے پہلے کامران الاشاری کو کہیں اور بھجوادیا جائے گا۔ بیورو کریسی کا کتاب اور خواب سے کیا تعلق؟

کراچی میں مشفق خواجہ کے چلے جانے کا پتہ کسی بیورو کریٹ کو نہیں چلا ہوگا۔ خواجہ صاحب مرحوم کے لیے مقتدرہ قومی زبان کے پروفیسر فتح محمد ملک اور اکادمی ادبیات کے افتخار عارف نے کچھ نہیں کیا۔ افتخار عارف کو یہ فکر ہوتی ہے کہ ادنی ایوارڈز کس کس کو مل رہے ہیں اور باہر کے ملکوں کو کون کون جا رہی ہیں۔

ان میں اپنی خواتین کتنی ہیں۔ پروفیسر فتح محمد ملک سے امید ہے کہ ایک شاندار تقریب مشفق خواجہ کے لیے اسلام آباد میں متفقہ کریں۔ مشفق خواجہ انتقال سے چند دن پہلے ڈیفنس لائبریری کے ہال میں جو تقریب ہوئی اس میں جمیل الدین عالی نے اس سازش کی طرف اشارہ کیا کہ اردو لغت کو مقتدرہ میں ضم کیا جا رہا ہے اور وہاں موجود لائبریری کو اسلام آباد منتقل کر دیا جائے گا۔ یہ بھی کسی بہت بڑے کے انتقال سے کم خبر نہ تھی۔ اس پر سرکاری اور غیر سرکاری آدمیوں نے بہت زور دار باتیں کیں۔ باتیں ہوتی رہتی ہیں اور جو ہونا ہوتا ہے ہو جاتا ہے۔ اردو لغت کی لائبریری کی طرح اب مشفق خواجہ کی لائبریری کی فکر کرنا چاہیے۔ اس کے حوالے سے جمیل الدین عالی اور سجاد میر کوئل کر کچھ کرنا ہوگا۔ ورنہ وہ خود کہتے ہیں کہ ہمارے ہاں کتاب گھر کی بجائے کباب گھر کو ترجیح دی جاتی ہے۔ اسلام آباد والوں کو فائلیں پڑھنے سے فرصت نہیں، کتابوں کا وہاں کیا کام ہے۔ شہر اپنی تہذیبی، تخلیقی اور تحقیقی روایت میں اپنی حکایت بناتے ہیں۔

شہر بھی ہوتے ہیں تاریخ بنانے والے۔ اس حوالے سے کراچی، لاہور، پشاور اور ملتان جیسے شہروں کا نام لیا جا سکتا ہے۔ بہت چھوٹے شہروں اور گننام گھروں میں بھی خواب اور کتاب کے درمیان ٹوٹے پھوٹے دلوں والے لوگ ہوتے ہیں۔ کالم بھی لکھے مشفق خواجہ نے اور کالم نگاری کو سالم نگاری بنا دیا۔ ادبی کالم میں کلام جیسی محبوبیت خواجہ صاحب ہی لے کے آئے۔ ان کے جملے لوگ ایک دوسرے کو ایسے سناتے تھے جیسے اشعار سنائے جاتے ہیں۔ شہرت سے دور آدمی نے کبھی کالم پر اپنے نام کی اشاعت مناسب نہ سمجھی۔ ہم جیسوں کا نام روز چھپتا ہے ممکن ہے کچھ لوگ ہمیں جانتے ہوں۔ مگر مشفق خواجہ کو تو لوگ مانتے ہیں۔ کچھ کالم نگاروں کا نام لوگوں کی زبان پر آ جاتا ہوگا مگر ”سرراہے“ کے مرحوم محمد سلیم تو لوگوں کے دلوں میں رہتے تھے۔ یہی حال مشفق خواجہ کا تھا۔ ردی میں بکنے والی کتابیں بھی شائع ہوں تو خوشی ہوتی ہے۔ ایک جملہ مشفق خواجہ کا ”نجانے اس طرح کی کتابیں کس طرح کے لوگ پڑھتے ہیں“ ایک جملہ میری طرف سے مشفق خواجہ کے لیے ”نجانے اس طرح کے آدمی کس طرح مر جاتے ہیں؟“

(بحوالہ: روزنامہ ”نوائے وقت“ لاہور، ۱۰ مارچ ۲۰۰۵ء)

مشفق خواجہ بھی گزر گئے

دراصل مرحوم کا اصل نام خواجہ عبدالحی تھا مگر انہوں نے اپنے لیے مشفق خواجہ کا ادبی نام منتخب کیا اور یہی نام انہیں زیب دیتا تھا۔ چونکہ ان میں شفقت اور محبت کوٹ کوٹ کر بھری ہوئی تھی۔ یوں تو خواجہ صاحب شاعر اور ادیب بھی تھے مگر انہوں نے پاکستان اور ہندوستان میں اردو تحقیق و تنقید میں منفرد مقام حاصل کر لیا تھا۔ میری ان سے پہلی ملاقات اپنے برادر نسبتی، میجر (ر) ابن الحسن مرحوم کے ساتھ ہوئی تھی اور پھر وقتاً فوقتاً کسی ادبی تقریب میں ان کا دیدار ہو جاتا تھا۔ وہ ”جنگ“ اخبار اور پھر ”نوائے وقت“ میں میرا کالم بڑے شوق سے پڑھتے تھے اور اپنی رائے کا اظہار بھی فرماتے تھے۔ انہوں نے میری پولیس ملازمت کی داستان ”چھتیس برس“ کی داد دی تھی اور جب یہ کتاب کراچی میں ناپید ہو گئی تو میری اجازت سے راولپنڈی میں اسے چھپوایا۔

کچھ عرصے سے خواجہ صاحب نے کہیں آنا جانا بہت کم کر دیا تھا۔ ان کے زبردست حافظے کی داد دینی پڑتی ہے۔ کبھی ایسا نہیں ہوا تھا کہ مجھے کسی شعر کا دوسرا مصرع نہ یاد آ رہا ہو اور میں نے ان سے رجوع کیا ہو تو انہوں نے بلا توقف نہ صرف وہ پورا شعر سنا دیا ہو بلکہ اس غزل یا قصیدے کے اگلے اور پچھلے چند اشعار نہ میرے گوش گزار کر دیے ہوں۔ انہیں اپنے طالب علمی کے دور سے ہی مضمون نگاری کا ذوق تھا اور انہوں نے ابن انشاء کے تعاون سے کراچی یونیورسٹی کی اولین میگزین شائع کی تھی۔ خواجہ صاحب کو علم دوستی وراثت میں ملی تھی۔ ان کے والد بزرگوار خواجہ عبدالوحید اسلامیات اور قبالیات کے منفرد عالم تھے۔ بابائے اردو مولوی عبدالحق کی نگاہ انتخاب جب خواجہ صاحب پر پڑی تو انہوں نے انہیں ۱۹۵۷ء میں انجمن ترقی اردو سے منسلک، مالی اور وہ وہاں پر ۱۹۷۳ء تک سہ ماہی رسالہ ”اردو“ اور ماہنامہ ”قومی زبان“ کے مدیر کی حیثیت سے خدمات انجام دیتے رہے اور اردو مطبوعات کی قاموس کی ادارت بھی انکے سپرد تھی اور ان کی زیر نگرانی جملہ مطبوعات ترتیب دی جا رہی تھیں اور موصوف دیگر تحقیقاتی سرگرمیوں کے بھی نگران تھے۔

خواجہ صاحب نے سعادت خان ناصر کی تصنیف ”تذکرہ خوش معرکہ زیبا“ کی دو جلدیں بھی اصلاح و ترمیم کے بعد ”مجلس ترقی ادب“ کے ذریعہ ۱۹۷۰ء اور ۱۹۷۲ء میں شائع کروائیں۔ پھر ۱۹۷۸ء میں خواجہ صاحب کے منتخب کلام کا مجموعہ ”ابیات“ کے مزید عنوان شائع ہوئے۔ ۱۹۷۹ء میں یونیسکو کے زیر اہتمام اردو زبان کے قدیم خطی نسخوں کا ایک جائزہ شائع ہوا جسے خواجہ صاحب نے بڑی تحقیق اور عرق

ریزی کے بعد ترتیب دیا تھا۔ یہ تصنیف ۱۲۳۸ صفحات پر مشتمل ہے اور سے ”جائزہ مخطوطات اردو“ کا نام دیا گیا ہے۔ مرحوم نے احمد دین کی کتاب ”اقبال“ کو بھی اصلاح اور ترمیم کے بعد شائع کیا تھا۔ یہ تصنیف جب ۱۹۷۹ء میں منظر عام پر آئی تو اس پر بڑے اعتراضات کیے گئے تھے۔ انہوں نے ۱۹۸۱ء میں ایک کتاب ”غالب اور صفیر بلگرامی“ کے متعلق شائع کی۔ پھر ان کے تحقیقی مقالے کتاب کی صورت میں منظر عام پر آئے۔ اس مجموعے کو ”تحقیق نامہ“ کا نام دیا گیا تھا۔ ۲۰۰۳ء میں خواجہ صاحب نے یاس یگانہ چنگیزی کے کلام کا مجموعہ ”کلیات یگانہ“ اور اس پر تبصرہ شائع کر کے ایک بہت بڑا معرکہ مہیا کیا تھا اور اپنی لیاقت کا بین ثبوت پیش کیا۔ مرحوم کے متعلق یہ کہنا بیجا نہ ہوگا کہ

ہزاروں سال زگس اپنی بے نوری پہ روتی ہے
بڑی مشکل سے ہوتا ہے چمن میں دیدہ ور پیدا

(بحوالہ: روزنامہ ”نوائے وقت“ لاہور، ۱۰ مارچ ۲۰۰۵ء)

مشفق خواجہ..... عظیم محقق، عمدہ کالم نگار

مشفق خواجہ جن کا اصل نام عبدالحی تھا، ۲۱ فروری کورات دس بجے کراچی کے ایک اسپتال میں انتقال کر گئے۔ کچھ عرصہ پہلے انہیں دل کا دورہ پڑا تھا اور وہ تقریباً ایک مہینہ زیر علاج رہے تھے۔ اگرچہ ان کی صحت جزوی طور پر بحال ہو گئی تھی اور انہوں نے علمی و ادبی سرگرمیوں میں شریک ہونا شروع کر دیا تھا لیکن چونکہ وہ فشار خون اور ذیابیطس کا شکار تھے اور ان کے گردے متاثر ہو چکے تھے اس لیے ان کی صحت کے بارے میں ان کے مداحین کو تشویش تھی۔ ان کے پاس کتب، رسائل، مخطوطات، دستاویزات اور تصاویر وغیرہ کا اتنا بڑا ذخیرہ تھا کہ پاکستان اور ہندوستان کے کسی دوسرے نجی کتب خانے میں نہیں ہوگا۔ اس ذخیرے میں نادر و نایاب اشیاء بکثرت تھیں۔ خدا کرے یہ ذخیرہ کہیں محفوظ ہو جائے۔

خواجہ صاحب ۱۹ دسمبر ۱۹۳۵ء کو لاہور میں پیدا ہوئے۔ ان کے اجداد کشمیر سے آ کر لاہور میں بس گئے تھے۔ لاہور میں ان کے خاندان کے بہت سے افراد علوم و فنون میں بہت ممتاز ہوئے۔ ان کے والد خواجہ عبدالوحید بچپن میں علامہ اقبال سے متعارف ہوئے۔ جوانی میں ان سے برابر ملتے رہے اور آٹھ دس سال تک روزانہ ان سے ملاقات کے لیے جاتے رہے۔ یہ سلسلہ وفات اقبال تک جاری رہا۔ انہوں نے علامہ اقبال سے ملاقاتوں کی یادداشتیں روزنامے کی شکل میں مسلسل قلمبند کی ہیں۔ وفات سے چند روز پہلے مشفق خواجہ نے اس روزنامے کو حواشی اور تعلیقات کے ساتھ اشاعت کے لیے مکمل کر لیا تھا۔ خواجہ عبدالمجید (مرتب جامع اللغات) مولوی احمد دین (سرگزشت الفاظ) اور اقبال پر پہلی تصنیف ”اقبال“ کے مصنف، ڈاکٹر کرنل خواجہ عبدالرشید (مشہور محقق) اور پیر سٹر خواجہ فیروز الدین (علامہ اقبال کے عزیز دوست اور مشہور ماہر موسیقی خواجہ خورشید انور کے والد) ان کے نہایت قریبی عزیز تھے۔ مشفق خواجہ کے کچھ عزیز کراچی میں رہائش پذیر تھے۔ ان کے والد خواجہ عبدالوحید بھی قیام پاکستان کے چند سال بعد کراچی چلے گئے۔ مشفق خواجہ اس وقت نوجوان تھے۔ انہوں نے اعلیٰ تعلیم کراچی میں حاصل کی۔ اردو کالج کراچی سے ایم اے (اردو) کی سند حاصل کی اور بابائے اردو مولوی عبدالحق کے ساتھ ان کی وفات تک انجمن ترقی اردو میں کام کرتے رہے۔ بعد ازاں بھی کئی سال انجمن سے وابستگی جاری رکھی اور سالہا سال تک رسالہ ”اردو“ اور ”قومی زبان“ کے مدیر رہے۔ کئی سال سے کوئی ملازمت نہیں کرتے تھے اور ہمہ وقت ادبی تحقیقی اور تصنیفی سرگرمیوں میں منہمک رہتے تھے۔

وہ محقق ادیب ہونے کے ساتھ ساتھ اچھے شاعر اور نہایت عمدہ کالم نگار تھے۔ شاعری کا ایک مجموعہ

”ابیات“ ۱۹۷۸ء میں شائع کرایا۔ ان کے کالموں سے انتخاب کر کے مظفر علی سید نے تین مجموعے ”خامہ بگوش کے قلم سے“ ۱۹۹۵ء، سخن ہائے ناگفتنی اور سخن در سخن ۲۰۰۲ء ترتیب دیے جو ادبی کالم نگاری اور طنز و مزاح کے بہت اعلیٰ نمونے ہیں۔ علاوہ ازیں خواجہ صاحب نے ”تخلیقی ادب“ کے نام سے معیاری ادب کے پانچ مجموعے بھی مرتب کیے ان کا تخلیقی کام نہایت معیاری ہے۔ برصغیر کے محققین میں وہ صف اول کے چند گنے چنے لوگوں میں شمار کیے جاتے ہیں۔ تحقیق نامہ ۱۹۹۱ء، جائزہ مخطوطات اردو ۱۹۷۹ء، غالب اور صفیر بلگرامی ۱۹۸۱ء، اقبال از مولوی احمد دین کی تدوین ۱۹۷۹ء، تدوین خوش معرکہ زیبا از سعادت خان ناصر (جلد اول ۱۹۷۰ء جلد دوم ۱۹۷۲ء) اور تدوین کلیات یگانہ ۲۰۰۳ء ان کے معرکہ آرا تحقیقی اور تدوینی کام ہیں جو ہمیشہ زندہ رہیں گے اور تحقیق و تدوین کرنے والوں کے لیے ایک معیاری ”ماڈل“ کا کام دیتے رہیں گے۔ اعلیٰ درجے کی تحقیق و تدوین نہایت مشکل ہوتی ہے۔ ایک ایک کتاب پر برسوں صرف کرنے پڑتے ہیں جب جا کر ایک معیاری کتاب تیار ہوتی ہے۔ خواجہ صاحب نے زندگی بھر ان کتابوں پر خون جگر صرف کیا ہے اور ایسا معیار حاصل کیا ہے جو محققین کے لیے قابل رشک ہے۔ معیاری تحقیق و تدوین کا کام اتنا دشوار ہے اور اس کی جزئیات اتنی توجہ طلب ہیں کہ کوئی شخص اس قسم کا کام تیز رفتاری سے نہیں کر سکتا۔ یہی وجہ ہے کہ نامور محققین نے زندگی بھر میں بمشکل چند کتابیں مکمل کی ہیں۔ تحقیق و تدوین کے کام کی باریکیوں کے پیش نظر خواجہ صاحب کے کام کی مقدار تسلی بخش ہے اور معیار نہایت اعلیٰ ہے۔

خواجہ صاحب بڑے بذلہ سنج، خوش ذوق اور خوش لباس تھے۔ وہ عام محققوں کے برعکس بڑے دلکش اور خوش گفتار تھے۔ ان کی محفلوں سے اٹھنے کو دل نہیں چاہتا تھا لیکن انہوں نے محفل آرائیوں کو ہفتے میں ایک آدھ دن تک محدود رکھا ہوا تھا۔ باقی دنوں میں وہ صبح سے نصف شب تک بڑی محنت سے تحقیقی کام کرتے تھے حالانکہ محققین عموماً اپنے خزانے کے سانپ ہوتے ہیں۔

مشفق خواجہ ناظم آباد کراچی میں رہائش پذیر تھے اور ان کا پورا گھر فرش سے چھت تک کتابوں اور رسالوں سے بھرا پڑا تھا۔ یہ بے انتہا قیمتی خزانہ ہے۔ حکومت سندھ اور حکومت پاکستان کو چاہیے کہ ان کے گھر کو ”میوزیم“ قرار دے کر معاوضے کے طور پر ان کی بیگم کو مناسب رقم ادا کر کے اور ان کے اس نہایت قیمتی ذخیرے کو اسی انداز میں محفوظ کرے کہ آنے والی نسلیں اس سے استفادہ کر سکیں۔

دعا ہے کہ اللہ تعالیٰ مشفق خواجہ کو اپنے جوار رحمت میں جگہ دے اور ان کی بیگم، عزیز واقارب اور مداحین کو یہ صدمہ برداشت کرنے کی ہمت عطا فرمائے۔ (آمین)

(بحوالہ: روزنامہ ”نوائے وقت“ لاہور، ۷ مارچ ۲۰۰۵ء)

مشفق خواجہ لاہیری

کتاب خریدنا بہت مشکل، مستعار لینا آسان اور چرانا بہت سہل اور اس کو دوست احباب اور دیمک سے بچانا سب سے زیادہ دشوار ہے۔ روپیہ پیسہ ضائع یا چوری ہو جانے کے بعد پھر جمع کیا جاسکتا ہے مگر ضائع ہو جانے والی کتاب کا دوبارہ حصول ناممکن۔ حکیم سعید شہید کی تحقیق کے مطابق مسلمانوں کے مخطوطات اور کتابوں کی تعداد تین ملین سے زائد ہے، ان کا بڑا حصہ ضائع ہو چکا ہے اور تاریخ کے صفحات میں صرف ان کے نام ہی ملتے ہیں، حتیٰ کہ قدیم الہامی کتابیں ”صحائف ابراہیم“، ”زبور“، ”توریت“ اور ”انجیل“ تک محفوظ نہ رہ سکیں۔ بعد میں ان کو یادداشتوں وغیرہ سے مدون کیا گیا۔ یہ فخر صرف قرآن پاک کو حاصل ہے کہ وہ آج پندرہ سو سال تک بلا کم و کاست زیر زبر کے پوری طرح محفوظ ہے اور قیامت تک محفوظ رہے گا۔

بڑی محنت اور محبت سے کتابیں جمع کر کے کتب خانے بنتے ہیں، خدا بخش لاہیری، انجمن ترقی اردو کا کتب خانہ خاص، غالب لاہیری ایک دن میں نہیں بنیں۔ ان میں خدا بخش مرحوم، مولوی عبدالحق، مرزا ظفر الحسن مرحوم کی بے لاگ کاوشوں کو بڑا دخل تھا۔ راقم نے کئی لاہیریوں کو بنتے اور بگڑتے دیکھا ہے۔ بھوپال میں میاں فوجدار محمد خان کا کتب خانہ جس میں غالب کا وہ قلمی نسخہ شامل تھا جس سے نسخہ حمید یہ مرتب ہوا، ان کے بیٹے کی وفات کے بعد اولاد حمید یہ لاہیری اور بعد ازاں سنٹرل لاہیری میں ضم ہو کر اپنی آدھی سے زیادہ کتابوں سے محروم ہو گیا۔ نواب سلطان جہاں کی ذاتی لاہیری بھی ان کے انتقال کے بعد تتر بتر ہو گئی، میرے اسکول کے ایک ساتھی محمد اسماعیل نے کتاب گھر قائم کیا۔ بقول مولوی عبدالحق ”کتاب گھر میں بعض نادر کتابیں بھی ہیں، میں محمد اسماعیل صاحب کی ہمت پر آفریں کرتا ہوں“۔

اسماعیل صاحب کی کوئی زینہ اولاد نہیں تھی اور آخر عمر میں اپنی طویل علالت کی بنا پر کچھ کتابوں کو بیچنا پڑا اور باقی ان کی وفات کے بعد غتر بود ہو گئیں۔ میرے والد صاحب کے پاس پانچ چھ سو کتابیں اور بے شمار تصویریں تھیں۔ کتابوں میں بھوپال کی سرکاری اور غیر سرکاری مطبوعات کا پورا سیٹ، تذکرہ غوثیہ، تاریخ پالن پور، ماسٹر ولی محمد کے اندلس، مصر اور اقصائے عرب کے باقاعدہ سفر نامے، نسخہ حمید یہ طباعت اول آگرہ، جنوبی افریقہ میں چھپی ہوئی ضخیم مذہبی کتابیں، نیلی چھتری وغیرہ۔ اس کے علاوہ بھوپال کے شاہی ناندانوں کی تقاریب، جارج پنجم کے ۱۲ء کے دہلی دربار کی تصویریں جن میں شہنشاہ اور ملکہ

بہت اونچی زر دوزی کرسیوں پر بیٹھے ہیں اور نیچے ایک بہت بڑا قالین بچھا ہے۔ نظام حیدر آباد، بیگم بھوپال، مہاراجہ میسور، راجگان پنجاب قالین کے وسطی پھول سے بھی پیچھے کھڑے ہوئے شہنشاہ معظم کو سلامی دے رہے ہیں، پرنس آف ویلز کے بھوپال، میسور اور نیپال کی شکار کی تصویریں، بھوپال میں مختلف دلبر اوں اور اعلیٰ برطانوی حکام کی آمد اور خاندانی تصویریں شامل تھیں، والد صاحب ان کو خود ہر سال برسات کے بعد دھوپ دیا کرتے تھے، یہ دیواروں کے اندر بنی ہوئی الماریوں میں رکھی رہتی تھیں۔ ان کی وفات کے بعد پاکستان میں آ گیا اور دوسرے بھائیوں نے توجہ نہ دی اور چند سال بعد سارے اثاثے کو دیمک چاٹ گئی، خود میری اپنی کتابیں جو لکڑی کی الماریوں میں تھیں، میرے پاکستان آنے کے بعد کچھ غائب ہو گئیں اور باقی سو، سو سو کتابیں میں نے سفینہ کالج (جواب یونیورسٹی بن چکا ہے) کو عطیہ کر دیں۔ دوسری مرتبہ کی جمع کردہ کتابیں بیت الحکمت کو دے دیں اور اب کوئی ہزار کے قریب کتابیں موجود ہیں جن میں بعض مثلاً پاکستان اکنامک سروے کا پچاس سالہ سیٹ شامل ہے جس کی حفاظت ایک مسئلہ بنی ہوئی ہے۔

خود انجمن ترقی اردو کا کتب خانہ اورنگ آباد سے دہلی منتقل ہوا اور ابھی پورے طرح جمنے بھی نہ پایا تھا کہ ۱۹۴۷ء کے ہنگاموں میں لوٹ اور آتشزنی کا شکار ہوا، پچا کھچا ذخیرہ مولوی صاحب کے ایک شاگرد محمد رفیق اور زاہد حسن مرحوم پاکستان کے ہائی کمشنر کی معاونت سے بوریوں میں بھر بھر کر کراچی منتقل ہوا، مولوی صاحب کی آخری زندگی میں جب ان کے قریبی ساتھیوں نے (میں جان بوجھ کر نام نہیں لکھ رہا) ان کو انجمن اور کتب خانے سے بے دست و پا کر کے چوتھی منزل پر پہنچا دیا تو کتب خانے کی بہت سی کتابیں غائب ہو گئیں جن کا پتہ اس وقت چلا جب ڈاکٹر اسلم فرخی نے چغتائی صاحب کو کتابوں کے جائزے پر مامور کیا۔ پرانے لوگوں خصوصاً حیدرآبادیوں اور جامعہ عثمانیہ کے طالب علموں کو سقوط حیدرآباد کے کافی دنوں بعد ۱۸، اگست کی تاریخ یاد ہوگی جب رات کو دارالترجمہ جامعہ عثمانیہ میں آگ لگ گئی اور چار سو کے قریب علوم و فنون کے وہ تمام تراجم راکھ ہو گئے جو برصغیر کے اعلیٰ دماغوں کی کاوشوں کا نتیجہ تھے اور جن پر لاکھوں روپے صرف ہوئے تھے۔ (راقم کا بھی ایک ترجمہ اس میں شامل تھا)

قیام پاکستان کے وقت خالق دینا ہال میں ایک لائبریری تھی، کسی طرح محمود علی خان جامعی اس کے اعزازی سیکرٹری بن گئے اور انہوں نے مجھے بھی انتظامیہ کارکن بنا لیا، میں سرکاری مصروفیات کے باوجود وہاں زیادہ نہیں جا سکا۔ ایک ملاقات میں خان صاحب نے بتایا کہ انچارج صاحب لاپتہ ہیں۔ ہم لوگ وہاں گئے، رجسٹر میں میرے نام پر کوئی دس بارہ کتابوں کا اجراء درج تھا اور کئی ناموں کے آگے بھی کتابیں لکھی ہوئی تھیں۔ گو غالب لائبریری میں فیض صاحب کا نام بطور سرپرست درج تھا مگر اس کا سہرا مکمل طور پر مرزا ظفر حسن کے سر ہے جس نے ابتدا میں رسائل جمع کرنا شروع کیے، خود میرے پاس سے ماہنامہ "معاشیات" کا پورا سیٹ اٹھالے گئے، ان کے انتقال کے بعد مختار زمن، ڈاکٹر فرمان فتح پوری، سحر

انصاری اور مشفق خواجہ وغیرہ اس کے رکن ہوئے مگر کوئی بھی اتنا وقت نہیں دے سکا جیسا مرزا مرحوم دیا کرتے تھے۔ نتیجہ یہ ہوا کہ بہت سی چیزیں غائب ہو گئیں۔

۷۸/۷۹ء میں راقم اپنی زکوٰۃ کی کتاب کی تیاری میں لیاقت نیشنل لائبریری جایا کرتا تھا، اس زمانے میں یہ ”کھلی“ (اوپن) لائبریری تھی مثلاً ڈکشنریاں، انسائیکلو پیڈیا، حوالوں کی دوسری کتابیں بڑے ہال کے چاروں طرف کھلی الماریوں میں رکھی رہتی تھیں۔ لوگ آتے اور اپنی ضرورت کی کتاب خود نکال لیتے تھے، چند ماہ پہلے مجھے وہاں جانے کا اتفاق ہوا تو وہاں ہال میں کوئی کتاب نہیں تھی، ساری کتابیں اندر منتقل ہو چکی تھیں اور ان کو پرچیوں کے ذریعے نکلوا یا جاتا تھا، اس تبدیلی کی وجہ یہ معلوم ہوئی کہ یار لوگوں نے بہت سی کتابیں غائب کر دی ہیں، مجھے اندر کمروں میں جانے کا اتفاق ہوا، وہاں کتابیں کسپرسی کی حالت میں پڑی ہیں، بعضوں پر گرد کی تہ جمی ہوئی ہے، جلدیں ٹوٹ پھوٹ گئی ہیں۔

مرحوم مشفق خواجہ سے میرے روابط اس وقت سے تھے جب وہ انجمن سے متعلق تھے اور میں نے ۴۹ء میں انجمن کے رسالہ ”معاشیات“ کی ابتدا کی۔ سرکاری ملازمت کی وجہ سے میں شام کو دفتر کے بعد وہاں جاتا تھا اور دو سال اردو کالج میں معاشیات کی ایم اے اور آنرز کی شام کی کلاسوں میں جزوقتی پروفیسر کی حیثیت سے جانا ہوتا تھا، وہاں اکثر شام کو خواجہ صاحب سے ملاقات ہو جایا کرتی تھی، اسی زمانے میں میں نے ”علم معاشیات پر اردو کتابیں اور ترجمے“ کے عنوان سے ایک طویل مقالہ لکھا اور ضمیمے میں ان کی سنہ وار تفصیل بھی دی تھی۔ مولوی الیاس برنی مرحوم اور دوسرے اصحاب نے اس کی بڑی تعریف کی۔ اس کی اشاعت کے دوڑھائی سال بعد خواجہ صاحب نے بتایا کہ انہوں نے علامہ اقبال کی کتاب ”علم الاقتصاد“ پر تحقیق کرتے ہوئے معاشیات کی چند ابتدائی کتب کا پتہ چلایا اور اولاً ان کی یہ تحریر انجمن کے رسالے اردو میں شائع ہوئی اور ۷۷ء میں جب ”اقبال نمبر“ کو دوبارہ شائع کیا گیا تو اس کو ضمیمے میں شامل کر لیا گیا۔

مرحوم کو فونو گرافی سے دلچسپی تھی اور وہ اپنے پاس آنے والے دانشوروں، شاعروں، ادیبوں کے فونو بھی کھینچا کرتے تھے، راقم کی بھی اس طرح دو مرتبہ عزت افزائی فرمائی، ان تصویروں کے علاوہ موصوف کے پاس کتابوں اور بعض مخطوطات کا اتنا بڑا ذخیرہ ہے جو غالباً کراچی میں کسی کے پاس نہ ہوگا، وفات سے چار ہفتے قبل میری مرحوم سے ان کے فلیٹ پر ملاقات ہوئی تھی، میں نے ان کی لکھنے کی پوری میز، لکھنے اور ملاقات کے کمروں کے علاوہ بالائی منزل پر چاروں طرف کتابوں سے الماریاں بھری ہوئی دیکھیں، کتابیں اتنی زیادہ تھیں کہ بعض کونوں میں زمین پر ڈھیر لگے ہوئے تھے۔ انہوں نے یہ انتظام کر رکھا تھا کہ بھارت میں جو علمی اور ادبی کتاب شائع ہو، اس کا ایک نسخہ ان تک پہنچ جائے پھر ہر ماہ درجنوں کتابیں تحفہ وصول ہوتی تھیں۔ محترمہ آمنہ مشفق یا ان کا کوئی عزیز اتنے بڑے ذخیرے کی دیکھ بھال نہیں کر سکتا اس لیے میری گزارش ہے کہ محترم جمیل الدین عالی، محترم ڈاکٹر جمیل جالبی، ڈاکٹر فرمان فتح پوری،

ڈاکٹر اسلم فرخی، ڈاکٹر سحر انصاری جیسے اصحاب گورنر سندھ ڈاکٹر عشرت العباد کو اس طرف متوجہ کریں۔ پھر گورنر صاحب خود شاعر اور علم دوست اور ادیب نواز شخصیت ہیں کہ فی الحال کسی سرکاری عمارت میں اس ذخیرے کو منتقل کرائیں اور پھر ایک معقول عمارت بنا کر مشفق خواجہ لائبریری کا تحفہ اہالیان کراچی کو مرحمت کریں۔ یہ سارا کام ایک ٹرسٹ کے سپرد ہو مگر اس کا خاص طور پر خیال رکھا جائے کہ لائبریرین یا منتظم کسی سخت مزاج فرد کو بنایا جائے جو عملے کی نگرانی کرے اور کتابوں کی خورد برد کو ناممکن بنا دے۔ بقول عالی صاحب اس ”طلسمی کتب خانے“ کو بچانے کا ذمہ قوم پر عائد ہوتا ہے۔

(بحوالہ: روزنامہ ”جنگ“ لاہور، ۷ مارچ ۲۰۰۵ء)

مشفق خواجہ علم و ادب کا خزینہ تھے

دنیاے ادب کے نامور محقق، عبدالحی مشفق خواجہ سب کے شفیق تھے۔ یہ ایک عمومی تصور ہے کہ تحقیق و تدوین اور شعر و سخن سے وابستہ لوگوں کو ان کے انتقال کے بعد پذیرائی ملتی ہے لیکن مشفق خواجہ میدان ادب کے وہ منفرد انسان تھے جن کی صلاحیتوں کا اعتراف ان کی زندگی میں ہی ہوتا ہے۔ محققین کی فہرست میں زیادہ وہ لوگ ہیں جو خشک مزاجی کا مظاہرہ کرتے ہیں۔ مشفق خواجہ عظیم محقق ہونے کے باوجود شگفتگی، پیار، خلوص اور انسان دوستی کے جذبوں سے ہم آہنگ تھے۔ میری ان سے مولانا اختر سردی کی زندگی میں ہی خط و کتابت شروع ہو گئی تھی لیکن پی ایچ ڈی کی تکمیل کے دوران ان سے نا صرف مراسلاتی رابطہ ہوا بلکہ ٹیلیفون سے بھی ہماری گفتگو ہوتی رہی۔ جب کبھی ان کا نمبر ڈائل کرتا تو نہایت دھیمی آواز میں ”فرمائیے“ اور لہجہ دل میں اتر جانے والا ہوتا۔

۱۹۹۳ء میں ایم فل ”اقبالیات“ کے سلسلہ میں ان کے مشورے شامل رہے۔ ”اقبال بحیثیت ادبی نقاد“..... موضوع کو نہ صرف ڈاکٹر وزیر آغانے سراہا بلکہ مشفق خواجہ نے بھی اسے پسند کیا۔ ابراہیم جلیس کے فن اور شخصیت پر وہ موصلاتی طور پر تو مشورے دیتے ہی رہے لیکن ۳ دسمبر ۱۹۹۹ء بروز جمعہ المبارک کو اپنے مقالہ کی تکمیل کے سلسلے میں ان کی دست بوسی کے لیے کراچی پہنچا، میں ابراہیم جلیس مرحوم کے سلسلہ میں کئی دوستوں سے ملنے کا خواہش مند تھا لیکن مشفق خواجہ کی شفقت تھی کہ انہوں نے اپنے در دولت 9/26-3-D ناظم آباد کراچی میں ان احباب کو جنہیں میں ملنے کا خواہش مند تھا ایک ہی جگہ اکٹھا کر لیا۔ مقررہ وقت سے کچھ دیر پہلے میں نے جہاز سے ہی ان سے رابطہ کیا تو وہی مسحور کن آواز ”تبسم صاحب، فرمائیے، ہم منتظر بیٹھے ہیں“ کانوں سے نکلرائی۔ مشہور ماہر قانون دان ڈاکٹر ایم آرضیا رانا اور انے شاگرد رشید اختر نواز کی محبتوں سے میں ناظم آباد پہنچا۔ کتابوں میں گھرے مشفق خواجہ صوفی پر متمکن تھے۔ ہاتھ میں سگریٹ تھا مے بڑی محبت سے ملے۔ ابراہیم جلیس کے فرزند شہر یار جلیس، معروف دانشور، ڈاکٹر مشرف احمد، ڈاکٹر ایم آرضیا، رانا اور دیگر احباب کی موجودگی میں تقریباً دو گھنٹے مشفق خواجہ کی صحبت میں گزرے۔

تیرہ کمروں پر مشتمل ان کی ذاتی لائبریری علم و ادب کا خزینہ رکھتی ہے۔ انہوں نے اپنے ذاتی خرچ پر دو کتابوں کی فوٹو اسٹیٹ مہیا کی اور اپنے قیمتی مشوروں اور دعاؤں سے نوازا۔ ان کی ہدایت پر میں ۳ دسمبر ۱۹۹۹ء بروز ہفتہ انجمن ترقی اردو میں امر او طارق سے رابطہ کے لیے عازم سفر ہوا۔ سماجی رہنما الحاج

میاں محمد انور کے فرزند میاں محمد علی کے شوروم سے مہیا ہونے والی کار نے کراچی کے فاصلے سمیٹنے کا فریضہ انجام دیا۔ بابائے قوم محمد علی جناح کے مزار پر حاضری دینے کے بعد انجمن ترقی اردو شعبہ تحقیق ڈی ۱۵۹، بلاک ۷ گلشن اقبال کراچی حاضر ہوا تو امر او طارق تک مشفق خواجہ کا پیغام پہلے ہی پہنچ چکا تھا۔ ادیب سہیل اور انجمن ترقی اردو پاکستان کے نائب معتمد امر او طارق کی خصوصی شفقت سے ابراہیم جلیس کے بارے میں چند کتب دستیاب ہو گئیں۔ انجمن ترقی اردو پاکستان قومی زبان کے فروغ کے لیے ہمہ تن مصروف عمل ہے۔ بابائے اردو مولوی عبدالحق ۱۹۶۱ء میں انتقال کر گئے تھے۔ ۱۹۶۲ء سے جمیل الدین عالی، انجمن ترقی اردو پاکستان کے معتمد اعزازی مقرر ہوئے۔ ماہنامہ ”قومی زبان“ کا اجراء اس انجمن کا خاص کارنامہ ہے۔ قومی زبان کے ادارہ تحریر میں ادا جعفری، جمیل الدین عالی، مشفق خواجہ، ادیب سہیل، اور امر او طارق ایسے احباب کی خدمات سنہری حروف کا درجہ رکھتی ہیں۔

عبدالحی مشفق خواجہ ۲۱، فروری ۲۰۰۵ء بروز پیر بمطابق ۱۱ محرم ۱۴۲۶ھ کو اللہ کو پیارے ہوئے۔ ایک عالم کی موت، درحقیقت ایک عالم کا نقصان ہے۔ مشفق خواجہ کے بارے میں جس صاحب علم سے بات ہوئی اس نے مشفق خواجہ کی ادبی خدمات کو شاندار الفاظ میں خراج تحسین پیش کیا۔ ۲۶ فروری ۲۰۰۵ء بروز ہفتہ لاہور سے ڈاکٹر خورشید الحسن رضوی سرگودھا تشریف لائے تو پروفیسر غلام جیلانی کی رہائشگاہ پر منعقدہ ایک ادبی ریفرنس میں انہوں نے مشفق خواجہ کی تحقیق کے میدان میں خدمات کے بارے میں مفصل بتایا۔ اپنی ملاقاتوں اور ان کی شخصی محبتوں کا تذکرہ کیا۔ پروفیسر غلام جیلانی اصغر نے ان کے ادبی خطوط کے حوالے دیئے۔ پروفیسر عبدالحمید چودھری نے ان کی قومی زبان سے گہری محبت کو ہدیہ تحسین پیش کیا۔ میاں ایم ڈی شاہ ایڈووکیٹ نے ڈاکٹر وزیر آغا اور مشفق خواجہ کے درمیان ادبی رابطوں کا تذکرہ کیا۔ یہ حقیقت اظہر من الشمس ہے کہ عبدالحی مشفق خواجہ ایک عہد ساز شخصیت کے مالک تھے۔ ان کے والد گرامی خواجہ عبدالوحید بھی شعر و سخن کا ذوق رکھتے تھے۔ انہوں نے متعدد کتب پر نظر ثانی کر کے اپنے ادبی رجحانات کا اظہار کیا ہے۔ مشفق خواجہ ادبی حوالوں سے سند کا درجہ رکھتے تھے۔ ان کے چشمہ فیض سے ملک بھر کے ادیبوں اور شاعروں نے فیض حاصل کیا۔

مثل مشہور ہے کہ بڑے آدمی کی چھوٹی چھوٹی باتیں ہی اس کی عظمت ثابت کر دیتی ہیں۔ مشفق خواجہ بھی اپنے رکھ رکھاؤ محبت بھرے انداز اور ٹھہرے ہوئے لہجے کے ساتھ بے مثل انسان تھے۔ وہ ۱۰ دسمبر ۱۹۳۵ء میں لاہور میں پیدا ہوئے۔ ۱۹۴۸ء سے کراچی میں قیام پذیر تھے۔ بی اے آنرز ۱۹۵۷ء میں جامعہ کراچی سے کیا اور ۱۹۵۸ء میں یہیں سے ایم اے اردو اعزازی نمبروں میں پاس کیا۔ انہوں نے ابن انشاء (شیر خان قیصر) کی معاونت سے جامعہ کراچی کا پہلا میگزین شائع کیا۔ ان میں مخفی صلاحیتوں کو بابائے اردو مولوی عبدالحق نے بھانپ لیا۔ ۱۹۵۷ء میں اپنے دست راست کے طور پر انجمن ترقی اردو میں شامل کر لیا۔ انہوں نے اس انجمن میں سولہ سال خدمات انجام دیں اور ۱۹۷۳ء تک اس سے وابستہ رہے۔

ادب کے افق پر ان کا نام دانشور، محقق، شاعر، کالم نویس اور ناقد کی حیثیت سے ہمیشہ چمکتا رہے گا۔ ان کی تمام ”کادشیں“ انہیں امر کر دینے کے لیے کافی ہیں۔ ”خوش معرکہ زیبا“ ان کی مرتب کی ہوئی پہلی کتاب ہے۔ اس میں مختلف شعراء کرام کے تذکرے ہیں۔ سعادت خان ناصر کی تصنیف کو وہ از سر نو اپنے نایاب مقدمے کے ہمراہ دو جلدوں میں ۱۹۷۰ء اور ۱۹۷۱ء میں منظر عام پر لائے۔ ایسے شعراء جو نادر خیالات اور اچھوتے اسلوب کے باوجود گمنامی و اندھیرے میں ڈوب چکے تھے اور آج سے پہلے ان پر کسی نے نہیں لکھا تھا۔ مشفق خواجہ ”پرانے شاعر نیا کلام“ کے عنوان سے انہیں سامنے لائے۔

بحیثیت شاعر ان کی ایک منفرد پہچان تھی۔ ان کا مجموعہ کلام ”ابیات“ ایسے انمول آئینوں سے بھرا ہوا ہے کہ بے اختیار آنکھیں اور ذہن ان کے نور سے چکا چوند ہو جاتے ہیں۔ ۱۹۷۹ء میں انجمن ترقی اردو پاکستان سے انہوں نے ایک اور بے مثل کارنامہ انجام دیا۔ احمد دین کی لکھی ہوئی نایاب کتاب ”اقبال“ جو علامہ اقبال کی زندگی میں شائع ہوئی تھی مگر بعض وجوہات کی بنا پر اس کے تمام نسخے ختم کر دیے گئے۔ اس محقق بے بدل نے اس کتاب کو تاریخ کے دبیز پردوں سے ڈھونڈ نکالا اور تمام تفصیلات و حواشی کے ساتھ شائع کیا۔

اپنی زندگی میں انہوں نے سہ ماہی ”اردو“ ماہنامہ ”قومی زبان“..... ”قاموس الکتب“ اور تحقیقی و تنقیدی مطبوعات کی نگرانی فرمائی۔ مشفق خواجہ عبدالحی درحقیقت ہر ادبی حوالے سے بے مثل تھے لیکن تنقید میں ان کا جتنا نام معتبر ہے، اتنا ہی تمام حلقوں میں مانا ہوا بھی ہے۔ اپنے خاص قلم کی نوک سے انہوں نے کبھی سوچے سمجھے بغیر کسی پر وار نہیں کیا اور جب بھی لکھا بے لاگ اور غیر جانبدارانہ۔ البتہ ان کے قلم کی میٹھی مگر گہری چوٹ کھانے والا جہاں اپنے گھاؤ پر تڑپے بغیر نہیں رہ سکتا تھا وہ ان کے انمول انداز تنقید پر دادیے بغیر بھی نہیں رہ سکتا تھا۔ وہ خود ناقد کی چوٹ لگاتے تو مسیحا بھی اپنے ہی ہاتھوں سے کر دیتے۔ یوں تو متعدد تخلیق کاران کے پاس اپنی تصانیف لاتے اور مقدمے لکھوا کر اپنی ”بھول چوک“ پر خود ہی ماہی بے آب کی طرح لوٹتے اور پھر اگلی بار دوبارہ مشفق خواجہ کے قلم کا ”امرت“ لینے پہنچ جاتے۔ وہ عام روایت سے ہٹ کر رہنے والے ناقد تھے۔ انہوں نے کبھی روایتی ناقدین جیسا خشک، بیزار اور نفیرین رویہ کسی کے ساتھ نہیں رکھا بلکہ اس کی نسبت وہ انتہائی بذلہ سنج ہنس مکھ اور حاضر جواب تھے۔ شگفتہ مزاجی ان کے اخلاق کا حصہ تھی۔ ان کے ذاتی کتب خانے (لابیری) کو بلاشبہ کتب کا سب سے بڑا ذاتی ذخیرہ کہوں گا جس سے ایم اے، ایم فل اور پی ایچ ڈی کے اسکالرز فیض حاصل کرتے تھے۔ میری پی ایچ ڈی کی تکمیل (۶ نومبر ۲۰۰۲ء) ”ابراہیم جلیس علمی و ادبی خدمات“ میں ان کا گرانقدر حصہ ہے۔ وہ خود بھی معلومات کا کھل انسانی کلو پیڈیا تھے۔ ہر موضوع پر گرفت رکھنا ان کے بائیں ہاتھ کا کمال تھا۔ ایک ہی وقت میں متعدد شخصیات کے کوائف اور ادبی خدمات ان کے ذہنی کمپیوٹر میں محفوظ تھیں۔ وہ نام ہی کے نہیں بلکہ عملی طور پر بھی نہایت شفیق اور ہمدرد انسان تھے۔

اردو ادب میں ان جیسی قد آور ہستی روز روز پیدا نہیں ہو سکتی۔ ان کا انتقال دراصل ایک عہد کا نقصان ہے۔ قومی زبان کو عدالتی، تعلیمی اور دفتری درجہ دلوانے کے لیے انہوں نے ڈاکٹر سید عبداللہ کے بعد سرگرمی سے کام کیا۔ ۱۹۷۳ء کے آئین میں یہ وضاحت کی گئی ہے کہ پندرہ سال بعد یعنی ۱۹۸۸ء تک اردو کو ملک کی سرکاری زبان کی حیثیت دے دی جائے گی لیکن ہمارے حکمرانوں نے قومی زبان کی قدر تو کیا آئین کی قدر بھی نہ کی۔ اللہ کرے ہماری قوم کو ”زبان“ مل جائے۔

(بحوالہ: خبریں سنڈے میگزین، ۲۰ مارچ ۲۰۰۵ء)

مشفق خواجہ لاہری

یہ بات میرے وہم و گمان میں بھی نہ تھی کہ دوسروں کو خوش کرنے والا اور ان کے لیے اسباب خوشی کا انتظام کرنے والا اس قدر جلدی دنیا کو چھوڑ جائے گا اور اس کے بزرگ دوست اور احباب اس کے لیے ماتم کناں ہوں گے۔ وہ زمانہ بھی خوب تھا شہر میں صرف دو تین کالج تھے اور اسلامیہ کالج ابھی نیا نیا قائم ہوا تھا۔ میں اور ڈاکٹر ابوالخیر کشفی تقریباً ایک ساتھ ہی کالج میں داخل ہوئے تھے اور کچھ عرصہ بعد حسین کاظمی بھی ہمارے ساتھ شامل ہو گئے تھے اور پھر ابن انشاء سے ملاقات ہوئی اور مشفق خواجہ بھی آئے۔ قریشی صاحب مرحوم نے نیا نیا اسلامیہ کالج بنایا تھا مولوی صاحب ہمارے پرنسپل تھے اور اساتذہ میں ایک سے ایک لائق اور قابل استاد موجود تھے جن کی محنت اور مشقت کی وجہ سے امتحانات کے نتائج بھی اور کالجوں سے اکثر بہتر ہوتے تھے۔

مشفق خواجہ جنہیں مرحوم کہتے ہوئے دل دکھتا ہے اور یقین نہیں آتا کہ ایسا خوش مزاج اور ایسی اچھی طبیعت کا مالک اور سب کو خوش رکھنے والا یوں آسانی سے لقمہ اجل بن گیا۔

ہاں اے فلک پیر جواں تھا ابھی عارف (مشفق)
کیا تیرا بگڑتا جو نہ مرنا کوئی دن اور

محترم مشفق خواجہ ہم لوگوں کے تو جو نیر تھے اور اس کا لحاظ بھی بہت رکھتے تھے مگر بحث اور گفتگو میں اور خاص طور پر ایسی گفتگو میں جس سے طنز و مزاح کا پہلو زیادہ نکلتا ہو اس میں سب سے آگے رہتے تھے اور کوئی موقع ہاتھ سے جانے نہیں دیتے تھے۔ اس قسم کے بہت سے معرکے ہم نے کالج اور اسکے بعد کے زمانے میں بھی بارہا دیکھے ہیں۔ اس سلسلے کی سب سے زیادہ دلچسپ بات تو یہ ہے کہ وہ لوگ بھی اس سے لطف اٹھاتے تھے جو اس کا نشانہ بنتے تھے کیونکہ ان کی گفتگو میں دل آزاری کا کوئی پہلو نہیں ہوتا تھا اور جب کبھی خواجہ صاحب اس موڈ میں نہیں ہوتے تھے تو ایسے حضرات چھیڑ چھاڑ کر ان کو اس موڈ میں لانے کی کوشش کرتے تھے اور جب وہ موڈ میں آجاتے تھے تو محفل زعفران زار بن جاتی تھی اور ان کی محفل سے اٹھنے اور جانے کا قطعی موڈ نہیں رہتا تھا مگر جب سے وہ تحقیق اور لکھنے پڑھنے کے کام کی طرف راغب ہوئے تو دوست احباب اور محفلوں سے کنارہ کش ہوتے چلے گئے ورنہ تو ہم نے ایک زمانہ وہ بھی دیکھا ہے کہ دوست احباب کی ہر محفل میں نہ صرف ان کو ہمیشہ پایا بلکہ ماشاء اللہ دلچسپ گفتگو کرتے ہوئے دیکھا۔ ایک زمانہ وہ بھی تھا کہ جب ان کے سی ویو فلیٹ میں ہر تھوڑے عرصہ کے بعد کوئی نہ کوئی دعوت ہوتی

رہتی تھی جب بھی کوئی ادیب، شاعر، اہل قلم بیرون ملک سے یا لاہور، اسلام آباد وغیرہ سے آتے اور ان کی دعوت کرتے تو ہمیں ہمیشہ یاد رکھتے تھے۔ ہم نے تو اکثر انہی کے طفیل بیرون ملک سے آنے والے شعراء کرام ادیبوں اور اہل علم کو نہ صرف دیکھا بلکہ ان کا کلام بھی سنا اور ان سے گفتگو بھی کی بلکہ بعض اہل قلم، ادیبوں اور شاعروں سے تو پہلی ہی بار ان کی دعوت میں نہ صرف ملاقات ہوئی بلکہ ان کو سنا بھی۔

جب سے تحقیق و تالیف کے کاموں میں زیادہ مصروف ہوئے ملاقاتیں بھی کم ہو گئی تھیں لیکن گاہے بگاہے فون پر گفتگو ہو جاتی تھی یا پھر کسی تقریب میں اتفاقاً ملاقات ہو جاتی تھی ویسے بھی وہ عام تقریبات میں بہت کم ہی جاتے تھے زیادہ تر ہماری گفتگو فون پر ہوتی تھی ایسے مصروف آدمی کے لیے وہ بھی غنیمت تھی۔

یہ بات بہت کم لوگوں کے علم میں ہے کہ مشفق خواجہ صاحب رسالوں اور کبھی کبھار اخبارات کے لیے بھی کالم لکھا کرتے تھے جن میں اکثر ان کے تبصرے اور بعض اوقات دیگر مضامین بھی چھپتے رہتے تھے ہمیں بھی اس کا پتہ جب چلا جب انہوں نے ہماری پہلی کتاب پر تبصرہ کیا اور اس کے ساتھ ہی اس کا عنوان بھی بڑا دلچسپ رکھا ”ظاہر و باطن کا فرق انسانوں ہی میں نہیں کتابوں میں بھی پایا جاتا ہے۔“ ان کے اس جملے سے پورا پورا اتفاق ہے۔ ان کا فرمایا ہوا سر آنکھوں پر ان کی عنایت اور کرم تھا کہ نہ صرف انہوں نے اس کتاب کو پوری طرح پڑھا بلکہ اس پر تفصیل سے تبصرہ بھی کیا اور پڑھنے کے بعد ہماری پہلی کتاب چھپنے پر مبارکباد بھی دی کہ نیشنل بک کونسل کی انعام یافتہ کتاب کہلائی۔ کتاب چھپ تو گئی مگر آگے لکھنے کا ارادہ نہیں تھا۔ اگر ان جیسے کرم فرما لوگ ہمت نہ بندھاتے۔ مشفق خواجہ مرحوم جنہیں مرحوم کہتے ہوئے دل دکھتا ہے تحقیق اور تالیف میں مستقل لگے رہے ان کے کتب خانے کو ہمیں بھی کئی بار دیکھنے کا اتفاق ہوا ہے اور بہت سی بے بہا کتابیں ان کے اس خزانے میں محفوظ تھیں وہ خود بھی ریسرچ کے آدمی تھے انہیں اس خزانے کو محفوظ رکھنے اور اس کو ریسرچ اسکالرز کے لیے استعمال کرنے کی بڑی آرزو تھی کئی بار اس سلسلہ میں مختلف لوگوں اور اداروں سے گفت و شنید بھی ہوئی مگر جہاں تک مجھے معلوم ہے اس سلسلے میں کوئی خاطر خواہ نتیجہ نہیں نکلا۔ خدا کرے ایسا ہوا ہو۔ وہ خود بھی ریسرچ کے خواہاں تھے اور اس سلسلے میں بڑی محنت اور تحقیق کرنے کے عادی تھے ان کا زیادہ وقت انہی کاموں میں صرف ہوتا تھا اور وقت کے ساتھ انہوں نے کافی عرصہ سے بہت زیادہ آنا جانا کم کر دیا تھا، بات چیت بھی فون پر اتنی نہیں ہوتی تھی جتنی پہلے ہوتی تھی۔ انہوں نے اپنی محنت اور لگن سے کئی اہم اور بہت لائق تحسین تحقیق کے کام کیے ہیں جن میں ”کلیات یگانہ“ تذکرہ خوش معرکہ زیبا“ اور جائزہ اردو مخطوطات..... اس کے علاوہ بھی وہ اور کئی کتابوں پر ریسرچ کرنے کا ارادہ رکھتے تھے اور خاص طور پر ایک بہت بڑی لائبریری بنانا چاہتے تھے اور اس سلسلے میں ہماری گفتگو بھی کئی دفعہ ہوتی رہی تھی مگر افسوس زندگی نے مہلت ہی نہیں دی اور ان کا وہ خواب پورا نہ ہو سکا۔ ہماری دعا ہے کہ اللہ تعالیٰ ان کے درجات بلند کرے اور غریقِ رحمت کرے اور

پسماندگان کو صبر جمیل عطا فرمائے۔ آمین۔ ان کے دوست احباب اور مداحوں کو چاہیے جن میں ہم خود بھی شامل ہیں کہ ایک بڑی اور شاندار لائبریری بنائیں جیسی وہ بنانا چاہتے تھے اور جوان کا خواب تھا وہ پورا ہو سکے۔ پاکستان میں بڑی بڑی اور اہم کتنی ہی لائبریریوں کا جو حال ہوا ہے وہ نہ ہو۔ ویسے بھی آج کل مختلف تعلیمی اداروں میں اکثر لائبریریوں کی حالت بہت خراب ہوتی جا رہی ہے۔ ہندوستان سے ہجرت کرنے والے اکثر لوگ جو اپنے ساتھ یہ اہم اثاثے لائے تھے وہ بھی اسے صحیح طور پر نہ رکھ سکے کیونکہ وہ اس قابل نہ تھے، اور ان کے صحیح طور پر استعمال کے باوجود وہ اور ترقی یافتہ طریقہ سے استعمال کر سکے۔ بہت اہم اور قیمتی مخطوطات اس طرح ضائع ہو گئے ابھی بھی خاص طور پر سندھ میں بہت سے لوگوں کے پاس اس قسم کی دستاویزات ہیں جن کو بچایا جاسکتا ہے اور صحیح طریقہ سے استعمال کیا جاسکتا ہے۔ اس کے علاوہ اس سلسلے میں جو مختلف کام وہ کر رہے تھے انہیں بھی پورا کیا جاسکتا ہے اور یہی خراج تحسین ان کے دوست احباب ان کے لیے پیش کر سکتے ہیں۔

(بحوالہ: روزنامہ ”جنگ“ لاہور، ۲۹ مارچ ۲۰۰۵ء)

خواجہ من

محترم مشفق خواجہ صاحب کو ہم سے جدا ہوئے دو ڈھائی ہفتے ہو گئے ہیں۔ ہر وقت ان کی شبیہ آنکھوں کے سامنے پھرتی رہتی ہے۔ ان کے علم و ادب سے مملو شگفتہ باتیں کانوں میں گونجتی رہتی ہیں۔ انسان چلے جاتے ہیں ان کی یادیں ہی باقی رہ جاتی ہیں۔ ہمارے لیے تو علم کا ایک دروازہ ہمیشہ کے لیے بند ہو گیا ہے۔ عجیب تو باغ و بہار شخصیت تھی نہ رہی۔ موت ایک حقیقت ہے جس کو ہر کوئی جانتا ہے لیکن کم ہی اسے پہچانتے ہیں۔ افسردگی سے طبیعت بندی ہو گئی ہے کئی دفعہ ان پر کچھ لکھنے کو قلم اٹھایا لیکن لکھنا نہ گیا۔ بہر حال یہ فرض تو ادا کرنا ہی ہے۔

خواجہ عبدالحئی المعروف بہ مشفق خواجہ صاحب کا نام تو عرصے سے سننے میں آتا تھا لیکن ملاقات کی کوئی سبیل پیدا نہیں ہوتی تھی۔ خواجہ صاحب کے چھوٹے بھائی جناب عبدالسلام عارف ہمارے دوست ہیں تقریباً روزانہ ان سے ملاقات ہوتی تھی ایک دن فرمانے لگے بھائی جان بھی آپ کی طرح کتابوں کے بڑے شوقین ہیں۔ ایک عظیم کتب خانہ انہوں نے جمع کیا ہوا ہے میں آپ کو ان کے ہاں لے جاؤں گا، میں نے ان سے پوچھا حضرت کا نام کیا ہے۔ فرمانے لگے، مشفق خواجہ۔ میں نے کہا، زندہ باد..... کل ہی چلتے ہیں۔ وقت طے ہو گیا۔ ہم دوسرے روز تیار ہو کر بیٹھ گئے۔ خواجہ عارف صاحب کو نہ آنا تھا نہ آئے۔ یہ قصہ بیس بائیس سال پرانا ہے۔ دو چار مہینے بعد پھر پروگرام بننا پھر کسی نہ کسی وجہ سے اس پر عمل نہ ہوتا۔ اس طرح سالہا سال گزرتے گئے پھر ہمارا تعارف جناب محمد ظفر جنجوعہ صاحب سے ہوا۔ انہوں نے فرمایا میں آپ کو خواجہ صاحب کے ہاں لے کر جاؤں گا آپ اتوار کو تیار رہیں غرض اتوار آئی اور ہم ان کے ہمراہ خواجہ صاحب کی زیارت کو ان کے ہاں حاضر ہو گئے۔ یہ پانچ سات سال پہلے کی بات ہے۔ جنجوعہ صاحب نے تعارف کرایا کہ یہ ملک نواز احمد اعوان ہیں۔ خواجہ صاحب نے فوراً فرمایا، آج کا دن بڑا بابرکت ہے کہ آپ سے ملاقات ہو گئی۔ میں بیس پچیس سال سے آپ کا ذکر سن رہا تھا اور میری بڑی خواہش تھی کہ آپ سے ملاقات ہو۔ اب حیران ہونے کی میری باری تھی میں نے کہا، حضرت میں تو گمنام آدمی ہوں۔ آپ کن سے میرا ذکر سن رہے تھے؟ میرا تو حلقہ تعارف بھی مختصر ہے۔ علمی و ادبی محفلوں میں کبھی شریک نہیں ہوا۔ تحریر سے بھی میرا تعلق نہیں ہے۔

فرمانے لگے میرے پاس لوگ اپنی تحقیق کے سلسلے میں مطلوبہ کتاب کی تلاش میں آتے تھے، کتاب میرے پاس نہ ہوتی تو معذرت کر دیتا کیونکہ کتاب نایاب ہوتی۔ کچھ عرصے بعد ان سے ملاقات

ہوتی تو میں ان سے کتاب کا پوچھتا کہ کتاب دستیاب ہوئی کہ نہیں تو ان کی زبانی معلوم ہوتا کہ وہ کتاب آپ کے ہاں سے ان کو مل گئی بلکہ آپ نے ان کو ہدیہ بھی کر دی۔ میں بڑا حیران ہوتا کہ یہ کون کتابوں کا حاتم پیدا ہوا ہے جو ایسی نایاب کتب اس آسانی سے بانٹ دیتا ہے، وہ بھی اجنبیوں کو۔ غرض اس پہلی ملاقات کے بعد بارہا ان کے ہاں حاضری دینے کی سعادت ہوئی اور ان سے بہت کچھ سیکھنے اور سمجھنے کا موقع ملا۔ ان کے ہاں کی نشست ہماری تہذیبی روایت کی روشن مثال تھی جہاں ان اصحاب سے جن کے نام ہی ہم پڑھتے تھے اور لکھی ہوئی چیزوں سے استفادہ کرتے تھے، ملاقات اور بالمشافہ گفتگو کے مواقع میسر آئے۔ علمی نکات، ماضی کی داستانیں، شخصیات اور ان کی زندگی ان کی محنت اور علم دوستی کی روشنی میں زیر بحث آئیں۔ یہ سب ہماری تربیت میں مدد و معاون ہوئیں۔

پاکستان اور ہندوستان سے ان کے ہاں روزانہ کتابیں رساں آتے تھے اور نشست گاہ ان کے کتب خانے کا ہی ایک کمرہ تھا جس کے تین طرف کتابیں ہی کتابیں تھیں، ایک میزان کے سامنے رکھی رہتی تھی، جس پر نوآمدہ کتب کا ڈھیر لگا رہتا تھا جو ہماری دلچسپی کا خاص مرکز تھا۔ میں خاص طور پر ان تمام کتابوں کو الٹ پلٹ کر دیکھ لیتا۔ اگر کوئی کتاب پسند آ جاتی تو اس کو ان کی اجازت سے ساتھ لے آتا اور پڑھ کر فوٹو اسٹیٹ کروا کر دوسرے ہفتے ان کو واپس کر دیتا۔ ایسی بہت سی کتابیں فوٹو اسٹیٹ کی شکل میں میرے پاس موجود ہیں۔

جب کبھی کسی قسم کی بھی معلومات کی ضرورت پیش آتی میں فون پر ان سے معلوم کر لیتا، وہ فوراً تفصیل سے بیان کر دیتے مجھے نہیں یاد کہ انہوں نے کبھی فرمایا ہو کہ میں کتاب دیکھ کر یا سوچ کر بتاؤں گا ہر چیز ان کے دماغ میں حاضر رہتی تھی۔

کبھی کبھی وہ نادر مخطوطات، تصاویر، خطوط بھی دکھادیتے تھے چونکہ میرا ایک موضوع خطاطی بھی ہے اور ان کے بے شمار موضوعات میں خطاطی بھی شامل تھی اس لیے خط پر کبھی کبھی گفتگو ہوتی پھر اٹھ کر دوسرے کمرے میں جاتے اور اس کا قلمی نسخہ یا اصلی اٹھالاتے اور مجھے دیکھنے کو عنایت کرتے۔ وفات سے پہلے انہوں نے ہدایت اللہ زریں رقم کی ایک وصلی دکھائی جو نہایت حسین و جمیل اور مذہب تھی۔ ہدایت اللہ زریں رقم اور نگریب عالم گیر کے زمانے کے مشہور خطاط تھے۔ کئی شہزادوں کے استاد خوش نویسی تھے۔ ۱۱۱۸ء میں بمقام احمد نگران کا انتقال ہوا۔ ان کی ایک وصلی دہلی میوزیم میں بھی محفوظ ہے۔ ایک اور مخطوطہ اسرار الخط بھی ان کے پاس تھا جو انہوں نے مجھے دکھایا نہایت عمدہ اور روشن خط میں لکھا ہوا تھا۔ ایسا ہی ایک مخطوطہ دہلی میوزیم میں بھی ہے جس پر ایک تفصیلی مضمون خدا بخش لائبریری جرنل میں شائع ہوا تھا اور اسی مخطوطے پر ایک مضمون انگریزی میں کوارٹرلی اسلامک کلچر میں شائع ہوا تھا۔ خواجہ صاحب کے پاس جو مخطوطہ تھا وہ زیادہ مکمل تھا۔ عارف نوشا ہی صاحب کی تحقیق اور توسط سے تہران میں کسی جگہ چھپنے کے لیے بھیجا ہوا ہے۔

اردو زبان و ادب پر بڑی گہری نظر تھی اور اردو کی تقریباً تمام امہات کتب ان کے ہاں موجود تھیں۔ محقق تھے اور بڑی باریک بینی سے کھوج لگاتے جس کی تحسین اہل علم بڑی خوشدلی سے کرتے۔ ہر عالم محقق نہیں ہوتا، لیکن ہر محقق عالم ہوتا ہے اور خواجہ صاحب ایسے ہی عالم تھے۔ عموماً محقق تخلیقی ادب کی طرف توجہ نہیں کرتے لیکن خواجہ صاحب اس میدان کے بھی شہسوار تھے اور ان کی اس میدان میں بھی مقبول عام کتب تھیں اس کے ساتھ ہی وہ شاعر بھی تھے اور بہت عمدہ شاعر۔ گو انہوں نے اس صنف ادب کی طرف پوری توجہ نہیں کی۔ اس کے ساتھ ان کی ایک خصوصیت یہ بھی تھی کہ وہ اپنی دینی اور ادبی روایت کے امین بھی تھے۔ اپنے معاشرے کے تمام مکاتب فکر سے ان کے دوستانہ تعلقات تھے ان میں ایک خاص بات یہ بھی تھی کہ وہ باصلاحیت افراد کو ہمیشہ آگے بڑھانے میں مددگار ہوتے تھے اور ان کو دماغی درمے سننے ہر طرح کی مدد فراہم کرتے تھے۔ گوشہ نشین، قناعت پسند اور محنت کے خوگر تھے، اٹھارہ اٹھارہ گھنٹے مسلسل مطالعہ اور تصنیف و تالیف میں مشغول رہتے تھے۔

ایک دن مجھے فون پر بیدل کا یہ شعر سنایا، جو ان کے حسب حال تھا۔

دنیا اگر دہند نہ جنم ز جائے خویش

من بستہ ام حنائے قناعت بہ پائے خویش

یعنی اگر مجھے دنیا بھی دیں تو بھی میں اپنی جگہ سے ہلنے والا نہیں ہوں کیونکہ میں نے قناعت کی منہدی اپنے پاؤں پر لگا رکھی ہے۔

لیکن موت کے آہنی ہاتھ سب کو اپنی جگہ سے ہلا دیتے ہیں اور انسان اس کے سامنے بے بس ہو جاتا ہے لیکن کم ہی ہیں جو اپنے رب کے سامنے سرخرو ہو جاتے ہیں۔

صاحب آں ہمہ گفتار امروز

سائل فاتحہ د نیسین است

الحی القیوم سے دعا ہے کہ وہ اپنے بندے عبدالحی کی مغفرت فرمائے اور ان کی خطاؤں سے صرف نظر فرمائے اور ان کے درجات بلند فرمائے۔ آمین!

(بحوالہ: فرائیڈے اسپیشل، ۱۸ مارچ ۲۰۰۵ء)

اردو کے نامور محقق سے ایک یادگار ملاقات

اردو زبان و ادب کے نامور محقق مشفق خواجہ اب ہم میں نہیں رہے لیکن جب تک اردو زبان و ادب زندہ رہیں گے، مشفق خواجہ بھی زندہ رہیں گے اور ان کی وفات اس دن ہوگی جب اردو زبان اور تحقیق کا جنازہ اٹھ رہا ہوگا۔

مشفق خواجہ اپنے کام سے کام رکھتے تھے۔ وہ دوستی کے تو قائل تھے لیکن ان کی اولین ترجیح تحقیق کی دنیا تھی، اپنا کام انہیں دنیا کی ہر شے سے بڑھ کر عزیز تھا، اسی لیے تو وہ عمر بھر تقریباً گوشہ نشین رہے اور ناظم آباد کراچی میں ریلوے لائن کے ساتھ ایک چھوٹی سی گلی میں واقع مکان میں عمر گزاری۔ ملاقات کے متمنی لوگوں کے لیے گھر کی چوکھٹ پر ایک چٹ لگا رکھی تھی۔ جس پر یہ لکھا ہوا تھا۔

”ملاقات سے قبل پیشگی اجازت حاصل فرمائیں۔“

ان سے ملاقات کا طریقہ دراصل یہ ہوتا کہ پہلے آپ انہیں فون کیجیے، اگر وہ آپ سے ملنا پسند فرمائیں گے تو اپنی مصروفیات کے شیڈول میں جگہ بنا کر آپ کو ایک خاص تاریخ اور خاص وقت دے دیں گے۔ ورنہ چھٹی کے دن کا انتظار کیجیے۔ دوسری صورت نہایت صبر آزما تھی۔ سہ منزلہ مکان کی سیڑھیاں طے کیجیے، منہ چڑاتی چٹ پڑھیے اور دروازے پر دستک دے کر مشفق خواجہ کا انتظار کیجیے، پھر جب وہ تشریف لے آئیں اور کہیں ”فرمائیے“ تو آپ ان سے کہیے کہ مشفق خواجہ صاحب، کیا میں دو چار روز میں حاضر ہو سکتا ہوں؟ اگر آپ کی خوش قسمتی عروج پر ہوگی تو وہ دو چار دنوں میں سے کوئی دن دے دیں گے، ورنہ کہہ دیں گے، وہ چار دن بعد حاضر ہو پھر معلوم کیجیے۔

یہ مشفق خواجہ کی وفات سے کچھ عرصہ قبل کی بات ہے جب راقم کا جی چاہا کہ ان سے ملا جائے، میں نے انہیں فون کیا اور انٹرویو دینے کے لیے درخواست کی، میں دراصل نامور ادیبوں کے انٹرویوز پر مبنی ایک کتاب ترتیب دینا چاہتا تھا، انہوں نے یہ شرط عائد کہ پہلے تو میں ان کے پاس آ کر یہ بتاؤں کہ آخر میں ان سے کیوں انٹرویو کرنا چاہتا ہوں جبکہ شہر میں بہت سے اہم اور بڑے لوگ موجود ہیں اور پھر انہوں نے اپنے خاص تاریخ اور وقت مرحمت فرما دیا۔ اپنا انٹرویو دینے سے قبل مشفق خواجہ نے تقریباً نصف گھنٹہ تو راقم کا ہی انٹرویو لیا، بہر کیف رفتہ رفتہ ان سے باقاعدہ گفتگو ہونے لگی اور وہ سوالات کے جوابات دینے لگے۔

● آپ کی سب سے اہم مصروفیت بہر حال تحقیق ہے، لیکن ظاہر ہے، تحقیق کے اس کام سے زندگی تو نہیں بسر کی جاسکتی۔ کیا آپ مالی طور پر ایک مستحکم شخص ہیں یا زمینیں وغیرہ ہیں؟

یہ تو بالکل ظاہری بات ہے کہ میں اگر خدا نخواستہ مالی مسائل میں مبتلا ہوتا اور مالی طور پر مستحکم نہ ہوتا تو یوں دنیا ترک کر کے نہ بیٹھا ہوتا۔ یہ جو تحقیق کا کام ہوتا ہے، اس کے لیے بہت سی چیزوں کی ضرورت ہوتی ہے۔ ایک تو آدمی کے پاس وقت ہونا چاہیے اور بہت ہونا چاہیے۔ دوسرے یہ کہ چونکہ اس میں خرچ بہت ہوتا ہے تو پیسہ ہونا چاہیے۔ یہ مکان جو آپ دیکھ رہے ہیں، یہ تین منزلہ ہے، اس میں گیارہ کمرے ہیں، ان میں دس کمروں میں میری لائبریری ہے۔ اب جہاں ہم اس وقت بیٹھے ہیں، یہ میرا ورکشاپ ہے اور اس میں تیس ہزار سے زیادہ کتابیں اور رسالے ہیں۔ میری ضرورت کی ہر کتاب یہاں موجود ہے اور مجھے کہیں دوسری جگہ نہیں جانا پڑتا، اس طرح میرے وقت کی بچت ہوتی ہے۔

یہ جو آپ کو مالی آسودگی حاصل ہے، کیا یہ سب کچھ اسی تحقیق کا نتیجہ ہے۔ پھر تو یہ بڑے کام کی چیز ہے۔

نہیں نہیں اس سے کوئی تعلق ہی نہیں ہے۔ تحقیق کے کام میں بھلا مالی منفعت کہاں۔ سوال ہی پیدا نہیں ہوتا۔ میں بڑا خوش نصیب ہوں کہ مجھے مالی استحکام کے مواقع نصیب ہوئے اور مجھے روزگار کی فکر نہیں، کوئی بڑی پریشانی نہیں ہوئی اور میں اپنی مرضی کے مطابق زندگی بسر کر رہا ہوں۔ ہمارے ہاں زندگی کے ہر سنجیدہ کام میں مزاج یا تمسخر کا پہلو نکال لیا جاتا ہے، تحقیق جیسے انتہائی سنجیدہ بلکہ خشک کام کو بھی معاف نہیں کیا جاتا اور کہا جاتا ہے کہ اگر کسی ایک کتاب سے کوئی مواد لے لیا جائے تو یہ چربہ کہلاتا ہے لیکن اگر بہت ساری کتابوں سے لے لیا جائے تو وہ تحقیق ہو جاتی ہے؟

نہیں، یہ تو دراصل وہ لوگ کہتے ہیں جنہیں پتہ ہی نہیں کہ تحقیق کیا ہے۔ تحقیق تو بازیافت کا نام ہے اور بازیافت کسی فرد کی بھی ہو سکتی ہے، کسی کتاب کی بھی اور کسی عہد کی بھی۔ میں نے خود اپنے کالموں میں تحقیق کے بارے میں اتنی باتیں لکھی ہیں اور اتنا مذاق اڑایا ہے کہ کم لوگوں نے اڑایا ہو گا اور اگر ان سب کو یکجا کر دیا جائے تو ایک چھوٹی سی کتاب بن سکتی ہے۔ دراصل قصہ یہ ہے کہ کوئی تحقیق کو پڑھتا نہیں ہے اور تحقیق ہی کیا، یہاں نون سی چیز پڑھی جاتی ہے۔ یہ کہنا کہ تحقیق بہت سی کتابوں سے لے کر کی جاتی ہے، احمقانہ بات ہے، کیونکہ بہت سے ایسے موضوعات پر بھی تحقیق کی جاتی ہے، جن پر کتابیں ہی نہیں ملتیں تو اسے آپ کیا کہیے گا۔

تحقیق کا کام بذات خود کیا ہے، کیا اسے ہم ادب کہیں یا جزو ادب، آپ بتائیے۔

جی نہیں، تحقیق کا ادب سے کوئی واسطہ، کوئی تعلق نہیں ہے اور تحقیق کسی بھی حوالے سے ادب کی کوئی صنف نہیں ہے کیونکہ ادب تو تخلیق ہوتا ہے، یعنی شاعری ادب ہے، افسانہ ادب ہے، ناول اور ڈرامہ ادب ہے، یعنی انسان کی تخلیقی صلاحیتوں کا اظہار جس فن میں ہے، اسے ادب کہیں گے،

چنانچہ تحقیق میں تو ایسا کچھ نہیں ہوتا اور یوں تحقیق بذات خود تخلیقی صلاحیتوں کا اظہار نہیں ہے۔ تحقیق تو دراصل ادب کے بارے میں ایک علم ہے، ادب سے آشنائی کا، ادب سے واقفیت کا، ادبی تاریخ سے آگاہی اور معلومات حاصل کرنے کا ایک طریقہ ہے، یہ بذات ادب نہیں ہے۔

آپ بیک وقت بہت سے کام کرتے ہیں۔ شاعری، کالم نگاری، مختلف پرچوں کی ادارت کے فرائض، لاتعداد ادیبوں سے خط و کتابت جس میں ظاہر ہے وقت صرف ہوتا ہے اور مغز لگتا ہے۔ تو کیا یہ بہتر بات نہ ہوتی کہ آپ صرف اور صرف یہ ایک کام ”تحقیق“ ہی کرتے۔ مشہور ہے کہ کئی چیزیں، کئی چیزوں کو کھا جاتی ہیں۔ آپ کیا فرماتے ہیں؟

نہیں، میرے ساتھ یہ مسئلہ نہیں ہے۔ میں آپ کو بتاؤں کہ آدمی بہت سے کام ایسے کرتا ہے جو محض تفریح طبع کے لیے ہوتے ہیں، مثلاً مجھے دیکھئے، مجھے فونو گرافی سے بے حد دلچسپی ہے، اب اگر میں فونو گرافی چھوڑ دوں اور کوئی یہ سمجھے کہ اس طرح میری تحقیق کا معیار بلند ہو جائے گا تو ایسی بات نہیں ہے۔ اس طرح میں نے جن ادبی پرچوں کی ایڈیٹری کی، وہ بھی عصری ادب سے واقفیت کے حصول کے لیے کی تھی مگر بعد میں وقت ضائع ہونے کے سبب یہ کام چھوڑ دیا۔

مشفق خواجہ صاحب! ابھی آپ نے فرمایا کہ تحقیق بذات خود ادب نہیں ہے۔ لیکن دوسری جانب یہ واقعہ ہے کہ آپ کی شناخت تو تحقیق ہے مگر آپ معروف بہر حال ایک ادیب کے طور پر ہیں اور سوائے ادیبوں کے آپ کو کوئی جانتا بھی نہیں ہے۔ ایسی صورت میں آپ خود کو کہاں محسوس کرتے ہیں؟

بات یہ ہے کہ ادیب تو بہر حال تخلیق کرنے والے ہی کو کہتے ہیں۔ ”رائٹر“ کا لفظ انگریزی زبان میں ہر اس شخص کے لیے استعمال ہوتا ہے جو کچھ لکھے (یعنی کچھ بھی لکھے) لیکن ادیب تو وہی ہوتا ہے جو ادب تخلیق کرے۔ اب رہا میرا معاملہ تو میں ایک ادیب سے زیادہ خود کو محقق کہلانا پسند کروں گا۔ ہاں، یہ اور بات ہے کہ میں نے کچھ دوسرے کام بھی کیے ہیں۔ تھوڑا بہت طنز و مزاح لکھا ہے، شاعری بھی کی ہے، چنانچہ اگر اس طرح کوئی مجھے اردو ادب میں شامل کرنا چاہے تو کر سکتا ہے۔

جو لوگ تحقیق سے کسی بھی حوالے سے نسبت رکھتے ہیں، وہ آپ سے محبت کرتے ہیں مگر خود آپ کو اپنا تحقیقی کام کیسا معلوم ہوتا ہے، کیا آپ خود اطمینان محسوس کرتے ہیں؟

اجی کہاں، اطمینان تو ہوتا ہی نہیں ہے۔ بھلا کام سے اطمینان کہاں ہوتا ہے۔ البتہ خود کام کرنا باعث اطمینان ہوتا ہے۔ میں تحقیق کے میدان کا بس ایک طالب علم ہوں لیکن جب میں دوسروں کا کام کرتا دیکھتا ہوں تو اپنے کام پر شرم آتی ہے۔

ایسے کون سے لوگ ہیں جن کا کام آپ کو شرمسار کر دیتا ہے، یہ تو بڑی بات ہے؟

● بہت ہیں، کوئی ایک دو تھوڑا ہی ہیں۔ ایک طویل قطار ہے ایسے لوگوں کی۔ قاضی عبدالودود
 ہیں۔ حافظ محمود شیرانی، مالک رام، امتیاز علی عرشی، کئی لوگ ہیں۔ اور یہ وہ لوگ ہیں کہ ان کا کام
 دیکھنے کے بعد شرم آتی ہے کہ ہم نے بھلا کیا کام کیا ہے۔ سچی بات ہے بڑی شرم آتی ہے۔
 لیکن شہرت آپ کی سب سے زیادہ ہے۔

● بس شہرت ہے، مگر شہرت سے کیا ہوتا ہے، شہرت کچھ نہیں ہوتی۔

● جو بھی ہو، کم از کم کام کے حوالے سے بھی آپ کا ایک کام بے پناہ سراہا جاتا ہے، بلکہ بعض تو اسے
 تحقیقی کارنامہ بھی قرار دیتے ہیں، میری مراد ”جائزہ مخطوطات اردو“ سے ہے۔

● (مسکراتے ہوئے) ہاں، اسے لوگوں نے پسند کیا ہے، کیونکہ یہ اپنی نوعیت کا الگ ہی کام ہے۔
 اس پر میری حوصلہ افزائی کی گئی ہے لیکن یہ بھی کوئی ایسا کام نہیں ہے، کوئی بھی محنت کر سکتا تھا۔
 خواجہ صاحب! آپ نہ کسی ادبی تقریب میں نظر آتے ہیں، کسی مشاعرے میں جاتے ہیں اور نہ
 ٹیلیوژن کے کسی پروگرام میں شرکت ہوتے ہیں۔

● اجی چھوڑیے، کیا رکھا ہے ان تقریبات میں، میرے پاس تو وقت ہی نہیں ہوتا، کیونکہ آدمی کہیں
 جاتا ہے تو آنے جانے میں وقت لگتا ہے، پھر وہاں بیٹھنا پڑتا ہے تو دن تو ضائع ہو گیا اور میں اپنا
 دن کیوں ضائع کروں لیکن میں شادیوں اور جنازوں میں چلا جاتا ہوں، جن تقریبات میں مجھے
 جانا ہوتا ہے، وہاں بہر حال جاتا ہوں۔

● آپ کا کوئی تو حلقہ احباب ہوگا؟

● حلقہ میرا بہت وسیع ہے۔ ایک زمانے میں تو میں ہندوستان بھی جایا کرتا تھا، جبکہ پاکستان میں
 خاص کر لاہور جاتا ہوں لیکن اب تو وہاں بہت سے لوگ ہی نہیں رہے، میں چن چن کر بزرگوں
 سے ملتا تھا، کراچی میں مجنوں گورکھپوری اور اختر حسین رائے پوری سے ضرور ملتا تھا۔ ملنا ملنا بہت
 رہا ہے۔ ہاں، تعداد کم ہے..... یہ اور بات ہے۔

● سلیم احمد اور ابن انشاء سے بھی ملاقاتیں رہیں؟

● ابن انشاء سے تو بہت گہری دوستی رہی۔ ہم نو سال تک آمنے سامنے رہے۔ بعد میں ہم ہر روز
 ٹیلیفون پر بات کرتے تھے، ہاں ان سترہ برسوں میں ملاقاتیں البتہ سترہ بھی نہیں ہوئیں۔ سلیم احمد
 سے البتہ میل جول نہیں رہا، اس کی وجہ یہ تھی کہ میں کسی ایسے شخص سے نہیں ملتا تھا، جس کے ہاں مجمع
 لگا رہتا ہو۔ ہاں، ٹیلیفون پر اکثر بات چیت رہتی تھی، عام زندگی میں تین چار بار ہی ملاقات ہوئی
 ہوگی۔

● جمیل الدین عالی سے؟

● عالی صاحب سے زیادہ تر ملاقاتیں دعوتوں میں ہوتی ہیں، اگر ان کے ہاں دعوت ہو تو میں چلا جاتا

ہوں، میرے ہاں ہو تو وہ میرے ہاں آ جاتے ہیں۔

● خواجہ صاحب، آپ نے مولوی عبدالحق کے ساتھ بھی کام کیا ہے، وہ اپنی ذات میں کیسے شخص تھے۔ میں لاہور گیا تو وہاں ایک صاحب نے کہا کہ مولوی صاحب اردو زبان کے حوالے سے جتنے بھی قد آور ہوں مگر وہ پنجابی زبان اور پنجابیوں کے لیے نہایت تعصب رکھتے تھے، بلکہ انہیں ڈھور ڈنگر کہا کرتے تھے۔ آپ کا کیا مشاہدہ رہا ہے؟

● یہ بات جس نے بھی کہی، جھوٹ اور لغو ہے۔ مولوی صاحب جیسے شخص تھے ان کے ہاں تو اس قسم کی باتوں کی گنجائش ہی نہیں تھی۔ ان کے تو بہترین دوست ہی پنجابی تھے۔ مثلاً ڈاکٹر مظفر الدین قریشی، عبدالقادر، علامہ اقبال وغیرہ۔

● کیا یہ سچ نہیں ہے کہ آپ کی بے پناہ شہرت کی وجہ آپ کی کالم نگاری ہے جبکہ بہ حیثیت محقق آپ کو اتنے ہی لوگ جانتے ہیں جس قدر تحقیق سے وابستہ حلقہ ہے اور وہ کس قدر ہے، اس کا اندازہ آپ کو بھی ہے۔ یہ بتائیے کہ آپ نے کالم نگاری کا آغاز کن محرکات کے تحت کیا؟

● کالم نگاری کا قصہ کچھ یوں ہے کہ میں بہت سی کتابیں پڑھتا تھا تو مجھے افسوس ہوتا تھا کہ ان میں فلاں بات نہیں ہے، یا بہت سے علمی، ادبی مسائل ہوتے تھے۔ جن پر اظہار خیال کرنے کو جی چاہتا تھا۔ اب بہر حال اس کے دو ذریعے تھے کہ یا تو میں سنجیدہ نوع کے کالم لکھنا شروع کر دوں یا پھر یہ انداز (طنز و مزاح کا) اختیار کروں۔ مجھے یہ انداز زیادہ پسند آیا کہ اس میں بات بھی کہہ دی جاتی ہے اور سننے والے کو ناگوار بھی نہیں گزرتی۔ میں نے بعض بہت ہی خراب کتابوں پر بھی کالم لکھے اور ان کے انہی پہلوؤں کو نمایاں کیا تو میرے یہ کالم ایک طرح سے تنقیدی کالم بھی ثابت ہوئے۔

● لیکن بہر حال آپ کے کالموں سے تنازعات تو جنم لیتے تھے اور پھر ایک ہنگامہ برپا ہو جاتا تھا؟
● میں نے کبھی کسی کے بارے میں غلط بات نہیں لکھی۔ یعنی جو بات لکھی ہے، وہ دلائل کے ساتھ لکھی ہے۔ ایسا نہیں ہے کہ کسی کو ستانے کے لیے کوئی بات لکھی ہو، چھیڑ چھاڑ البتہ ہو سکتی ہے، میرے ہاں بہر حال آپ کو کسی کی تضحیک کا پہلو نہیں ملے گا بلکہ شاید آپ کو تعجب ہو کہ لوگ مجھ سے براہ راست رابطہ کرتے اور کہتے کہ خواجہ صاحب آپ خواہ خلاف لکھیے، مگر لکھیے ضرور..... اور بعض لوگ تو اس پر ناراض بھی ہو گئے کہ میں نے ان پر نہیں لکھا اور میرے ایک دوست ہیں نذیر صدیقی، میں نے کوئی بیس کالم ان کے خلاف لکھے مگر وہ کبھی ناراض نہیں ہوئے، میں لفظ خلاف استعمال کر رہا ہوں۔

● کبھی کسی نے برا بھی مانا، کیونکہ آپ کے کالم کی دھار تو بے حد نوکیلی ہوا کرتی تھی، لوگ تلملاتے تو ضرور ہوں گے۔

● زیادہ نہیں، ہاں دو مثالیں ہیں اور جب انہوں نے برامانا تو پھر میں نے کبھی ان پر دوبارہ نہیں لکھا کیونکہ میں کسی کو ناراض کرنے یا آزار پہنچانے کے لیے تو لکھتا ہی نہیں۔

● کالم ”خامہ بگوش“ کے قلمی نام سے لکھنے کی کوئی خاص وجہ؟

● خامہ بگوش کے نام سے کالم نگاری کی وجہ یہ تھی کہ میں کالم نویسی کو تفریح سمجھتا ہوں۔

● تفریح سمجھتے ہیں یا اسے نسبتاً چھوٹا کام سمجھتے ہیں؟

● نہیں نہیں..... محض تفریح۔ بس اللہ اللہ خیر صلا، پھر جناب نام میں رکھا کیا ہے!

● طنز و مزاح تو آپ کا خاصہ ہے، کبھی آپ نے ادبی سطح پر کوئی سنجیدہ کالم بھی لکھا؟

● یہ واقعہ صرف ایک بار پیش آیا جب سلیم احمد انتقال کر گئے تو میں نے ان پر کالم لکھا تھا اور یہ سنجیدہ کالم تھا۔

● یہ بتائیے، زندگی میں کبھی پچھتاوا بھی ہوا؟

● نہیں کبھی نہیں، مجھے اپنے کسی عمل پر پچھتاوا نہیں ہوا اور میں سمجھتا ہوں، میں نے کبھی کوئی کام بغیر

● سوچے کیا ہی نہیں ہے۔ اور بغیر سوچے سمجھے جو کام ہوتے ہیں، آدمی ان ہی پر پچھتاوتا ہے۔

● کوئی شخص جسے آپ دو منٹ بھی برداشت نہ کر سکیں؟

● نام لوں؟..... بہت لوگ ہیں۔ مشاعرے کے شاعر جب شعر سناتے ہیں، میں برداشت نہیں

● کرتا۔ دو منٹ تو بہت زیادہ ہوتے ہیں میں تو دو سیکنڈ برداشت نہیں کرتا۔

● آپ نے زندگی کے کسی حصے میں محبت کی؟

● آپ جو بھی معنی لے لیں، میں نے ویسے ہر معنوں میں محبت کی ہے۔

● عورت سے، کسی لڑکی سے؟

● یہ کوئی عیب تھوڑا ہی ہے، کوئی غیر لڑکی یا عورت جس سے محبت بلکہ عشق و فحور میں مبتلا نہ کرے

● اور معاملات پاکیزہ ہوں تو کیا مضائقہ ہے، مجھے تو اس میں عیب کی کوئی بات نظر نہیں آتی۔

● آپ کی شاعری کے بارے میں اگرچہ جید شعراء کی رائے یہ ہے کہ اگر آپ تحقیق اور ادبی کالم

● نگاری سے غیر متعلق بھی ہوتے تو شاعری ہی وجہ شہرت بن جاتی اور آپ کا شمار عصر حاضر کے اہم

● ترین شعراء میں ہوتا؟

● میری رائے میں میری شاعری قابل ذکر ہی نہیں ہے۔ اور اس کے بارے میں میری کوئی اچھی

● رائے نہیں ہے تاہم میرے اندر کا جو شاعر ہے، وہ مرا نہیں ہے، زندہ ہے۔ لیکن میری مصروفیات

● کے سبب اسے اظہار کار راستہ نہیں ملتا۔ میرا جو ایک مجموعہ شائع ہوا ہے تو اعلیٰ شاعری کے معیار کے

● حوالے سے اس کی کوئی خاص اہمیت نہیں ہے۔ البتہ وہ میرے کچھ ذاتی تجربات ہیں اور محسوسات

● ہیں تو بس ان کے حوالے سے وہ مجھے پسند ہے۔

● کوئی خاص کام جو آپ کرنا چاہتے ہوں؟

● کام تو بہت ہے اور صورت یہ ہے کہ یہ جو کاغذات کا پلندہ آپ دیکھ رہے ہیں، یہ دراصل موصول ہونے والے خطوط ہیں جن کے جوابات دینے ہیں، پھر کئی کتابیں ہیں جو دیکھنی ابھی باقی ہیں یعنی ایڈٹ کرنی ہیں، کئی کی اشاعت باقی ہے، ڈھیروں فائلیں بندھی رکھی ہیں، پرانے شعراء پر کام کرنا ہے، بس میری یہ خواہش ہے کہ کسی طرح یہ سب کام..... اور سب کام ہو جائے۔
(بحوالہ: روزنامہ ”ایکسپریس“ لاہور، ۵ مئی ۲۰۰۵ء)

مشفق خواجہ

مشفق خواجہ کے ادبی و تحریری سنگم میں دو دھارے: شاعری اور تحقیق شروع سے شانہ بہ شانہ رواں تھے۔ بنیادی حیثیت شاعری کی تھی اور ”ابیات“ ان کا اول و آخر شعری مجموعہ۔ لیکن تحقیق کی جانب ان کے مزاج کی لپک نے انہیں شاعری کی شاخ سے اچک لیا اور پھر وہ آخر دم تک لیلیٰ تحقیق کی زلف کے اسیر رہے۔ اور تحقیق ہی ان کی تمام تر پہچان بنی۔

خواجہ صاحب ایک طرح سے کراچی اور کراچی کے باہر ریسرچ طلبہ کے لیے چھتر چھاؤں بنے رہے۔ جو شخص خواہ اس کا ادب کے کسی بھی شعبے سے تعلق ہو لمحے دو لمحے کے لیے اس چھاؤں میں آیا، مستفید و بامراد ہوا اور طمانینت قلب کے ساتھ لوٹا۔

اردو ادب اور بالخصوص تحقیق میں مشفق خواجہ ایک مرکزی و محوری حیثیت رکھتے تھے۔ اس بارے میں دور میں نہیں ہو سکتیں۔ انہیں یہ مان سمان صرف پاکستان ہی میں نہیں پاکستان سے باہر اردو دنیا بہ شمول یورپ و امریکا و عرب ممالک میں بھی حاصل تھا ہندوستان میں اردو کا وسیع و عریض حلقہ ان کی اس بڑائی کو قدر دانی اور قدر افزائی کی نگاہ سے دیکھتا تھا۔ خواجہ صاحب کی تصانیف ”اقبال از احمد دین“، ”غالب اور صفیر بلگرامی“، ”جائزہ مخطوطات اردو“، ”تحقیق نامہ“ وغیرہ کو دنیائے تحقیق میں ایک بلند مقام حاصل ہے۔


خواجہ صاحب کا آخری مثالی ادبی کام ”کلیات یگانہ“ ہے، اس کی تحقیق و تیاری میں انہوں نے عمر عزیز کے تقریباً ڈیڑھ جگ صرف کیے۔ انہوں نے اسے منفرد مقام دلانے اور نوبہ نو مواد سے اس کی گود بھرنے کے لیے پاک و ہند کے ہر ممکنہ ادبی دروازے پر دستک دی۔ اور ”کلیات یگانہ“ کو مکمل کر کے دم لیا۔ سردست خواجہ صاحب کا یہ کام حرف آخر کا درجہ رکھتا ہے۔ اس ضمن میں یہ بات وثوق سے کہی جا سکتی ہے کہ تا حال یگانہ پر اتنا قد آور کام نہیں ہوا۔ اور مستقبل قریب میں اس نوع کے تحقیقی کام کا امکان کم کم نظر آتا ہے۔ یہ واقعی ایک جو کھم کا عمل تھا، جو کھم کا عمل وہی شخص ثابت قدمی سے انجام دے سکتا ہے جس کی قوت ارادی پختہ اور ان تھک ہو، اللہ نے خواجہ صاحب کو یہ قوت وافر عطا کی تھی۔

انفوس کہ خواجہ صاحب اب ہم میں نہیں رہے۔ یہ خانہ خالی ہے فی الوقت ایک ڈھنڈا کی سی کیفیت ہے۔ یوں بھی کوئی جگہ خالی ہوتی ہے تو اس جگہ پر عین میں اس جیسا آدی نہیں آتا، ہر شخص کی ایک اپنی انفرادیت ہوتی ہے خواجہ صاحب حقیقی معنوں میں اپنے گونا گوں محاسن کار کی وجہ سے ایسی ہی ایک

انفرادی سطح رکھتے تھے۔ ان کے غیاب میں اس کی خانہ پری بڑی مشکل سے ہو سکے گی۔ ایسے ہی فرد خاص کے لیے کہا گیا ہے:

ایسا کہاں سے لاؤں کہ تجھ سا کہیں جسے

(اداریہ: قومی زبان، مارچ ۲۰۰۵ء)



مشفق خواجہ، محمد عالم مختار حق کے کتب خانے میں
ڈاکٹر اورنگ زیب عالمگیر، ڈاکٹر وحید قریشی، محمد عالم مختار حق، محبوب عالم کے ساتھ، لاہور، ۳۱ دسمبر ۱۹۹۵ء

چند آہیں، چند آنسو

میری نظر میں مشفق خواجہ کی وفات اکیسویں صدی کا سب سے بڑا ادبی سانحہ ہے۔ وجہ یہ کہ مشفق خواجہ صرف ادیب، محقق، نقاد، شاعر، کالم نگار اور دانشور ہی نہیں، وہ اپنی ذات میں ایک ایسی انجمن تھے جن سے گزشتہ چار عشروں کے دوران صد ہا ادیبوں نے بلا واسطہ اور بالواسطہ استفادہ کیا۔ وہ اپنے وجود میں ایک مجسم انسائیکلو پیڈیا تھے جن کے دماغ کا معلومات کا خزانہ بے دریغ تقسیم ہوتا رہا۔ وہ بظاہر ”خانہ نشین“ شخصیت تھے لیکن ان کا رابطہ پوری دنیا کے اردو ادیبوں سے تھا اور ادبی دنیا کے تمام گوشوں سے لمحے لمحے کی خبریں ان تک پہنچتی رہتی تھیں اور وہ اردو ادب کی سب سے باخبر اور فعال شخصیت شمار ہوتے تھے۔

۲۱ فروری ۲۰۰۵ء کی شب کو کراچی کے ایک ہسپتال میں انہوں نے زندگی کا آخری سانس لیا تو اس کے ساتھ ہی اردو ادب کا ایک آفتاب غروب ہو گیا جو مثال خورشید اب کبھی طلوع نہیں ہو گا لیکن اردو ادب کی دنیا اپنی محرومی پر ہمیشہ ماتم کناں رہے گی۔

مشفق خواجہ کا تعلق لاہور کے اس علمی خاندان سے تھا جس کے ایک فرد جلیل مشفق خواجہ کے والد گرامی خواجہ عبدالوحید تھے۔ وہ اکاؤنٹنٹ جنرل پنجاب لاہور میں آزادی سے پہلے ایک اعلیٰ عہدے پر فائز تھے۔ دفتری اوقات کے بعد ان کا تمام وقت اسلامیات، اقبالیات اور جدوجہد پاکستان کی سرگرمیوں کے لیے وقف تھا اور وہ ایک رسالہ جس کا نام ”مسلم آؤٹ لک“ تھا، بھی نکالتے تھے۔ اس خاندان کے ایک رکن مولوی احمد دین نے علامہ اقبال کی زندگی میں اعلیٰ پائے کی پہلی تنقیدی کتاب لکھی تھی۔ اس خاندان کی ایک اور نامور شخصیت خواجہ عبدالرشید تھے۔ انہوں نے فوج سے ریٹائرمنٹ کے بعد اپنی زندگی مسلمانوں کی بہبود تعلیم کے لیے وقف کر دی تھی اور اپنی وفات تک دیال سنگھ لاہور کے ”ٹرنٹی“ رہے۔

مشفق خواجہ جن کا اصلی نام خواجہ عبدالحق تھا، ۱۹ دسمبر ۱۹۳۵ء کو لاہور میں پیدا ہوئے، میٹرک کا امتحان ۱۹۵۲ء میں پاس کرنے کے بعد ۱۹۵۸ء میں کراچی یونیورسٹی سے ایم اے کی ڈگری لی اور ابن انشاء کے ساتھ مل کر کراچی یونیورسٹی کا پہلا ”میگزین“ نکالا۔ تعلیم کے آخری دور میں ہی ان کی ادبی صلاحیتوں کو بابائے اردو مولوی عبدالحق نے پہچان لیا اور وہ انہیں ۱۹۵۷ء میں انجمن ترقی اردو میں اپنے معاون کے طور پر لے آئے، جہاں انہوں نے ۱۹۷۳ء تک خدمات انجام دیں۔ میرا قیاس ہے کہ مولوی عبدالحق اور انجمن کے ساتھ وابستگی کے دور میں ہی مشفق خواجہ تحقیق ادب کی طرف ملتفت ہو گئے تھے۔ اس دور میں انہوں

نے رسالہ ”اردو“ کی ادارت کے علاوہ ماہنامہ ”قومی زبان“ کی تدوین کے فرائض بھی انجام دیے۔ انہوں نے سعادت خان ناصر کا ”تذکرہ خوش معرکہ زیبا“ دو جلدوں میں ایڈٹ کیا اور اس کے انکشاف انگیز حواشی لکھے۔ ۱۹۷۸ء میں ان کی شاعری کا مجموعہ ”ابیات“ کے عنوان سے شائع ہوا۔ یونیسکو کے تحت انہوں نے ”جائزہ مخطوطات اردو“ کے نام سے ۱۲۳۸ صفحات پر مشتمل ”سروے“ پیش کیا جو اب تحقیقی منصوبوں کے لیے بہترین معاون کتاب شمار ہوتی ہے۔ مولوی احمد دین کی کتاب علامہ اقبال کی زندگی میں زیور طبع سے آراستہ تو ہو گئی تھی لیکن بوجہ اس کی اشاعت روک لی گئی تھی اور اس کے تمام نسخے ضائع کر دیے گئے تھے۔ مشفق خواجہ نے اس نادر تاریخی کتاب کو بازیافت کیا اور اسے اپنے مقدمے اور حواشی کے ساتھ ۱۹۷۹ء میں شائع کیا۔ ان کا ایک اور تحقیقی کارنامہ ”غالب اور صغیر بلگرامی“ ہے، جو ۱۹۸۱ء میں منظر عام پر آیا۔ ان کے چند تحقیقی مضامین ”تحقیق نامہ“ کے عنوان سے ڈاکٹر وحید قریشی نے ۱۹۹۲ء میں مغربی پاکستان اردو اکادمی سے شائع کئے۔ انجمن ترقی اردو سے فراغت حاصل کرنے کے بعد وہ یگانہ چنگیزی کے دیوان اور ان کے حالات حیات کی ترتیب و تدوین میں مصروف ہو گئے۔ ان کی یہ کتاب ۲۰۰۳ء میں اکادمی بازیافت کراچی سے شائع ہوئی۔ مشفق خواجہ کو نادر و نایاب کتابوں کے علاوہ نئی اور تازہ کتابیں جمع کرنے کا بھی شوق تھا۔

مجھے ان کے کتب خانے میں موجود کتابوں اور مخطوطات کی تعداد کا صحیح اندازہ تو نہیں ہے۔ (سرفراز سید پچاس ہزار بتاتے ہیں) لیکن اسے دنیا میں اردو کا سب سے بڑا نجی ذخیرہ کتب قرار دیا جاسکتا ہے۔ مشفق خواجہ کے کردار کی خوبی یہ تھی کہ وہ کتاب خرید کر پڑھتے اور اسے اپنے کتب خانے میں محفوظ کر لیتے۔ ہندوستان اور پاکستان کے اعلیٰ ناشرین کو انہوں نے ہدایت کر رکھی تھی کہ جب بھی نئی کتاب شائع کریں، انہیں وی پی پی سے بھیج دیں۔ وہ ادبی رسائل بھی سالانہ چندہ بھیج کو منگواتے تھے۔ ان کے کتب خانے سے ایم اے، ایم فل اور پی ایچ ڈی کے مقالہ نگار بے دریغ استفادہ کرتے تھے۔ حتیٰ کہ کراچی سے باہر کے طلبہ کو مواد کی ضرورت پڑتی تو خواجہ صاحب انہیں اپنے خرچ پر ”فوٹو کاپیاں“ بھجواتے اور ان کے ادبی مسائل حل کرنے میں خط و کتابت کے ذریعے معاونت کرتے۔

”تخلیقی ادب“ کے نام سے مشفق خواجہ نے ایک کتابی سلسلہ شروع کیا جس کے صرف پانچ شمارے شائع ہوئے اور ادبی صحافت میں عہد ساز اور بے مثال تسلیم کیے گئے، انہوں نے ”مکتبہ اسلوب“ کے نام سے اپنا ایک اشاعتی ادارہ بھی قائم کیا اور بالعموم ایسی کتابیں شائع کیں جنہیں کوئی پیشہ ور نفع پرست ناشر چھاپنے کے لیے تیار نہیں تھا، دنیا میں جہاں کہیں بھی اردو بولی جاتی ہے وہاں مشفق خواجہ کا حلقہ احباب موجود ہے۔ اہم بات یہ کہ ملک کے تمام سرکاری ادبی ادارے اور اکادمیاں خواجہ صاحب کی مشاورت سے اپنا ادبی ایجنڈا تیار کرتیں اور انہیں کی معاونت سے اس کی تکمیل کرتے رہے۔ ان کی تمام زندگی اردو کی خدمت میں گزری لیکن خوبی کی بات یہ ہے کہ انہوں نے نام و نمود سے سختی سے گریز کیا اور

ادبی صحافت میں داخل ہوئے تو اپنے کالم ”سخن در سخن“ کے لیے ”خامہ بگوش“ کا قلمی نام استعمال کیا۔ کراچی میں غالب لاہیری ایک عرصے سے ان کی نگرانی میں چل رہی تھی۔ اس لاہیری کے ترجمان رسالہ ”غالب“ کی اشاعت کا اہتمام بھی مشفق خواجہ ہی کرتے تھے۔

کالم ”سخن در سخن“ روزنامہ جسارت کراچی کے ہفتہ وار ادبی ایڈیشن میں جاری کیا گیا تھا، اس کا موضوع ادب اور ادیب کتاب اور مصنف تھا اور اس کا اسلوب تحریر ”سخن گسترانہ“ تھا جس میں کڑی تنقید، تیکھا طنز اور کڑوا مزاح ہی نہیں تحسین کا زاویہ بھی شامل تھا۔ لیکن عالم یہ تھا کہ مشفق خواجہ جس مصنف پر کالم لکھتے وہ پورے برصغیر میں معروف تو ہو جاتا لیکن طنز کا وار نہ سہہ سکتا تو منہ چھپاتا پھرتا لیکن نئی کتاب شائع ہوتی تو پھر کالم لکھنے کی درخواست لے کر حاضر ہو جاتا۔ چند کالموں کی اشاعت کے بعد ہی اس کالم کی شہرت دور دور تک پہنچ گئی اور اسے پاکستان کے علاوہ بھارت کے متعدد روزناموں اور رسائل میں بھی مکرر شائع کیا جانے لگا۔

مظفر علی سید نے جسے ”تصنیف کو ریزہ ریزہ کرنے“ کا عمل قرار دیا ہے وہ درحقیقت مشفق خواجہ کی بے لاگ تنقید کا زاویہ لطیف ہے جو باذوق قاری کی مسرت و بہجت کو کروٹ دیتا ہے۔ چند مثالیں حسب ذیل ہیں۔

”انیس تاگی ادب کے جس بلند مقام پر فائز ہیں، اس کا اندازہ ان کی کتابوں سے نہیں باتوں سے ہوتا ہے۔ اپنی کتابیں وہ خود چھاپتے ہیں، اس لیے وہ انہیں کے پاس رہتی ہیں لیکن باتیں خوشبو کی طرح عام ہو جاتی ہیں کیونکہ یہ اخبارات میں چھپتی ہیں۔“

”سحر انصاری نئے لکھنے والوں کی حوصلہ افزائی اور پرانے پاپیوں کی دلجوئی نہایت عمدگی سے کرتے ہیں۔ جس ادیب کی تقریب میں جاتے ہیں، اس کے عظیم ہونے میں کوئی کسر رہ جاتی ہے تو اسے تقریر یا مقالے سے پر کر دیتے ہیں۔ اس کے برعکس وہ جس تقریب میں شریک نہ ہوں وہ تقریب..... تقریب رسوائی بن جاتی ہے۔“

بھات کے ممتاز نقاد شمیم حنفی کی رائے میں..... ”سخن در سخن“ کی تحریریں طنز و مزاح کے طوفانی لحوں میں بھی متین اور سنجیدہ دکھائی دیتی ہیں۔ یہ تحریریں ہمیں اپنے ادبی معاشرے کے موسم، مزاج اور درجہ حرارت میں اتار چڑھاؤ کی خبر بھی دیتی ہیں۔

یہ کیفیت مندرجہ ذیل چند جملوں میں دیکھی جاسکتی ہے۔

”وہ جب کسی اخبار میں لکھنا چھوڑ دیتے ہیں تو اخبار کی اشاعت بڑھ جاتی ہے۔“

”ایسا شاعر صدیوں میں پیدا ہوتا ہے جو پتلون اور ٹماٹر کو شعر بنا دے۔“

(بحوالہ: روزنامہ ”نوائے وقت“، ۲۵، فروری ۲۰۰۵ء)

محقق اور صاحب طرز ادیب..... مشفق خواجہ

مشفق خواجہ ایک ممتاز محقق، صاحب نظر نقاد، بے باک کالم نگار، دانشور، شاعر اور مترجم تھے۔ انہوں نے اپنی علمی زندگی کا زیادہ تر حصہ تحقیق کے تپتے ہوئے صحراؤں میں بسر کیا۔ انہوں نے ”جائزہ مخطوطات اردو“ لکھ کر اردو ادب کے نقادوں اور محققین کے لیے کمال کی سہولت مہیا کر دی۔ نیز یگانہ چنگیزی کی کلیات کی تدوین اور ”غالب اور صفیر بلگرامی“ پر کام کر کے اپنی تحقیق کا سکہ منوایا۔ لیکن عوام میں ان کی شہرت ان کے شگفتہ ادبی کالموں کی وجہ سے ہوئی جو وہ خامہ بگوش کے قلمی نام سے روزنامہ ”جسارت“ اور ہفت روزہ ”تکبیر“ میں لکھتے رہے۔ اس سے ان کی دھوم مچ گئی۔ یہ کالم طنز و مزاح کا ایک نہایت عمدہ نمونہ ہیں۔ ان میں عام طور پر مختلف کتابوں پر تبصرہ ہوتا لیکن اس طرح کہ ادب کی بات نسبتاً کم ہوتی اور زیادہ تر بیچارہ ادیب ان کے قلم کا ہدف ہوتا۔ اسلوب ان کا ایسا تھا کہ ایک دو طنزیہ فقرے ہی میں ادیب اتنا گھائل ہو جاتا کہ اس کے زخم عمر بھر مندمل نہ ہوتے۔ وہ اپنے کالموں میں ایک صاحب طرز نقاد کا رول بھی ادا کرتے تھے اور ایک دو پیرا گراف میں کسی بھی ادیب نقاد اور شاعر کی نگارشات کا تجزیہ کر ڈالتے۔ وہ ایک شاعر بھی تھے اور ان کی بعض مسلسل غزلیں ان کی شاعرانہ صلاحیت کی خبر دیتی ہیں۔ ان کو مخطوطے، خطوط، کتابیں اور رسالے جمع کرنے کا جنون تھا۔ اردو زبان کے لحاظ سے ان کا کتب خانہ دنیا بھر میں سب سے بڑا نجی ذخیرہ کتب ہے۔ اس میں پچاس ہزار کے قریب کتابیں وغیرہ ہیں۔ وہ تحقیق کے لیے اسکالرز کو اپنی لائبریری کی سہولتیں فراہم کرنے میں بڑے دریا دل واقع ہوئے تھے اور ان کی مدد کے لیے ہر دم تیار رہتے تھے۔ وہ شگفتہ مزاج، حاضر جواب اور بذلہ سنج تھے۔ اپنی معلومات کے لحاظ سے وہ اردو ادب کا چلتا پھرتا انسائیکلو پیڈیا تھے۔ انہیں فوٹو گرافی کا بھی بے حد شوق تھا۔

ایک اعلیٰ پایہ کے محقق ہونے کے باوجود مشفق خواجہ بے حد شگفتہ بیان تھے۔ عطاء الحق قاسمی لکھتے ہیں کہ ان کی شگفتہ بیانی کا یہ عالم تھا کہ ایک دن میں نے ان سے پوچھا کہ دوزخ مذکر ہے یا مونث؟ تو بولے۔ ”میرا خیال ہے، مونث ہے کیونکہ لوگ اس کے عذاب سے واقف ہوتے ہوئے بھی اس کے حصول میں لگے رہتے ہیں۔“

ایک محفل میں کسی نے پوچھا۔ ”ہندوستان کے اردو ادب پر بعض ”چندوں“ کا غلبہ ہے جیسے پروفیسر گوپی چند، پروفیسر گیان چند اور پروفیسر حکیم چند“..... مشفق خواجہ نے فوراً کہا۔ ”مگر جناب یہی تو معدودے چند ہیں۔“

وہ ”خامہ بگوش“ کے نام سے کالم لکھتے رہے، ان کے انتخاب کے تین مجموعے شائع ہو چکے ہیں۔ ایک دفعہ انہوں نے ایک شاعر کی کتاب پر تبصرہ کرتے ہوئے لکھا کہ ”اس کتاب میں ایک سو دس گرام کا کاغذ استعمال کیا گیا ہے جبکہ شاعری صرف دس گرام کی ہے۔“

اپنے ایک کالم میں لکھتے ہیں کہ میرے استفسار پر نظیر صدیقی نے بتایا کہ اقبال اور رادھا کرشن کے موضوع پر انگریزی میں ان کی کتاب دہلی سے شائع ہوئی ہے۔ لیکن چونکہ کتاب انگریزی میں ہے آپ کے سر سے گزر جائے گی۔ میں نے کہا کہ آپ کی اردو کی کتابیں بھی ایسی ہی ہوتی ہیں۔

مظہر امام کے بارے میں لکھتے ہیں کہ وہ منکسر المزاج اتنے ہیں کہ اپنی تحریروں سے اپنا علم کبھی ظاہر نہیں ہونے دیتے۔

جمیل الدین عالی کے بارے میں لکھتے ہیں۔ ”عالی کے نغمے بچے بچے کی زبان پر تھے اور آخری زمانے میں تو صرف بچوں ہی کی زبان پر رہ گئے تھے۔“

۱۹۹۶ء کے ”جنگ“ لندن کے ادبی صفحے کے بارے میں لکھتے ہیں۔ ”ہم اسے بہت ذوق و شوق سے پڑھتے ہیں اس سے یہ فائدہ ہوا ہے کہ پہلے ہم خالی بیٹھ کر وقت ضائع کرتے تھے اب یہی کام ہم مطالعے کے ذریعے انجام دے لیتے ہیں۔“

ساقی فاروقی کے بارے میں لکھتے ہیں۔ ”ساقی نے فحش شاعری کرنے والوں کی فہرست میں آتش لکھنوی کا نام بھی شامل کر دیا ہے۔ اس غریب کی صوفیانہ شاعری کا فحاشی سے کیا تعلق؟ یہ تو ویسی ہی بات ہے جیسے شائستہ اور مہذب لکھنے والوں کی فہرست میں خود ساقی فاروقی کا نام شامل کر دیا جائے۔“

ایک کالم میں لکھتے ہیں۔ ”اگر گرامر کی پابندیوں کو توڑنے سے شاعری بامعنی ہو سکتی تو انیس ناگی موجودہ دور کا سب سے بڑا شاعر ہوتا۔“

نارنگ ساقی کی کتاب پر دیباچے میں لکھتے ہیں۔ ”کسی کتاب پر دیباچہ لکھنا اس کتاب کے لکھنے سے زیادہ مشکل کام ہے۔ ہمارے اس جملے کا یہ مطلب نہ لیا جائے کہ کتاب لکھنا بھی مشکل کام ہے اگر یہ کام مشکل ہوتا تو ڈاکٹر عبادت بریلوی ۸۵ کتابوں کے اور ڈاکٹر محمد حسن ۴۲ کتابوں کے مصنف نہ ہوتے۔ اسی کالم میں لکھتے ہیں کہ یہ دیباچہ ڈاکٹر خلیق انجم کی اس دھمکی کے پیش نظر لکھا گیا کہ آپ نے دیباچہ نہ لکھا تو میں خود لکھ کر آپ کے نام سے کتاب میں شامل کر دوں گا۔“ ہم نے سوچا کہ اگر ڈاکٹر صاحب نے ہمارے نام سے بھی ویسی ہی کوئی تحریر لکھ دی جیسی تحریریں وہ عموماً اپنے نام سے چھپواتے رہتے ہیں تو پھر ہم کسی کو منہ دکھانے تو کیا آئینہ دیکھنے کے بھی لائق نہیں رہیں گے۔

محسن بھوپالی کی شاعری پر یوں تبصرہ کرتے ہیں۔ ”محسن بھوپالی سے ہم دو وجوہ سے بے حد شرمندہ ہیں۔ پہلی وجہ یہ ہے کہ انہوں نے نہایت محبت سے اپنی دونی کتابیں ارسال فرمائیں اور ہم نے کالم لکھنے میں ناصبی تاخیر کر دی۔ شرمندگی کی دوسری وجہ یہ ہے کہ ہم نے دونوں کتابیں پڑھ لی ہیں۔“

عبدالعزیز خالد پر کالم لکھتے ہوئے انہوں نے انیس ناگی کے حوالے سے یہ لطیفہ لکھا ہے۔ ”ریل کے سفر کے دوران دو مسافر گفتگو کر رہے تھے۔ ایک نے کہا۔ ”عبدالعزیز خالد کے شعر کسی کو یاد نہیں رہتے، اگر آپ ان کے پانچ شعر سنا دیں تو میں پچاس روپے انعام دوں گا۔ دوسرے نے فوراً خالد کے پانچ شعر سنا دیے، پہلا بہت متعجب ہوا۔ اس نے جیب سے پچاس روپے کا نوٹ نکالا اور شرط جیتنے والے کے حوالے کرتے ہوئے کہا۔ ”اپنا تعارف تو کرائیے۔“ شرط جیتنے والے نے نوٹ اپنی جیب میں رکھتے ہوئے کہا۔ ”میں ہی تو عبدالعزیز خالد ہوں۔“

مشفق خواجہ کبھی کبھی کسی مصنف کی تعریف بھی کر دیتے ہیں۔ چنانچہ مجتبیٰ حسین کے بارے میں لکھتے ہیں۔ ”ان کے تجربات و مشاہدات میں تنوع بھی ہے اور وسعت بھی۔ انہوں نے طنز کی گہرائی اپنے بھائی ابراہیم جلیس سے اور اسلوب کی چاشنی اپنے بڑے بھائی کے جگری دوست ابن انشاء سے لی ہیں۔ مزاح میں وہ کسی کے مقلد نہیں۔ اس سلسلے میں ان کی طباعی اپنی مثال آپ ہے۔ ان کے اسلوب کی دلکشی (ہمیشہ) قائم رہتی ہے۔ عطاء الحق قاسمی اور امجد اسلام امجد سے ان کے تعلقات بہت خوشگوار تھے۔ اپنے ایک کالم میں ان کی نئی کتابوں کی خوب تعریف کی ہے۔ لیکن اس کے ساتھ ساتھ ان کے بارے میں مزاحیہ انداز میں یوں لکھتے ہیں۔

”دونوں ایک ہی کالج میں استاد ہیں اور کالج بھی ایسا جس کے بیشتر طالب علم ہر سال پولیس مقابلے میں مارے جاتے ہیں۔ اس سے اندازہ کیا جاسکتا ہے کہ ان دونوں کی علمی خدمات کتنی واقع ہیں۔“

ایک ٹی وی پروگرام میں کشورناہید نے انتظار حسین سے کہا۔ ”علم کے معاملے میں میری آپ کی لڑائی نہیں ہے۔ اس پر مشفق خواجہ لکھتے ہیں۔ ”محترمہ نے یہ بڑی عارفانہ بات کہی ہے۔ لڑتے ہم اسی وقت ہیں جب کسی چیز کے کھوجانے کا خوف ہو یا کسی چیز کے ہاتھ آنے کی توقع ہو جو چیز موجود ہی نہ ہو اس کے لیے لڑنا بیکار ہے۔“ اس طرح وہ دونوں کو متاع علم سے محروم قرار دے گئے۔ اگر کسی کتاب میں تحقیق و تاریخ کی غلطی ہوتی تو مشفق خواجہ ضرور اس کی تصحیح کر دیتے چنانچہ احمد بشیر کے اس دعویٰ پر کہ انہوں نے مولانا حسرت موہانی سے جو انٹرویو لیا تھا اس سے انٹرویو لینے کی روایت کا آغاز ہوتا ہے۔ وہ لکھتے ہیں کہ اردو میں پہلا انٹرویو نواب معظم زمانی بیگم کا تھا جو جولائی ۱۹۳۸ء میں پروفیسر حمید احمد خان نے لیا تھا اور اسی زمانے میں شائع بھی ہوا تھا۔ اس طرح کے پہلے خاکہ نگار مرزا فرحت اللہ بیگ ہیں نہ کہ احمد بشیر۔ انیس ناگی کے رسالے میں ظفر اقبال کی نئی طرز کی ایک غزل شائع ہوئی جس کا مطلع یہ تھا۔

جو آن کے ہمسایے میں رہیں گا

تحقیق کہ وہ خود ہی خسارے میں رہیں گا

اس پر اپنے ہمزاد استاد لاغر مراد آبادی کے حوالے سے لکھتے ہیں۔

تاگی نے جو چھاپیں ظفر اقبال کی غزلاں

جو ان کو پڑھیں گا، خسارے میں رہیں گا

ان کے تنقیدی تاثرات کے لیے ان کا ایک کالم ملاحظہ ہوا۔ ”الطاف گوہر کے اسلوب میں نہ تو مختار مسعود کے اسلوب کی سی جادوگری ہے جو تصنع طمع اور آورد سے مرکب ہے اور نہ قدرت اللہ شہاب کی افسانہ و افسوں سے بھرپور سادگی ہے جو اپنی جانب فوراً متوجہ کر لیتی ہے لیکن قاری کے ذہن پر کوئی دیر پا اثر نہیں چھوڑتی۔ الطاف گوہر کا ذخیرہ الفاظ کچھ زیادہ وسیع نہیں ہے۔ لیکن اس کے باوجود ہر طرح کے خیالات کے اظہار پر قادر ہیں۔ وہ جو بات کہنا چاہتے ہیں نہایت وضاحت سے کہہ دیتے ہیں۔

الطاف گوہر کے اسلوب کی الگ سے کوئی شناخت نہیں جیسے محمد حسین آزاد یا ابوالکلام آزاد کا اسلوب لیکن ہم اسے اردو کے بنیادی اسالیب میں شمار کر سکتے ہیں۔ جیسے مولوی عبدالحق یا ڈاکٹر عابد حسین کا اسلوب۔ آپ نے دیکھا کہ چند سطور ہی میں انہوں نے بڑے موثر طریقہ سے اپنا دائرہ تنقید کتنے مصنفین تک پھیلا دیا۔

ایں سعادت بزور بازو نیست..... تا نہ بخشد خدائے بخشندہ

فراق گورکھپوری پر ڈاکٹر نواز علی کی کتاب پر کالم لکھتے ہوئے نہ صرف فراق کی شخصیت بلکہ نوازش کی صلاحیتوں پر بھی جامع تبصرہ کر گئے ہیں۔ اور اس کالم کو پڑھ کر یہ احساس ہوتا ہے کہ اس موضوع پر انہوں نے کوئی اہم بات چھوڑی نہیں۔

مجتبیٰ حسین لکھتے ہیں کہ مشاق احمد یوسفی بھی خواجہ صاحب کے اتنے قائل اور قاتل نظر آئے کہ ان کے بعض فقروں پر سب کے سامنے اور علی الاعلان مسکراتے ہوئے پائے گئے۔

مشفق خواجہ ہندوستان گئے تو مجتبیٰ حسین سے کہنے لگے۔ ”میں نے اپنا تحقیقی کام کیا، تنقیدی مضامین لکھے۔ شعر کہے لیکن یہاں کوئی ان کا ذکر نہیں کرتا۔ ہر جگہ میرے فرضی نام ”خامہ گوش“ سے لکھے ہوئے کالموں کا ذکر ہوتا ہے میں تو اس نتیجہ پر پہنچا ہوں کہ مجھے اب صرف مزاح نگاری کرنی چاہیے۔

وہ چین سمو کر تھے، صبح شروع ہوتے اور رات گئے تک سگریٹ پیتے رہتے۔

مشفق خواجہ کے آباؤ اجداد کشمیر سے لاہور آئے اور یہیں مستقل سکونت اختیار کر لی۔ ان کے والد خواجہ عبدالوحید کو نہ صرف اردو، فارسی، عربی اور انگریزی پر عبور حاصل تھا بلکہ ان زبانوں کے ادب اور کئی ایک علوم پر ان کی گہری نظر تھی۔ ۱۹۰۵ء سے ۱۹۱۸ء تک مشفق خواجہ کے دادا کریم بخش کے گھر ادبی محفلیں ہوتی تھیں جن میں علامہ اقبال اور اس عہد کی بہت سی علمی اور ادبی شخصیتیں شریک ہوتیں۔

مشفق خواجہ ۹ دسمبر ۱۹۳۵ء کو لاہور میں پیدا ہوئے۔ ان کا اصلی نام خواجہ عبدالحق تھا۔ وہ چوتھی یا پانچویں جماعت میں تھے کہ ان کے والد کا کراچی تبادلہ ہو گیا۔ مشفق خواجہ نے کراچی ہی سے میٹرک کا امتحان پاس کر کے اسلامیہ کالج کراچی میں داخلہ لیا۔ کراچی یونیورسٹی سے ۱۹۵۷ء میں بی اے آنرز اور

ایک سال بعد ایم اے کیا۔ علم و ادب کی روایت مشفق خواجہ کو ورثے میں ملی۔ گھر کا ماحول کچھ ایسا تھا کہ انہیں کم عمری ہی سے مطالعہ کا شوق پیدا ہو گیا۔ خلیق انجم لکھتے ہیں اور مشفق خواجہ نے طاہر مسعود کو ایک انٹرویو میں بتایا کہ وہ آنرز کرنے کے دوران، مطالعہ کے لیے اکثر انجمن ترقی اردو کی لائبریری میں جاتے تھے۔ وہاں ان کی ملاقاتیں مولوی عبدالحق سے ہونے لگیں، ان کی ذہانت اور علمی ذوق سے متاثر ہو کر اور ابن انشاء کے توسط سے، جن کے مولوی صاحب سے گہرے مراسم تھے، مولوی صاحب نے ان کو ۱۹۵۷ء کے شروع میں انجمن کے جریدے ”قومی زبان“ کا اعزازی مدیر مقرر کر دیا۔ کچھ مدت بعد وہ انجمن کے رسالے ”اردو“ کے بھی ایڈیٹر ہو گئے۔ ۱۹۵۸ء میں جب خواجہ صاحب نے ایم اے کا امتحان پاس کر لیا تو مولوی صاحب نے انہیں ”قاموس الکتب“ کا مدیر بھی مقرر کر دیا اور انجمن کے شعبہ تحقیق اور مطبوعات کی نگرانی بھی انہیں سونپ دی اور اس طرح وہ انجمن کے باقاعدہ عملے میں شامل ہو گئے۔ یہ وہ زمانہ تھا جب انجمن میں بہت کم لوگ ملازم تھے اور علمی شعبے میں تو مولوی صاحب کے علاوہ شاید اور کوئی تھا ہی نہیں۔ خواجہ صاحب نے ۱۹۵۷ء سے ۱۹۷۳ء تک انجمن ترقی اردو میں کام کیا اور پھر ملازمت چھوڑ کر خود کو مکمل طور پر علمی و ادبی کاموں کے لیے وقف کر دیا۔ انجمن ترقی اردو میں خواجہ صاحب کو ”نعت کبیر“ کی تیاری میں مولوی عبدالحق کے ساتھ کام کرنے کا موقع ملا جس سے انہیں اردو زبان پر قدرت حاصل کرنے میں بڑی مدد ملی۔ بنیادی مسودہ تیار ہو چکا تھا۔ الفاظ کے جو کارڈ بنائے گئے تھے وہ خواجہ صاحب پڑھتے جاتے اور مولوی صاحب مسودے میں ان کا اندراج کرتے جاتے۔ اس طریق کار سے خواجہ صاحب نے بہت کچھ سیکھا۔ مشفق خواجہ نے بتایا کہ ان دنوں مولوی عبدالحق صاحب کی عمر نوے (۹۰) سال یا اس سے کچھ کم ہوگی۔ وہ صبح آ کر لائبریری میں بیٹھ جاتے اور ایک بجے دوپہر تک مسلسل کام کرتے رہتے۔ یہ کام بعض اوقات تین چار گھنٹے تک جاری رہتا۔ میں تھک جاتا مگر مولوی صاحب نہیں تھکتے تھے۔ میں نے دیکھا کہ ایک نوے سال کا بوڑھا ایک ایسی کتاب پر کام کر رہا ہے جس کو اپنی زندگی میں مکمل کرنا اس کے لیے ممکن ہی نہیں۔ ان کی شخصیت کے اس پہلو کو میں آج تک نہیں بھولا۔

مشفق خواجہ صاحب کی شادی ۱۹۶۳ء میں آمنہ صدیقی سے ہوئی۔ آمنہ صاحبہ لکھنؤ کی رہنے والی

ہیں۔

خواجہ صاحب کی بہنہ مثال صلاحیت قابل داد ہے کہ کبھی لکھنؤ گئے بغیر صرف اپنی بہوی کے تعاون سے انہوں نے اپنا لب و لہجہ اور انداز گفتگو بالکل لکھنؤ والوں کا بنا لیا۔ مشفق خواجہ نے آمنہ جلد ابن انشاء کے بارے میں لکھا ہے کہ وہ جب بولتے تھے تو پنجابی معنوم ہونے تھے لیکن جب لکھتے تو لکھنؤ کی وہی وانوں کے بھی کان کاٹتے تھے۔ مجتبیٰ حسین کہتے ہیں کہ خواجہ صاحب نہ صرف لکھنے بلکہ بولنے میں بھی لکھنؤ اور دہلی لکھنؤ والوں کے کان کاٹتے تھے۔

۱۸۳۸ء میں سعادت خاں ناصر نے ایک تذکرہ ”خوش معرکہ زیبا“ کے نام سے لکھا تھا۔ مشفق

خواجه نے مفصل مقدمے اور جوشی کے ساتھ اس تذکرے کا تنقیدی ایڈیشن مرتب کیا ہے۔ اس تذکرے کی پہلی جلد ۱۹۷۰ء میں اور دوسری ۱۹۷۱ء میں شائع ہوئی۔

یہاں ہم ایک دلچسپ واقعہ بھی بیان کرتے چلیں۔ ۱۹۷۲ء میں ریاض الحسن لکھتے ہیں کہ کوئی چالیس سال پہلے حکیم یوسف حسن کے مشہور رسالے ”نیرنگ خیال“ لاہور میں ایک مضمون حسب ذیل شعر کی سرخی کے ساتھ شائع ہوا تھا۔

تیز رکھو سر ہر خار کو اے دشت جنوں

شاید آ جائے کوئی آبلہ پا میرے بعد

مضمون نگار نے اس شعر کو نقل کر کے اس بات کا پتہ چلانے کی بہت کوشش کی یہ شعر کس کا ہے مگر کامیابی نہ ہوئی۔ میر تقی میر کا رنگ اس شعر سے بالکل ملتا نہیں۔ امیر مینائی پر ان کو کچھ شبہہ گزرا اور انہوں نے امیر مینائی کے تمام دیوان کھنگال ڈالے۔ مگر یہ شعر ان میں کہیں نہ ملا۔ ۱۹۷۱ء میں مشفق خواجه کا مرتب کردہ تذکرہ ”خوش معرکہ زیبا“ مجلس ترقی اردو ادب لاہور کی طرف سے شائع ہوا تو ریاض الحسن نے دیکھا کہ اس میں مرزا محمد تقی خاں ہوس کا مع ان کے نمونہ کلام کے ذکر ہے اور ان کی غزل کے تین شعر درج ہیں، جن میں پہلا شعر یہ ہے۔

تیز رکھو سر ہر خار کو اے دشت جنوں

شاید آنکے کوئی آبلہ پا میرے بعد

”آجائے“ کی جگہ ”آنکے“ ہے۔ گویا اس شعر کی تحقیق کا مسئلہ ”تذکرہ خوش معرکہ زیبا“ سے حل ہو گیا۔

مشفق خواجه کا اعلیٰ ترین تحقیقی کام اور ادبی کارنامہ ان کی کتاب ”جائزہ مخطوطات اردو“ ہے۔ یہ اردو میں اپنی نوعیت کا پہلا کام ہے۔ ۱۹۷۳ء میں انہوں نے تمام کتب خانوں میں محفوظ قلمی نسخوں کی وضاحتی فہرست تیار کرنے کا منصوبہ بنایا۔ یہ کام دس جلدوں میں شائع ہونا تھا۔ ۱۲۳۸ صفحات پر مشتمل پہلی جلد ۱۹۷۹ء میں مرکزی اردو بورڈ، لاہور سے شائع ہوئی۔ خلیق انجم لکھتے ہیں۔ اس میں شامل ہر مخطوطے کے بارے میں رسائل کے ساتھ بتایا گیا ہے کہ وہ اہم ہے یا غیر اہم۔ نیز اس مخطوطے کے بارے میں نئے دنیا کی کس کس لائبریری میں موجود ہیں۔ ان نسخوں کی خصوصیات بھی بتائی گئی ہیں۔ اگر وہ مخطوطہ چھپ چکا ہے تو مطبوعہ ایڈیشنوں کی تفصیل دی گئی ہے۔ مشفق خواجه نے مصنفوں کے سوانح بھی لکھے ہیں نیز ان پر جو کتابیں اور مضامین شائع ہوئے ہیں ان کی فہرست بھی شامل کی ہے اس میں کوئی شک نہیں کہ قدیم شاعروں اور ادیبوں پر کام کرنے والے محققین کے لیے یہ کتاب ایک نعمت غیر مترقبہ ہے جس سے ان کی کئی کئی برسوں کی محنت بچ جائے گی۔

مشفق خواجه کے اپنے الفاظ میں اس کتاب کی افادیت کا اندازہ اس سے لگائیں کہ فرض کیجئے، آپ ناخ پر کام کرتے ہیں تو یہ کتاب آپ کو بتائے گی کہ دنیا میں ناخ کے دیوان کے کتنے قلمی نسخے

ہیں کہاں کہاں ہیں اور ان کی کیا کیا خصوصیات ہیں، وغیرہ۔ کس دیوان کے کتنے ایڈیشن چھپے ہیں، مزید برآں نسخ کے بارے میں قدیم تذکروں سے لے کر آج تک جتنے مضامین لکھے گئے ہیں ان سب کی تفصیل بھی آپ کو اس کتاب سے مل جائے گی۔ اس طرح یہ کتاب محققوں کے لیے بہت سی آسانیاں اور سہولتیں پیدا کرے گی۔

لیکن ان کی زندگی میں اس کی صرف ایک جلد شائع ہو سکی۔ اس میں کوئی شک نہیں کہ یہ ایک فرد کا نہیں بلکہ ایک ادارے کا کام ہے۔ جس جاں فشانی سے انہوں نے یہ کام کیا ہے، اس پر علمی حلقوں نے انہیں خراج تحسین ادا کیا ہے۔

انہوں نے اس کے علاوہ بھی بہت سا تحقیقی کام کیا ہے۔ مشفق خواجہ نے اپنے اصلی نام سے ”تاریخ فرشتہ“ کا ترجمہ بھی کیا ہے۔

مشفق خواجہ نے ۱۹۸۰ء میں ”تخلیقی ادب“ کے نام سے ایک رسالہ شروع کیا تھا لیکن اس کے صرف پانچ شمارے نکل سکے۔ لیکن ہر شمارہ مستقل ادبی اہمیت کا حامل ہے۔

”ابیات“ مشفق خواجہ کا ۱۹۵۲ء سے ۱۹۷۸ء تک کے کلام پر مشتمل ہے۔ مشفق خواجہ اس بات سے متفق نہیں کہ تحقیق نے ان کی شاعری کو دبا دیا ہے۔ وہ کہتے ہیں میں نے کبھی عمداً شعر نہیں کہا۔ اشعار خود بخود نازل ہوتے ہیں۔ خاص طور پر ان لمحوں میں جب میں شام کے وقت چہل قدمی کے لیے جاتا ہوں۔ میرا کلام اس لیے بہت کم ہے کہ شعر کی کیفیت مجھ پر کم کم طاری ہوتی ہے۔ مشفق خواجہ کی شاعری میں شراب و شباب اور گل و بلبل کا کوئی ذکر نہیں۔ ان کی غزلوں کے چند اشعار سن لیجیے۔

تو میرے دل میں مثال چمن مہکتا ہے
میں سانس لوں تری خوشبو بکھر بکھر جائے
بجھے ہوئے در و دیوار دیکھنے والو
اسے بھی دیکھو جو اک عمر یاں گزار گیا
راہ کے مصائب سے تھک کے بیٹھنے والے
زندگی سفر میں تھی، زندگی سفر میں ہے
پہلے ہی تازہ ہوا آتی تھی کم، اس پر ستم
گھر کی دیواروں کو ہم نے اور اونچا کر لیا

ان کی غزلیں پڑھ کر یہ احساس ہوتا ہے کہ ان کے ذاتی تجربات نے شعروں کا روپ دھار لیا ہے۔

مشفق خواجہ کے بارے میں یہ مشہور ہے کہ دوست ضائع ہو جائے تو ہو جائے مگر وہ اپنے اچھے فقرے کو ضائع نہیں ہونے دیتے۔ چنانچہ مجتبیٰ حسین لکھتے ہیں:

جب مشفق خواجہ ہندوستان آئے تو میں نے کہا۔ ”میرے لائق کوئی خدمت ہو تو بتائیے۔ دہلی میں

آپ کو کوئی تکلیف تو نہیں ہے؟“

مشفق خواجہ بولے۔ ”خلیق انجم کے ہاں ہر طرح کا آرام ہے لیکن ان کے ہاں رہنے سے میرا ایک

بھاری نقصان بھی ہو رہا ہے۔“

میں نے پوچھا۔ ”کیا نقصان؟“

بولے۔ ”خلیق انجم کے ہاں رہ کر میری زبان بگڑتی جا رہی ہے۔ میں غلط بات سن سکتا ہوں مگر غلط زبان نہیں سن سکتا۔“

مشفق خواجہ کھری کھری بات کرنے کے عادی ہیں۔ چنانچہ ”شہاب نامہ“ کے بارے میں گفتگو کرتے ہوئے انہوں نے کہا کہ وہ اسے فلکشن کی ایک کتاب سمجھتے ہیں خالص ادب۔ اس کا سوانح عمری یا تاریخ سے کوئی تعلق نہیں۔ اس میں افراد کے جو نام ہیں وہ اصلی ہیں، باقی جو کچھ ہے وہ افسانوی ہے۔ اس میں چند واقعات غلط بیان کیے گئے ہیں۔ ”شہاب نامہ“ کے کئی حصے انہوں نے خود شہاب صاحب کی زبانی سنے اور جب ان پر اعتراض کیا گیا تو انہوں نے وہ حصے کتاب میں شامل نہیں کیے۔ علاوہ ازیں شہاب صاحب نے مارشل لاء کے زمانے کے اپنے بعض قابل اعتراض اقدامات کا جو دفاع پیش کیا ہے وہ بہت کمزور ہے۔ ایک تاریخ کی کتاب میں جب چند واقعات غلط ثابت ہو جاتے ہیں تو باقی جتنے واقعات ہیں ان کی تصدیق جب تک کسی دوسرے ذریعے سے نہ ہو، ہم ان کو صحیح نہیں مان سکتے۔

م۔ ب خالد نے جو ایوان صدر میں شہاب صاحب کے ساتھ تھے ”ایوان صدر میں سولہ سال“ کے نام سے ایک کتاب لکھی ہے۔ اس میں انہوں نے دستاویزات بھی شامل کی ہیں۔ اس میں انہوں نے لکھا ہے کہ شہاب صاحب نے تقریر کرتے ہوئے کہا تھا ”کہ قائد اعظم اور اقبال کے بعد اگر کسی کے سامنے اپنے آپ کو چھوٹا محسوس کیا ہے تو وہ ایوب خان ہیں۔“

مشفق خواجہ کہتے ہیں کہ شہاب صاحب نے شہاب نامہ میں کئی بار کہا کہ میں نے استعفا دینا چاہا اور صدر نے لے کر رکھ لیا۔ اتفاق سے ان کے استعفا کا اصل مسودہ دریافت ہو گیا ہے جو ان کے اپنے ہاتھ کا لکھا ہوا ہے اور م۔ ب خالد نے اسے اپنی کتاب ”ایوان صدر میں سولہ سال“ میں شامل کیا ہے۔ اس کے متن کو پڑھنے کے بعد معلوم ہوتا ہے کہ یہ استعفا تو انہوں نے خوشامد میں دیا ہے۔ اس میں وہ لکھتے ہیں کہ جناب صدر میں یہ محسوس کرتا ہوں کہ سرکاری ملازم کی حیثیت سے میں آپ کے خیالات کی نشر و اشاعت نہیں کر سکتا۔ اس لیے میں چاہتا ہوں کہ اس پابندی کو ختم کر کے اپنی زندگی آپ کے خیالات کی نشر و اشاعت کے لیے وقف کر دوں۔ جگہ جگہ لیکچر دوں، کتابیں لکھوں اور لوگوں کو بتاؤں کہ آپ کتنے بڑے آدمی ہیں۔ ناثر تو یہ دے رہے ہیں کہ میں نے اصولوں کی خاطر استعفا دے دیا اور جو اصول ہے وہ سب کو معلوم ہو گیا۔ تو جس آدمی کا یہ کردار ہو اس کے بارے میں آپ یقین کریں گے کہ وہ قومی مسائل پر دیانتدارانہ رائے دے گا۔

شہاب یہ بھی کہتے ہیں کہ صاحب ادیبوں کی خرید و فروخت کا کام میں نے نہیں کیا۔ یہ کام بریگیڈیر ایف آر خان کیا کرتے تھے۔ لیکن مشفق خواجہ کہتے ہیں کہ انہوں نے شاہد احمد دہلوی کو پیسے دیے۔ میں یعنی شاہد ہوں۔ مزید برآں، انہوں نے مولوی عبدالحق کے نام سے ایک مضمون بنیادی جمہوریت کے کام پر چھاپا جس میں ایوب خان کی تعریف کی ہے وہ مضمون مولوی صاحب نے لکھا ہی نہیں، البتہ دستخط مولوی صاحب سے کرائے ہیں اور جب دستخط کرائے گئے تو میں وہاں موجود تھا۔ مشفق خواجہ کہتے ہیں کہ جہاں تک شہاب صاحب کے صوفی ہونے کا سوال ہے تو میں ایک ایسے آدمی کو جس نے ساری عمر خوشامد میں گزاری اور اپنے عہدے کو برقرار رکھنے کے لیے وہ تمام باتیں کی ہیں جو سرکاری افسر کیا کرتے ہیں، اتنی بڑی روحانی بلندی پر سرفراز نہیں دیکھ سکتا۔

ڈاکٹر وحید قریشی کہتے ہیں۔ ”مشفق خواجہ اور ان کے والد خواجہ عبدالوحید دونوں سے میری دوستی رہی لیکن دس برس تک پتہ نہ چلا کہ دونوں کا رشتہ باپ بیٹے کا ہے۔ اتفاقاً مجھے کراچی جانا ہوا، مشفق خواجہ کے ہاں قیام رہا اور میں نے ان سے کہا کہ میرے ایک دوست خواجہ عبدالوحید یہاں رہتے ہیں، ان سے مجھے ملو ایسے۔ مشفق خواجہ ہنس پڑے اور بتایا کہ وہ تو میرے والد صاحب ہیں۔“

۲۱ فروری ۲۰۰۵ء کو وہ ہارٹ اٹیک سے کراچی میں انتقال کر گئے۔

آخری کام جو وہ مکمل کر پائے ان کے والد کی ادبی ڈائری ہے جو چھ سو صفحات پر مشتمل ہے۔

(بحوالہ: نوائے وقت سنڈے میگزین، یکم و ۸ مئی ۲۰۰۵ء)

خواجہ ادیب نواز

1988ء میں کراچی میں طنز و مزاح کانفرنس ہوئی۔ طنز و مزاح کی یہ محفل مرحوم خواجہ حمید الدین شاہد مدیر ماہ نامہ ”سب رس“ کراچی نے سجائی تھی۔ حمید الدین شاہد بڑے عالم فاضل آدمی تھے۔ انہوں نے کانفرنس پر بڑی محنت کی تھی اور ویسے بھی ان کی خوش اخلاقی اور دل نوازی کے سبھی قائل تھے۔

اس کانفرنس کے افتتاحی اجلاس میں جب خواجہ حمید الدین شاہد کو خراج تحسین پیش کیا جا رہا تھا تو حاضرین میں موجود مشفق خواجہ صاحب نے کہا کہ خواجہ حمید الدین شاہد کو ان کی ادب نوازی اور ادیبوں کی دل داری کے سبب ”خواجہ ادیب نواز“ کہنا چاہئے۔ یہ بات حاضرین تک پہنچائی گئی اور حاضرین مشفق خواجہ صاحب کے اس جملے کی بہت دیر تک داد دیتے رہے۔

خواجہ حمید الدین شاہد کے لیے یہ خطاب بجا تھا، لیکن اتنا ہی بجا خود مشفق خواجہ صاحب کے لیے تھا۔ مشفق خواجہ صاحب کا حال ہی میں انتقال ہوا ہے۔

مشفق خواجہ صاحب معنوں میں خواجہ ادیب نواز تھے۔ ان کے گھر پر ہر ہفتے جمنے والی ادیبوں، شاعروں، دانشوروں اور دوستوں کی محفل اس کا ادنیٰ سا ثبوت ہے۔ اکادمی ادبیات کی جانب سے کتنے ہی ادیبوں اور شاعروں کی مالی امداد ان کے کہنے پر کی گئی۔ کتنے ہی اہل قلم کے علاج معالجے اور موت کے بعد کے لواحقین کے لیے رقم کی فراہمی میں مشفق خواجہ صاحب نے نہایت اہم کردار ادا کیا۔ لیکن انہوں نے اس کی کسی کو کانوں کان خبر نہیں ہونے دی کہ اس سے نہ صرف ادیبوں کی عزت نفس مجروح ہوتی بلکہ مرحومین کے ورثا کے لئے بھی یہ اذیت کا باعث ہوتا۔ صرف چند ایسے معاملات کی سرسری اطلاع مجھ جیسے ان عام سے ملاقاتی کو اتفاقاً یوں ہو جاتی تھی کہ اکادمی کے سربراہ سے ان کی فون پر گاہے گاہے ہونے والی گفت گو کے موقع پر کبھی کبھار ہم ایسے چھٹ بھینے بھی ملاقات کی غرض سے ان کے پاس آئے بیٹھے ہوتے تھے۔

لیکن چونکہ خواجہ صاحب صحیح معنوں میں خواجہ ادیب نواز تھے لہذا انہوں نے کبھی اشارتاً بھی اس کا ذکر کسی سے نہیں کیا۔ کبھی تحریر میں لانا یا کالم کے ذریعے دنیا جہاں میں ڈھنڈورا پیٹنا (کہ میں نے فلاں ادیب کی بیوہ کو گورنر سے پانچ لاکھ روپے دلوادے) ان کے مزاج ہی میں نہ تھا۔

ان کی ادیب نوازی کا ثبوت ان کا وہ وسیع و عریض اور بیش بہا کتب خانہ بھی تھا جس میں مختلف موضوعات پر نایاب اور وقیع کتابوں کے انبار کے انبار تھے۔ یہ کتابیں نہایت سلیقے سے اور ترتیب کے

ساتھ رکھی گئی تھیں اور مطلوبہ کتاب صرف چند منٹوں میں باہر آ جاتی تھی۔ ان کے پاس ایک فہرست تھی جس میں درج تھا کہ کون سی کتاب کس الماری کے کس شیلف پر کون سے نمبر پر لگی ہوئی ہے۔

اس کتب خانے کے دروازے ادیبوں، شاعروں اور دانشوروں کے علاوہ ادب کے سنجیدہ طالب علموں اور محققوں پر بھی کھلے تھے اور جب کتاب کہیں نہ ملتی وہ خواجہ صاحب کے ہاں دستیاب ہو جاتی۔

خواجہ صاحب کے پاس علمی اور تحقیقی کتابیں پاکستان اور بھارت کے کونے کونے سے کھینچ کر خود بہ خود پہنچ جاتی تھیں بلکہ اردو کی کوئی کتاب یا اردو سے متعلق کوئی اہم کتاب کسی اور ملک سے بھی چھپتی تو خواجہ صاحب کے پاس چند ہفتوں کے اندر اندر پہنچ جاتی اور ہم جیسے تشنہ لب ان کتابوں کے دیدار اور بعض صورتوں میں ورق گردانی اور بعض صورتوں میں باقاعدہ مطالعے سے سیراب اور سرشار ہو جاتے۔

خواجہ صاحب تحقیق کے آدمی تھے۔ محقق کے وقت کا ایک ایک لمحہ قیمتی ہوتا ہے۔ اگرچہ بعض اوقات ہفتوں کی نظر سوزی کے بعد بھی قابل اعتنا مواد ہاتھ نہیں آتا۔ خواجہ صاحب اپنے وقت کو تحقیق کے لیے مختص رکھتے تھے اور اس کے باوجود جب اہل قلم اور اہل علم ان کے در پر دستک دیتے تو خواجہ صاحب بڑی خندہ پیشانی سے انہیں لیتے۔ چھٹی کے روز تو ایک تاننا بندھا رہتا اور بابائے اردو کا پرانا خدمت گار جسے سب صوفی کے نام سے جانتے ہیں اور جواب خواجہ صاحب کا ہو کے رہ گیا تھا، مہمانوں کے لیے چائے بنا بنا کر تھک جاتا لیکن مہمان خواجہ صاحب کی بذلہ سخی اور ساتھ ہی ساتھ عالمانہ گفتگو سے سیر نہ ہوتے، نہ ہی خواجہ صاحب کی پیشانی پر ہل آتا۔

بسا اوقات بیرون شہر اور بیرون ملک سے بھی اہل قلم آتے۔ کراچی میں رہنے والا شاید ہی کوئی اہل علم اور اہل قلم خواجہ صاحب کے در تک نہ پہنچا ہو۔ یہ ممکن ہی نہ تھا کہ بیرون کراچی سے اردو کا کوئی ادیب، شاعر، عالم آئے اور خواجہ صاحب کے در پر حاضری نہ دے۔ کتنے ہی بڑے بڑے لکھنے والوں اور اہل علم کو اس عاجز نے خود وہاں دیکھا ہے۔

خواجہ صاحب کے ہاں فون کرنے پر اکثر وہ خود ہی فون اٹھاتے اور کہتے ”فرمائیے“..... نہ پوچھیے اس ”فرمائیے“ میں کتنی نفاست، کتنا رکھ رکھاؤ، کتنی اپنائیت اور کتنی اجنبیت بیک وقت موجود ہوتی تھی۔ مخاطب کی آواز سنتے ہی اسے پہچان کر کہتے ”آخا! فلاں صاحب ہیں۔“ ”بھئی کیسے مزاج ہیں“ راقم کے ساتھ ان کا برتاؤ بڑا مشفقانہ تھا۔ وہ واقعی بڑے مشفق تھے اور اپنی علمی مصروفیت کے باوجود بڑی دیر تک اور بڑی محبت سے گفتگو کرتے اور میرے طالب علمانہ استفسارات کا جواب دیتے۔

ان کے علم کی وسعت اور حافظے پر تعجب ہوتا تھا۔ ایک دفعہ میں نے فون کر کے پوچھا کہ مشاعرے کی تاریخ اور اس کی روایت کے بارے میں کوئی مضمون کہاں ملے گا۔ بخدا یقین کیجیے کہ اسی وقت بلا تامل کہا کہ سہ ماہی ”اردو“ کے فلاں شمارے میں عبدالسلام ندوی کا ایک مضمون ہے جو فلاں فلاں لائبریریوں میں ہونا چاہیے۔ اس کے علاوہ دیگر کئی مآخذ بتا دیے۔

تازہ ترین کتابوں کے بارے میں ان کی معلومات پر حیرت ہوتی تھی بلکہ اکثر کا مطالعہ کر چکے ہوتے تھے۔ خاص طور پر سوانح عمریوں سے انہیں خصوصی لگاؤ تھا۔ جیسے ہی کوئی نئی سوانح عمری چھپتی فوراً اسے حاصل کرتے اور اس کا مطالعہ کر کے اس کی خاص خاص باتیں بھی سمجھا دیتے۔ خود نوشت سوانح یعنی آپ بیتی سے بہت دلچسپی تھی۔

ایک انٹرویو میں ان سے پوچھا گیا کہ آپ کو سوانح عمریوں سے اتنا لگاؤ کیوں ہے۔۔ دیکھیے انہوں نے کیسا پیارا جواب دیا ”اچھی آپ بیتی آپ کو بہت سی کتابوں سے بے نیاز کر دیتی ہے۔ مثلاً برٹریڈرسل کی آٹو بائیو گرافی پڑھیں تو آپ فلسفے کے بہت سے بنیادی مسائل سے بھی آگاہ ہو جاتے ہیں۔ ڈیگال کی آٹو بائیو گرافی پڑھیں تو عالمی مسائل پر آپ کی نظر ہو جاتی ہے۔ اسی طرح آپ مثلاً ”اعمال نامہ“ پڑھیں (جو سر رضا علی کی آپ بیتی ہے) تو ہندوستان کی معاشرتی تصویر آپ کے سامنے آ جاتی ہے۔ آپ بیتیاں بہت سے علوم کے فرد افراد مطالعے سے بچا دیتی ہیں اور اتنی مصروف زندگی میں آدمی کے لیے ممکن نہیں ہے کہ وہ اپنے شوق کی ہر چیز پر نظر رکھ سکے۔ میرے لیے آپ بیتیاں زندگی سے قربت کا وسیلہ ہیں۔“

وہ شہرت سے بہت گریزاں تھے۔ خبروں میں اور تصویروں میں آنے سے بچتے تھے۔ انٹرویو بھی نہیں دیتے تھے۔ مذکورہ بالا انٹرویو ”دید شنید“ کے 1990ء کے ایک شمارے میں چھپا تھا۔ نجانے اتنا طویل انٹرویو رفیق ڈوگر صاحب نے خواجہ صاحب سے کس طرح لے لیا۔

غالب لائبریری اور ادارہ یادگار غالب ان کے وہ کام ہیں جو نہ صرف ان کی ہمیشہ یاد دلاتے رہیں گے بلکہ ان کی ادب دوستی اور ادیب نوازی کے ثبوت کے طور پر بھی باقی رہیں گے۔ ادارہ یادگار غالب سے گزشتہ چند برسوں میں انہوں نے پچاس کے قریب علمی کتابیں شائع کی تھیں اور غالب لائبریری کے لیے انہوں نے اضافی جگہ حاصل کر کے اس کی تزئین و آرائش کروادی تھی اور اس کا افتتاح بھی کروادیا۔ بلکہ یہ ان کی زندگی کی آخری تقریب تھی۔ تقریبات سے گریزاں خواجہ ادیب نواز کی زندگی کی آخری تقریب بھی ادب ہی کے لئے تھی۔

کیا خوب آدمی تھا خدا مغفرت کرے (آمین)

(بحوالہ: ”فرائیڈے اسپیشل“ ۱۸ مارچ، ۲۰۰۵ء)

اردو زبان و ادب کی آبرو

اردو زبان کے یگانہ روزگار محقق و نقاد حضرت مشفق خواجہ بھی 21 فروری 2005ء کو مسافرانِ آخرت میں شامل ہو گئے۔ وہ 19 دسمبر 1935ء کو لاہور میں پیدا ہوئے تھے اور وفات کے وقت ان کی عمر 69 سال تھی۔ خواجہ صاحب کا اصل نام عبدالحی تھا، مشفق خواجہ ان کا قلمی نام تھا، لیکن ابتدا میں یہ نام بھی ہمارے لیے اجنبی تھا، البتہ ان کا ایک اور قلمی یا کالمی نام ”خامہ بگوش“ سے اسی وقت سے واقفیت تھی جب ایک معاصر روزے میں ”خن درخن“ کے عنوان سے وہ مزاحیہ ادبی کالم لکھا کرتے تھے، یہ کالم اپنے زمانے میں اردو کا مقبول ترین کالم تھا اور اردو دنیا کے کئی اخبارات و رسائل میں شائع ہوا کرتا تھا جس پرچے میں ان کا کالم شائع ہوتا، اس پرچے کی اشاعت دو تین گنا بڑھ جاتی ہماری طرح کئی قارئین، اسی کالم کو دیکھ کر ہی رسالہ خریدتے تھے، اس میں وہ کسی بڑے ادیب یا اس کی کتاب و تحریر کو لے کر اس پر تبصرہ کرتے اور خوبیوں کی طرف اشارہ کرتے ہوئے اس میں چھپی ہوئی زبان و بیان کی خامیوں کو یوں اجاگر کرتے کہ نکتہ آفرینی پر انہیں بے اختیار داد دینے کو جی چاہتا ان کا یہ کالم، پڑھنے والوں کے ہونٹوں پر صرف مسکراہٹیں ہی نہیں بکھیرتا، بلکہ انہیں کئی کتابوں کے تعارف کے ساتھ مذاق تحقیق سے بھی آشنائی بخشتا۔ ان کے ان کالموں کی تعداد ایک ہزار سے زیادہ ہے اور اب تک ان کے تین مجموعے ”خامہ بگوش کے قلم سے“..... ”خن درخن“ اور ”خن ہائے ناگفتنی“ کے عنوان سے شائع ہو چکے ہیں۔

آج سے تقریباً چار پانچ سال پہلے ظفر جنجوعہ صاحب سے ملاقات ہوئی، میری کتاب ”متاع وقت“ پڑھ کر وہ مجھ سے ملنے آئے، وہ ہوتے تو کشم میں ہیں لیکن انہیں اللہ جل شانہ نے جو ذوق مطالعہ عطا فرمایا ہے، وہ بہت کم لوگوں کو نصیب ہوتا ہے انہیں کتاب اور مطالعہ سے جنون کی حد تک عشق ہے اور احباب کا بڑا وسیع اور متنوع حلقہ رکھتے ہیں۔ ان سے ملاقاتیں بڑھیں تو مشفق خواجہ صاحب کا ذکر آیا اور ایک دن وہ آ کر مجھے خواجہ صاحب کی مجلس میں لے گئے، معلوم ہوا کہ جنجوعہ صاحب اور خواجہ صاحب کے ایک دوسرے کے ساتھ گھریلو مراسم بھی ہیں، جنجوعہ صاحب ان کے والد خواجہ عبدالوحید صاحب سے خصوصی تعلق رکھتے تھے۔ انہوں نے تعارف کروایا اور یوں مجھے مشفق خواجہ کی مجلسوں میں کبھی کبھار جانے اور ان سے استفادہ کا موقع ملا۔

خواجہ صاحب کی یہ مجلس صرف اتوار کے دن تقریباً دس بجے سے ڈھائی تین بجے تک جاری رہتی تھی، اس میں ادیب، کالم نگار، پروفیسر، اساتذہ اور تحقیقی کام کرنے والے بہت ہی طرح کے لوگ آتے،

خواجہ صاحب اس مجلس کے گل سرسبد ہوتے، چائے کا دور چلتا، لوگ آتے اور جاتے رہتے، وہ بڑے وضع دار انسان تھے، رکھ رکھاؤ اور قدر و منزلت کا بڑا خیال رکھتے، یہ بڑی علمی اور مفید مجلس ہوتی تھی اور عموماً ”کتاب“ ہی مجلس کا موضوع ہوتی، سیاسی اور عالمی حالات پر بھی تبصرہ ہوتا، ادیبوں اور ادبی تنظیموں کا تذکرہ بھی چلتا، ان کے پاس دنیا بھر سے روزانہ دسیوں کتابیں آتیں، ان کی خوبیوں اور خامیوں کا بھی بیان ہوتا، خواجہ صاحب ادبی تقریبات اور نمود و نمائش سے دور رہنے والے آدمی تھے۔ خود ان کا شعر ہے:

کمال بے ہنری بھی ہنر سے کم تو نہیں
مرا شمار کہیں ہو مجھے یہ غم تو نہیں

لیکن ہندو پاک کے ادبی حلقوں پر ان کی پوری نگاہ رہتی تھی اور گوشہ مطالعہ میں رہ کر بھی وہ ان کے اندر کی باتوں تک کا علم رکھتے تھے، ان کا حافظہ غضب کا تھا، کس موضوع پر، کون سے مصنف نے کیا لکھا ہے اور کیسا لکھا ہے، یہ سب انہیں محفوظ ہوتا، ان کی لطیف حس مزاح وقفہ وقفہ سے مجلس کو کشت زعفران بنائے رکھتی، وہ جتنی خوب صورت اردو لکھتے تھے، اتنی ہی خوب صورت اور شگفتہ اردو بولتے بھی تھے۔

خواجہ صاحب کو اللہ تعالیٰ نے تحقیقی ذوق عطا فرمایا تھا اور اکثر زندگی انہوں نے کتاب اور مطالعہ کی آغوش میں گزاری، انہوں نے ”جائزہ مخطوطات اردو“ کے نام سے ساڑھے بارہ سو صفحات پر مشتمل ایک کتاب لکھی جس میں اردو زبان کے مخطوطات اور ان کے مولفین کا بڑی دقت رسانی کے ساتھ تعارف کرایا گیا ہے، کون سا مخطوطہ کس لائبریری میں کیسی حالت میں ہے۔ اسے سوچ کر ہی دانتوں کو پسینہ آ جاتا ہے، ان کی یہ کتاب مرکزی اردو بورڈ نے 1979ء میں شائع کی ہے۔ سعادت علی خان ناصر نے اردو زبان کے شعراء کا تذکرہ ”خوش معرکہ زیبا“ کے نام سے لکھا ہے، اس پر بھی انہوں نے ترتیب و تحقیق کا علمی کام کیا اور 1970ء میں مجلس ترقی ادب لاہور نے اسے دو ضخیم جلدوں میں چھاپا غالب کے خطوط اردو زبان و ادب میں بڑی انفرادیت رکھتے ہیں، غالب کے مکتوب الیہ صفیر بلگرامی بھی تھے ”غالب اور صفیر بلگرامی“ کے نام سے انہوں نے کتاب لکھی جس میں صفیر بلگرامی اور متعلقہ موضوع کا تحقیقی تعارف کرایا، یہ کتاب 1981ء میں چھپی ہے۔ 1980ء میں انہوں نے ”تخلیقی ادب“ کے عنوان سے ایک کتابی سلسلہ شروع کیا جو بہت مقبول ہوا۔ 1985ء تک پانچ پرچے نکالنے کے بعد انہوں نے اسے بند کر دیا، اس سلسلہ کا کوئی بھی پرچہ پانچ سو صفحات سے کم نہیں، بلکہ تیسرا پرچہ آٹھ سو چالیس صفحات کا ہے، ان سے اس کے بند کرنے کی وجہ پوچھی گئی تو کہنے لگے ”چونکہ اس سے حلقہ احباب بہت وسیع ہو رہا تھا جس کی بناء پر دوسرے کاموں کا حرج ہو رہا تھا، اس لیے اسے بند کر دیا۔“

2003ء میں یاس ریگانہ چنگیزی کی کلیات پر ان کا تحقیقی کام اکادمی بازیافت کراچی نے شائع کیا ہے، یہ کتاب نو سو ساٹھ صفحات پر مشتمل ہے اور خواجہ صاحب نے تقریباً عمر عزیز کے پندرہ سال اس میں صرف کیے، اسے اردو زبان و ادب میں تحقیق کی آبرو کہنا بے جا نہ ہوگا، تدوین متن اور تحقیق و حواشی کی یہ

ایک لازوال مثال ہے اور اس میدان میں ان کے ساتھ ہندوستان کے رشید حسن خان کو چھوڑ کر کسی اور کا نام نہیں لیا جاسکتا۔ انہوں نے مختلف موضوعات پر جو تحقیقی مقالات لکھے ہیں، ان کا مجموعہ ”تحقیق نامہ“ کے نام سے انہوں نے 1991ء میں شائع کیا، وہ شاعر بھی تھے اور ان کا مختصر مجموعہ کلام ”ابیات“ کے نام سے شائع ہوا ہے۔

مشفق خواجہ صاحب دل، دین دار اور مشرقی تہذیب کے علمبردار تھے، وہ نوے فیصد ادیبوں کے برعکس علماء، دینی مدارس اور دین داروں سے محبت کرنے والے شخص تھے، ان کے والد خواجہ عبدالوحید مرحوم امام الاولیاء حضرت مولانا احمد علی لاہوری رحمۃ اللہ کے مرید خاص تھے اور ان کے انگریزی رسالے ”الاسلام“ کے ایڈیٹر بھی تھے، بچپن میں ان کے گھر علماء اور صلحاء کا آنا جانا رہتا، ایسے گھرانوں میں تربیت پانے والوں پر بہر حال دین و ایمان کا اثر ہوتا ہے اور خواجہ صاحب میں یہ اثر بہت نمایاں طور پر محسوس کیا جاسکتا تھا، ان کے والد مرحوم نے 1928ء سے 1938ء تک دس سالوں کی ڈائری لکھی تھی، خواجہ صاحب آج کل اسی پر کام کر رہے تھے۔ اس ڈائری میں کئی علماء اور ممتاز شخصیات کا بھی تذکرہ ہے، وہ اس ڈائری پر اپنے تحقیقی حواشی میں ان علماء کا تعارف بھی لکھ رہے تھے اور کوئی ڈیڑھ سو کے قریب اہل علم پر وہ لکھ چکے تھے اس سلسلے میں وہ رجال کی اردو، فارسی اور انگریزی کتابوں کو بھی جمع کر رہے تھے اور ضرورت محسوس کر رہے تھے کہ سرحد اور خاص کر ہزارہ کے علماء کی سوانح و تعارف پر کام کیا جائے، مجھ سے ایک بار کہنے لگے کہ ”آپ کے پاس افراد ہیں، اس لیے یہ کام شروع کر دیں، مجھ سے جو تعاون ہو سکے گا میں وہ کروں گا“ بہر حال ان کے آخری ماہ و ایام ان ہی گم گشتہ علماء و اولیاء کے تذکرے پڑھنے اور لکھنے میں گزرے جسے ان کے تحقیقی کاموں کا حسن خاتمہ کہا جاسکتا ہے، وہ آخر میں زیادہ تر وقت اسی کام کو دے رہے تھے، گزشتہ سال جب دل کا دورہ پڑنے کے بعد وہ صحت یاب ہوئے تو پوچھنے پر بتلانے لگے کہ آج کل میں کرسی پر بیٹھ کر چودہ گھنٹے کام کرتا ہوں، شاید وہ سمجھ گئے تھے کہ:

نسیم جاگو، کمر کو باندھو
اٹھاؤ بستر کہ وقت کم ہے

ویسے زمانہ صحت میں ان کا معمول اٹھارہ اٹھارہ گھنٹے بیٹھ کر کام کرنے کا تھا۔ میرے ساتھ وہ معمول سے ہٹ کر شفقت فرمایا کرتے تھے، اجازت کے وقت اکثر وہ مجلس سے اٹھ جاتے اور دروازے تک رخصت کرنے آتے، روزنامہ اسلام میں چھپنے والے کالموں کا مجموعہ میں نے ان کی خدمت میں پیش کیا اور ان سے تاثرات لکھنے کی درخواست کی، ابھی انہوں نے لکھا نہیں تھا کہ ان پر دل کا حملہ ہوا، تین چار ماہ علیل رہے، میں تعزیت کے لیے حاضر ہوا تو چلنے پھرنے سے ڈاکٹروں نے منع کیا تھا لیکن اس عالم میں بھی وہی شگفتہ بیانیوں پھلجھڑیوں اور طنز و مزاح کی لطافتیں بکھر رہی تھیں، کہنے لگے ”میں نے کالم پڑھ لیے ہیں، مجھے تاخیر کا احساس ہے اور ان شاء اللہ میں اس کی تلافی کروں گا“ اور واقعاً انہوں نے صحت یاب

ہونے کے بعد دل کھول کر اپنے تاثرات لکھے، حالاں کہ کسی کتاب پر رائے دینے میں ان کا احتیاط مشہور تھا، الحمد للہ کالموں کا یہ مجموعہ بھی بہت مقبول ہوا اور گزشتہ سات آٹھ ماہ میں اس کے پانچ ایڈیشن نکل چکے ہیں۔

مشفق خواجہ صاحب کو سورج ڈوبنے سے کچھ دیر پہلے طارق روڈ والے قبرستان میں دفنایا جا رہا تھا تو ان کے بڑے بھائی خواجہ عبدالقدیر پھوٹ پھوٹ کر رو رہے تھے اور کہے جا رہے تھے ”میرے بھائی نے جانے میں بڑی جلدی کی“ اور میرے دل و دماغ کو صدائے شیراز نے گھیرا تھا کہ:

خیرے کن اے فلاں و غنیمت شمار عمر

زاں پیشتر کہ بانگ برآید فلاں نمائد

آخر میں خواجہ صاحب کی ایک غزل کے چند اشعار:

دہر کو لمحہ موجود سے ہٹ کر دیکھیں

نئی صبحیں نئی شامیں نئے منظر دیکھیں

گھر کی دیواروں پہ تنہائی نے لکھے ہیں جو غم

مرے غم خوار! انھیں بھی کبھی پڑھ کر دیکھیں

آپ ہی آپ یہ سوچے کوئی آیا ہو گا

اور پھر آپ ہی دروازہ پہ جا کر دیکھیں

کچھ عجب رنگ سے کنتے ہیں شب و روز اپنے

لوگ کیا کچھ نہیں کہیں ہم کو جو آ کر دیکھیں

(بحوالہ: ”فرائیڈے اسپیشل“ ۱۸ مارچ، ۲۰۰۵ء)

بحر تحقیق کا شناور..... مشفق خواجہ

مشفق خواجہ اردو ادب کی ایک جامع الحیثیات شخصیت تھے۔ وہ نقاد تھے۔ شاعر تھے۔ کالم نویس تھے۔ طنز و مزاح نگار تھے۔ ادبی رسائل کے مدیر تھے۔ سیاسی تجزیہ نگار تھے۔ ادب کے اعلیٰ اصناف شناس ہونے کے علاوہ ملک کے متعدد ادبی اداروں کے مشیر اور ادیبوں کے تحقیقی و تنقیدی کالم میں ان کے معاون تھے۔ لیکن ان کا فطری رجحان تحقیق کی طرف تھا۔ یہ ”صورت گر کچھ خوابوں کے“ کے مولف طاہر مسعود صاحب کو انہوں نے ایک انٹرویو میں بتایا:

”میرے والد خواجہ عبدالوحید مرحوم مختلف نوعیت کے علمی و ادبی کام انجام دیتے رہتے تھے۔ انہیں دیکھ کر میں تحقیق کی طرف مائل ہوا۔ بعد میں جب میں نے ہوش سنبھالا تو پرانی چیزوں میں میری دل چسپی بڑھ گئی۔ میں ڈھونڈ ڈھونڈ کر پرانے رسائل پڑھتا تھا۔ اب بھی یہی کیفیت ہے۔ اگر میرے سامنے ایک پرانا اور ایک نیا علمی و ادبی رسالہ پڑا ہو تو میں پرانے رسالے کو پہلے پڑھتا ہوں۔ اس کا مطلب یہ ہرگز نہیں کہ مجھے نئی چیزوں سے دل چسپی نہیں ہے یا کم ہے بلکہ بات یہ ہے کہ پرانے رسائل کو پڑھتے ہوئے میں خود کو اسی عبد میں سانس لیتا ہوا پاتا ہوں۔“

دلچسپ بات یہ ہے کہ بابائے اردو مولوی عبدالحق سے ان کا تعارف طالب علمی کے زمانے میں اس وقت ہوا جب وہ قلمی کتابوں کے مطالعے کے لیے ”انجمن ترقی اردو“ کے کتب خانے میں جایا کرتے تھے۔ ایک دن مولوی صاحب نے اس لڑکے کو جس کا خاندانی نام عبدالحق تھا، دیکھا تو دریافت کیا:

”تم کون ہو؟ اور یہاں کیوں آتے ہو؟“

انہوں نے بتایا ”میں طالب علم ہوں اور مجھے قلمی کتابوں سے دل چسپی ہے۔“

بابائے اردو بہت خوش ہوئے اور جب ان کے ارشاد پر کسی قلمی نسخے کے چند اقتباسات درست نقل کر دیے تو بولے:

”حیرت ہے تم نے اس دکنی زبان کے مسودے کو بالکل صحیح صحیح پڑھ لیا ہے۔“

مشفق خواجہ نے جواب دیا ”میں پنجابی ہوں۔ اس وجہ سے اسے پڑھنے میں دقت نہیں ہوئی۔ پنجابی اور دکنی زبان میں بڑی مشابہت ہے۔ اس لیے پنجابی جاننے والوں کے لیے دکنی زبان پڑھنا اور سمجھنا بہت آسان ہے۔“

اس کے بعد مولوی عبدالحق انہیں نہ صرف مختلف کام دینے لگے بلکہ جب مراسم گہرے ہو گئے اور وہ

جامعہ کراچی سے فارغ التحصیل ہو گئے تو مولوی صاحب نے ان کا تقرر انجمن ترقی اردو میں کر دیا جہاں انھوں نے اپنی نوجوانی کے ساڑھے چار سال ان کے سایہ عاطفت میں گزارے اور تحقیق کے اس شوق کو پروان چڑھایا جو انہیں اپنے والد مرحوم سے ورثے میں ملا تھا۔ انجمن ترقی اردو میں انھوں نے ماہ نامہ ”قومی زبان“ اور ”ماہی“ ”اردو“ کی ادارت کی جو بنیادی طور پر تحقیق ادب کے رسائل تھے۔ مولوی صاحب نے انہیں ”قاموس الکتب“ کا مدیر مقرر کرنے کے علاوہ ان سے ”لغت کبیر“ کی تدوین میں بھی مدد لی۔ خواجہ صاحب راوی ہیں کہ:

”ان (مولوی صاحب) کے پاس لغت کا مسودہ ہوتا اور میرے پاس پرچیاں جن پر اسناد لکھی ہوتی تھیں“ میں سند پڑھتا اور مولوی صاحب متعلقہ جگہ سے درج کر دیتے تھے۔ یہ کام بعض اوقات تین چار گھنٹے تک جاری رہتا تھا۔“

تحقیق کا کام چونکہ بنیادی طور پر حقیقت کی دید و دریافت کا کام ہے اس لیے اس میں دستاویزی شہادت اور سندی ثبوت بہت اہمیت رکھتا ہے۔ مولوی عبدالحق نے ”لغت کبیر“ کے سلسلے میں ان سے جو ریاض کرایا تھا، اس کے ثمرات مشفق خواجہ نے بعد میں اپنے تحقیقی کارناموں کی صورت میں سمیٹے۔ تاہم اس بات کا تذکرہ بھی ضروری ہے کہ خواجہ صاحب نے اس دور میں جن بزرگ ادیبوں کی مجالس سے فیض اٹھایا ان میں سید ہاشمی فرید آبادی، ڈاکٹر شوکت سبزواری اور شان الحق حقی کے نام اہم ہیں جن کے قاموسی مزاج میں تحقیق و جستجو کے عناصر بے پایاں تھے۔ انجمن ترقی اردو کے ساتھ وابستگی مولوی عبدالحق کی سرپرستی اور موخر الذکر محققین سے تعلق خاطر سے مشفق خواجہ نے بہ طور محقق اپنی جو مزاج سازی کی وہ اس شعر کے مصداق تھی۔

سودا نگاہ دیدہ تحقیق کے حضور

جلوہ ہر ایک ذرے میں ہے آفتاب کا

تاہم میرا خیال ہے کہ مشفق خواجہ نے اردو کے قدیم سرمائے کی تحقیق جس خضوع و خشوع کے ساتھ کی ہے، وہ ذرے میں آفتاب کا جلوہ دیکھنے کا عمل ہی نہیں ہے بلکہ گم شدہ خورشید کو بازیافت کرنے کی کوہ کنی بھی ہے۔

مشفق خواجہ کا پہلا تحقیقی کارنامہ ”تذکرہ خوش معرکہ زیبا“ سے جسے 1848ء میں سعادت خان ناصر نے مرتب کیا تھا۔ اس تذکرے کی تحقیقی ترتیب و تدوین اور تقابلی تصحیح پر انھوں نے مولوی عبدالحق کے مشورے سے کام کیا تھا۔ ڈاکٹر فرمان فتح پوری کی تالیف ”اردو شعراء کے تذکرے اور تذکرہ نگاری“ کے مطابق اب تک اس تذکرے کے چار مخطوطوں کا سراغ لگا ہے جن میں سے ایک خدا بخش لاہوری پٹنہ میں، دوسرا مولانا آزاد لاہوری علی گڑھ میں، تیسرا لکھنؤ یونیورسٹی کے کتب خانے میں اور چوتھا نسخہ انجمن ترقی اردو کراچی کے کتب خانے میں موجود ہے۔ مشفق خواجہ نے تذکرہ خوش معرکہ زیبا کے مقدمے میں

ان چاروں مخطوطوں کی تفصیلات کے علاوہ فنون اور شعراء کی تعداد کا فرق بھی واضح کر دیا ہے۔ ان چاروں نسخوں کی روشنی میں اس تذکرے میں شعراء کی تعداد کا تعین 824 کیا گیا ہے اور یہ مشفق خواجہ کی تحقیقی ژرف نگاہی کا نتیجہ ہے۔ اس تذکرے کی خوبی یہ ہے کہ گلشن ہند مولفہ مرزا علی لطف، گل دستہ حیدری مولفہ حیدری، انتخاب دووین مولفہ امام بخش صہبائی اور گل دستہ ناز نیناں مولفہ کریم الدین کے بعد یہ تذکرہ پانچواں تھا جو فارسی زبان کے برعکس اردو میں لکھا گیا اور اس میں زیر تذکرہ پانچواں تھا جو فارسی زبان کے برعکس اردو میں لکھا گیا اور اس میں زیر تذکرہ شاعر کے علاوہ اس کے شاگردوں اور شاگردوں کے شاگردوں کا ذکر بھی کیا گیا۔ شعراء کے حالات زندگی کی تفصیل اور ادبی معرکہ آرائیوں کے علاوہ ادبی، سماجی اور معاشرتی فضا اور لطائف و حکایات کا تذکرہ بھی درج ہے جن سے بعد کے تذکرہ نگاروں بالخصوص محمد حسین آزاد نے ”آب حیات“ میں استفادہ کیا۔ مشفق خواجہ کے بقول:

ناصر نے تذکرے کا نام ”خوش معرکہ“ محض اس بنا پر لکھا تھا کہ اس میں شعراء کی معرکہ آرائیوں کی تفصیلات درج ہیں۔ میر علی اوسط رشک نے تاریخ اس مصرع سے نکالی۔

”تاریخ یہی پائی خوش معرکہ زیبا“

چنانچہ اس کا نام ہی ”تذکرہ خوش معرکہ زیبا“ رکھ دیا گیا۔ اس تذکرے میں میر تقی میر اور مرزا رفیع سودا سے لے کر مولف سعادت خان ناصر تک قریباً ایک صدی کے شعراء کا تذکرہ موجود ہے جس کی تحقیق شدہ دو جلدیں مجلس ترقی ادب لاہور سے 1970ء اور 1971ء میں پروفیسر حمید احمد خان کے دور میں شائع ہو چکی ہیں۔ تیسری جلد جو تعلیقات پر مشتمل ہے، تا حال شائع نہیں ہوئی اور مشفق خواجہ کی وفات کے بعد شاید کبھی منظر عام پر نہ آئے۔ اس تذکرے پر ڈاکٹر تنویر احمد علوی نے رائے دی ہے:

”مشفق خواجہ اس وقت نسبتاً، نوجوان اور نوجوان تھے۔ لیکن انہوں نے ذہن کی جس پختگی اور تلاش و توازن کی جس مزاولت کا ثبوت بہم پہنچایا ہے، اس کا اندازہ اس تذکرے کے طویل مقدمہ اور اس کے ساتھ شامل تحقیق نامے سے ہوتا ہے۔ تعلیقات اور مختلف مسائل اور مباحث پر علمی گفت گو کے لیے ”تحقیق نامے“ کی یہ اصطلاح بھی مشفق خواجہ ہی کی ایک دین ہے۔“

مشفق خواجہ کا تحقیقی نوعیت کا دوسرا بڑا کام ”جائزہ مخطوطات اردو“ ہے جو 1248 صفحات پر مشتمل ہے اور یہ صرف پہلی جلد ہے جو 1979ء میں مرکزی اردو بورڈ (حالیہ اردو سائنس بورڈ) لاہور سے شائع ہو چکی ہے۔ جائزہ مخطوطات اردو کا منصوبہ مشفق خواجہ کے ذہن میں ان کے تحقیقی کام کے دوران پیش آنے والی مشکلات سے پیدا ہوا تھا۔ اس کی ضرورت، اہمیت اور افادیت کے بارے میں انہوں نے طاہر مسعود صاحب کو انٹرویو میں بتایا:

”جب میں نے تحقیقی کام شروع کیا تو مجھے اس میں بڑی دقتیں پیش آئیں۔ مثلاً میں

نے کسی شاعر کے حالات جاننا چاہے اور یہ دیکھنے کی کوشش کی کہ اس کے بارے میں اب

تک کیا کچھ لکھا گیا ہے تو مجھے سخت مایوسی کا سامنا کرنا پڑا۔ پھر یہ معلوم کرنے کے لیے کہ کسی شاعر کے قلمی نسخے کہاں کہاں دستیاب ہوں گے تو اس سلسلے میں راہ نمائی کے لیے کوئی بھی کتاب موجود نہیں تھی۔ لہذا یہ سوچ کر کہ تحقیق کرنے میں جو وقتیں مجھے پیش آ رہی ہیں، وہ وقتیں یقیناً دوسروں کو بھی درپیش ہوں گی۔ میں نے جائزہ مخطوطات اردو پر کام شروع کر دیا۔“

”اس کتاب کی افادیت کا اندازہ اس سے لگائیں کہ فرض کیجیے آپ ناخ پر کام کرنا چاہتے ہیں تو میری کتاب آپ کو بتا دے گی کہ دنیا بھر میں ناخ کے دیوان کے کتنے قلمی نسخے ہیں اور ان کی کیا کیا خصوصیات ہیں۔ کس دیوان کے کتنے ایڈیشن چھپے ہیں۔ غرضیکہ ناخ کے بارے میں قدیم تذکروں سے لے کر آج تک جتنے مضامین لکھے گئے ہیں ان سب کی تفصیل آپ کو اس کتاب میں مل جائے گی۔ اس طرح میری یہ کتاب محققوں کے لیے تحقیق کی راہ میں بہت سی آسانیاں اور سہولتیں پیدا کرے گی۔“

جائزہ مخطوطات کی اس پہلی جلد میں دو سو مخطوطات پر ضروری، کارآمد اور مفید معلومات ہی نہیں دی گئیں بلکہ متعدد کتابوں اور ان کے مصنفین کے بارے میں تحقیقی مسائل بھی چھیڑے گئے ہیں اور مشفق خواجہ نے خود اپنے نتائج اخذ کرنے کی کاوش بھی کی ہے۔ مزید برآں مخطوطات کے مصنفین کے سوانح اور ان پر لکھی گئی کتابوں کی تفصیلات بھی پیش کی گئی ہیں۔ مشفق خواجہ کا یہ منصوبہ دس جلدوں پر مشتمل تھا۔ وہ اس پر اپنے دوسرے ادبی کاموں کے ساتھ ساتھ مسلسل کام کر رہے تھے اور دوستوں کو اس کی تفصیلات سے بھی آگاہ کرتے رہتے تھے۔ لیکن اب ان کی اشاعت معرض خطر میں پڑ گئی ہے۔ مشفق خواجہ کی وفات سے اپنی نوعیت کا یہ پہلا اور اعلیٰ ترین کام بھی ادھورا رہ گیا ہے۔ جائزہ مخطوطات اردو کی پہلی جلد پر ممتاز محقق رشید حسن نے لکھا تھا:

”بلا خوف تردید کہا جاسکتا ہے کہ خواجہ صاحب نے تن تنہا وہ کام کر دکھایا ہے جو بہ ظاہر ایک ادارے کا کام معلوم ہوتا ہے۔ اس کی اصل وجہ یہ ہے کہ ان کے یہاں دل لگا کر اور نظر جما کر کرنے کا جذبہ اور حوصلہ پایا جاتا ہے۔ انھوں نے اب تک جو کام کیے ہیں وہ ان کی قابل رشک صلاحیت کے شاہد عادل ہیں۔ انھوں نے اپنے آپ کو گروہ بندی سے، ادبی وغیر ادبی، جوڑ توڑ اور خفیف الحرحرکاتی سے دور رکھا ہے۔ وہ حصول دنیا کے سلسلے میں ابھی تک ہوس کے اسیر نہیں ہو پائے ہیں اور علم و ادب کی عظمت اور تحقیق کی صبر آزمائی کے قائل ہیں۔“

دل لگا کر اور نظر جما کر کام کی ایک اور مثال مشفق خواجہ کی کتاب ”غالب اور صفیر بلگرامی“ ہے۔ صفیر بلگرامی شاگردان غالب میں اس لیے نمایاں مقام رکھتے ہیں کہ غالب سے 1864ء میں تعلق پیدا

ہونے اور صرف دواڑھائی ماہ کی صحبت غالب سے استفادہ کرنے کے باوجود ان کا معنوی سلسلہ اب تک زیر بحث رہتا ہے۔ ان کے نام غالب کے دو خطوط بھی شائع ہو چکے ہیں۔ لیکن ان کی شخصیت کو ”تذکرہ جلوہ خضر“ کے متعدد مبالغہ آمیز اور غلط بیانات نے داغ دار کر رکھا ہے۔ مشفق خواجہ نے ان کے پوتے سید نور احمد گرامی کے صاحب زادے سید وحی احمد بلگرامی سے وہ کاغذات، مسودات اور خطوط حاصل کیے جو انہیں وراثت میں ملے تھے۔ وحی بلگرامی کے ذخیرہ کتب کو بالا ستیاب دیکھا اور پھر یہ کتاب تحقیقی ژرف نگہی سے تالیف کی، جس سے غالب اور صفیر بلگرامی کے تعلقات کی پوری تفصیل سامنے آ جاتی ہے۔ یہ کتاب نہ صرف صفیر بلگرامی کی زندگی کا مرقع ہے بلکہ بقول مالک رام ”غالب اور صفیر بلگرامی کے ذریعے سے کئی چیزیں پہلی مرتبہ منظر عام پر آ گئی ہیں۔ اس طرح ہم کہہ سکتے ہیں کہ موجودہ مآخذ میں سے کوئی ایسی تحریر جس سے ان دونوں کے تعلقات پر روشنی پڑتی ہو، اب غیر مطبوعہ نہیں رہ گئی۔“

یہ کتاب 1981ء میں شائع ہوئی تھی اور دلچسپ بات یہ ہے کہ گزشتہ ربع صدی کے عرصے میں کسی محقق نے اس کی معلومات میں نیا اضافہ نہیں کیا ہے اور نہ اس کی کسی بات کی تردید کی ہے۔ چنانچہ یہ کتاب بھی مشفق خواجہ کی تحقیق نگاری کی منفرد مثال ہے۔

مشفق خواجہ کی تحقیقی بازیافت کا ایک اور ثمر ”اقبال“ از احمد دین ہے۔ یہ کتاب مولوی احمد دین نے علامہ اقبال کی زندگی میں 1923ء میں لاہور میں چھاپی تھی لیکن اشاعت سے پہلے ہی اقبال نے اس کاوش کو پسند نہ کیا۔ کتاب نہ شائع کرنے کی وجہ یہ بتائی جاتی ہے کہ اس میں اقبال کی بعض طویل نظمیں شامل تھیں جن میں اقبال نے ترمیم و ترمیم کر دی تھی۔ انہی دنوں اقبال اپنا مجموعہ کلام ”بانگ درا“ مرتب کر رہے تھے۔ چنانچہ خدشہ پیدا ہوا کہ اگر مولوی احمد دین کی کتاب شائع ہو گئی تو اقبال کے مجموعہ کلام کی فروخت پر منفی اثر پڑے گا۔ مولوی احمد دین اقبال کے مداح تھے، انہیں اقبال کے تاثر کا پتہ چلا تو انہوں نے تمام نسخے نذر آتش کر دیے۔ تاہم تین سال کے بعد 1926ء میں کچھ ترمیم کے ساتھ دوسرا ایڈیشن شائع کر دیا۔ ڈاکٹر خلیق انجم کا خیال ہے کہ ”دوسرے ایڈیشن کا خاکہ تیار کرنے میں اقبال کے مشوروں یا کم از کم اعتراضات کو بہت ممکن ہے پیش نظر رکھا گیا ہو۔“ حسن اتفاق دیکھیے کہ پہلے ایڈیشن کے دو نسخے بھی کسی طرح ضائع ہونے بچ گئے تھے۔ مشفق خواجہ نے ان دونوں ایڈیشنوں کو بازیافت کیا اور انہیں سامنے رکھ کر ایک نیا نسخہ تیار کیا جو 1979ء میں انجمن ترقی اردو کراچی سے شائع ہوا۔ انہوں نے ان تمام تبدیلیوں کی نشان دہی کی جو مولوی احمد دین نے دوسرے ایڈیشن میں کی تھی۔ اردو ادب میں مولوی احمد دین کی شخصیت ”سرگزشت الفاظ“ کے مولف کی حیثیت میں بہت معروف ہے۔ اقبال کی زندگی میں ان پر تنقیدی کتاب لکھنے کا شرف بھی انہیں حاصل ہے۔ اس وقت تک اقبال پر چند چھوٹے چھوٹے مضامین اور مختصر سی ضخامت کی انگریزی کتاب ”مشرق سے ایک آواز“ (A Voice from the East) چھپ چکی تھی لیکن تنقید کی پہلی باقاعدہ کتاب مولوی احمد دین نے ہی لکھی جو اقبال کی شخصیت کے بھی شناسا

تھے۔ مشفق خواجہ کو اس کتاب کی بازیافت اور تدوین نو کا ہی اعزاز حاصل نہیں بلکہ منفرد بات یہ بھی ہے کہ انھوں نے مولوی احمد دین کے مستند سوانح بھی مرتب کیے ہیں جو ان کی تحقیقی دیدہ ریزی کا ایک اور بے مثال نقش ہے۔

مشفق خواجہ کی ایک غیر مدون کتاب ”پرانے شاعر“ نیا کلام ہے جو رسالہ ”غالب“ کراچی میں قسط وار شائع ہوتی رہی۔ یہ تذکرہ ان شعراء کا ہے جو زمانے کی نظروں سے اوجھل ہو گئے ہیں لیکن اپنے زمانے میں ”تازہ گویان سرآمد روزگار“ میں شمار ہوتے تھے، ان میں سے چند نام یہ ہیں:

فضل علی ممتاز، جسوت سنگھ پروانہ، ولی اللہ محبت، خواجہ احسن الدین بیان، مرزا محمد رضا قزلباش خان امید۔ اردو کے ان کلاسیکی شعراء کا وجود اب تذکروں میں تو مل جاتا ہے لیکن ان کے کارناموں کو کسی محقق نے شمار کرنے کی کوشش نہیں کی۔ مشفق خواجہ نے اپنے مخصوص تخلیقی، تنقیدی اور تحقیقی اسلوب میں انہیں اسی طرح بازیافت کیا کہ بیسویں صدی میں ان کی نشاۃ ثانیہ برپا ہو گئی۔ پرانے شعراء کے کلام سے ایسے اشعار کا انتخاب کیا جو آج بھی پسند کیے جا سکیں۔

”تحقیق نامہ“ مشفق خواجہ کے چھ مضامین پر مشتمل تحقیقی کتاب ہے۔ ان میں سے دو مضامین ”سعادت خان ناصر اور اس کا تذکرہ خوش معرکہ زیبا“ اور احمد دین (مصنف اقبال) ان کی مرتبہ کتابوں کے مقدمے ہیں جو ان کتابوں کے ساتھ بالترتیب 1970ء اور 1979ء میں شائع ہوئے تھے۔ خواجہ صاحب نے لکھا ہے کہ انھوں نے ان مضامین میں نہ صرف یہ کہ اپنی بعض غلطیوں کی تصحیح کی بلکہ بعض نئے مآخذ کی روشنی میں مباحث کا اضافہ بھی کیا۔ اس سے یہ حقیقت سامنے آئی ہے کہ مشفق خواجہ اپنی تحقیق کو ”حرف آخر“ شمار نہیں کرتے تھے بلکہ نیا مواد سامنے آ جاتا تو نہ صرف اپنی رائے میں تبدیلی پیدا کرتے بلکہ نئے مباحث بھی ابھار دیتے۔ مرزا محمد رضا قزلباش خان امید، مرزا جعفر علی حسرت اور قدرت اللہ قدرت کو بھی انھوں نے مکمل حوالوں اور نئے مواد سے استفادہ کے بعد پیش کیا ہے۔ ”تذکرہ گلشن مشتاق“ پر مضمون 1974ء میں لکھا گیا تھا۔ اس وقت حسین قلی خان، عاشقی عظیم آبادی کا تذکرہ ”نشر عشق“ شائع نہیں ہوا تھا۔ ”گلشن عشق“ میں اس تذکرے سے استفادہ کیا گیا تھا۔ چنانچہ خواجہ صاحب کو بھی اپنی رائے میں تبدیلی کی ضرورت لاحق ہو گئی جس کا ذکر انھوں نے اس کتاب کے دیباچہ میں کر دیا ہے۔ یہ تفصیلی مطالعے اور ادب کا قیمتی سرمایہ ہیں، یہ کتاب ڈاکٹر وحید قریشی کی نگرانی میں چلنے والی ”مغربی پاکستان اردو اکیڈمی“ لاہور سے 1991ء میں شائع ہوئی اور اسے برصغیر کے ایک ممتاز محقق کے نام معنون کیا گیا ہے جس سے مشفق خواجہ کی بزرگ شناسی کا زاویہ سامنے آتا ہے اور ان کی عقیدت کا نقش قائم ہو جاتا ہے۔

انتساب یوں ہے:

”نہایت ادب کے ساتھ“

محترم مالک رام صاحب

کی خدمت میں

جن کی تحریروں سے میں نے لکھنا سیکھا اور جن سے مل کر بہ قول حالی لفظ آدمیت کے معنی معلوم ہوئے۔“

مشفق خواجہ کی زندگی کی آخری تحقیقی کتاب مرزا یاس یگانہ چنگیزی پر ہے جو 1983ء میں اس وقت شائع ہوئی جب علالت کا ایک دور اسپتال میں گزار کر وہ بہ ظاہر صحت منہ ہو کر گھر آ گئے تھے۔ واقعہ یہ ہے کہ مرزا یگانہ دست برد زمانہ کی نذر ہو چکے تھے۔ ان کی خوش قسمتی سے کون انکار کر سکتا ہے کہ انہیں اپنی وفات کے بہت عرصے کے بعد مشفق خواجہ جیسا قدر دان میسر آ گیا جنہوں نے یگانہ کو نہ صرف ایک مستقل موضوع کی حیثیت میں جزو حیات بنا لیا بلکہ یگانہ کی تحقیق میں اپنی تمام صلاحیتیں صرف کر دیں اور اپنی بصارت و بصیرت کے چراغوں سے وہ کرنیں جمع کیں جو آج یگانہ کی زندگی کو نہ صرف منور کر رہی ہیں بلکہ تحقیق کا ایک ایسا مثالی نقش بھی پیش کرتی ہیں جو اپنی نظیر آپ ہے۔ یگانہ پر اپنے تحقیقی کام کا آغاز مشفق خواجہ نے کئی برس پہلے اس وقت شروع کیا تھا جب انہوں نے اپنے رسالہ ”تخلیقی ادب“ میں یگانہ پر ایک گوشہ مختص کیا۔ اس کے بعد خواجہ صاحب اپنی تحقیقی فطرت کے مطابق مواد کی تلاش میں سرگرم جستجو ہو گئے۔ مجھے ذاتی طور پر علم ہے کہ اس کتاب کی تکمیل کے لیے مشفق خواجہ نے کتنی دیدہ ریزی کی اور اپنی زندگی کے متعدد ماہ و سال کے علاوہ اپنی صحت بھی اس کتاب کی نذر کر دی۔ اس کتاب کی خوبی صرف یہ نہیں کہ اس میں یگانہ کا تمام مطبوعہ غیر مطبوعہ، مدون اور غیر مدون کلام تحقیقی صحت کے ساتھ جمع کر دیا گیا ہے بلکہ ہر تخلیق کا زمان و مکان، اشاعت کا ماہ و سال اور کتاب یا جریدے کا نام بھی دیا گیا ہے۔ جس ادیب سے کتاب کا مواد حاصل کیا ہے اس کا نام اور پتہ بھی درج ہے۔ اہم بات یہ کہ متن کی تصحیح کے ساتھ یگانہ کی فرہنگ بھی پیش کر دی گئی ہے جو صرف یگانہ سے مخصوص ہے۔ اس طرح صد ہا ایسے الفاظ اس کتاب میں از سر نو دریافت ہوئے ہیں جو خزینہ یگانہ میں مدفون تھے۔ مزید خوبی یہ ہے کہ یگانہ کی سب کتابوں کا پورا متن، خودنوشت حالات، دیباچے اور بعض غزلوں کے قلمی عکس اور سابقہ بعض ایڈیشنوں کے سرورق بھی شامل کیے گئے ہیں۔ مشفق خواجہ کا معراج کمال اس کتاب کے حواشی سے ظاہر ہوتا ہے جو ساڑھے تین سو صفحات پر مشتمل ہیں۔ مجموعی طور پر ایسی کتاب ہے جو ایک نظر میں آپ کے دل و نگاہ کو مغلوب و مسحور کر دیتی ہے۔ بلاشبہ یہ کلیات یگانہ ہے لیکن اب یہ بجا طور پر ”نسخہ مشفق خواجہ“ بھی معروف ہوگی اور آئندہ جو کام بھی یگانہ پر ہوگا اس کا بنیادی ماخذ یہ کتاب ہوگی۔ میرے دوست نقاد احمد زین الدین نے درست لکھا ہے:

”مشفق خواجہ نے کلیات یگانہ کی ترتیب و تدوین کے اس مشکل ترین اور صبر آزما

تحقیقی کام کو پایہ تکمیل تک پہنچا کر اپنی بقا کا سامان فراہم کر دیا اور ہمیں بیگانگی کی ”سحر آسا“

دھند سے نکال کر ”یگانہ آشنا“ بنا دیا۔“

دکھ کی بات یہ ہے کہ مشفق خواجہ نے یگانہ پر جن سات مزید نایاب کتابوں کی اشاعت کا اعلان کیا تھا وہ اب ان کی ناگہانی وفات کی وجہ سے شاید تا دیر منظر اشاعت پر نہ آسکیں کیوں کہ 21 فروری 2005ء کو وہ آفتاب تحقیق غروب ہو گیا جس کے تحقیقی کارنامے لوح ادب پر ہمیشہ تابندہ رہیں گے۔ اردو ادب کی صفوں سے ایک بے مثل انسان اپنا رخت حیات سمیٹ کر راہی ملک عدم ہو گیا۔ افسوس، اے وائے افسوس۔

(بحوالہ: "فرائیڈے اسپیشل" 18 مارچ، 2005ء)

ایک ادارے کا اختتام

خواجہ عبدالحی مشفق خواجہ بھی اپنی مہلت عمر پوری کر کے اللہ کے حضور حاضر ہو گئے۔ انا اللہ وانا الیہ راجعون۔ خواجہ صاحب کی وفات ایک فرد کی وفات نہیں بلکہ ایک ادارے کا اختتام ہے کیونکہ وہ خاموشی سے علم و ادب کی خدمت میں مصروف تھے اور مشرقی تہذیب کے ایسے نمائندے تھے جن کی رخصتی سے ایک ایسا خلا پیدا ہو گیا ہے جس کے پرہونے کی امید کم ہی ہے۔ اللہ تعالیٰ سے دعا ہے کہ وہ ان کا نعم البدل عطا فرمائے۔ مرحوم کو جو رحمت میں جگہ دے۔ (آمین)

مشفق خواجہ صاحب مرحوم سے مراسم سے پہلے مجھے ان کے والد ماجد خواجہ عبدالوحید صاحب مرحوم سے نیاز حاصل تھا۔ میرے دل میں ان کی بڑی وقعت تھی۔ وہ خاصان اقبال میں سے تھے اور میں ہر ملاقات میں حضرت اقبال سے اپنی شیفتگی کی بنا پر ان سے علامہ اقبال کی عادات و مشاغل وغیرہ کے سلسلے میں سوالات کر کے استفادہ کرتا تھا۔ اسی طرح ان کے عزیز کرنل خواجہ عبدالرشید مرحوم سے بھی قیام پاکستان سے پہلے دہلی میں نیاز حاصل تھا۔ ندوۃ المصنفین اور اس کی مطبوعات مشترکہ دلچسپی کا باعث تھیں۔ ندوۃ المصنفین میں ہی ملاقاتیں رہتی تھیں۔ انہیں کتابوں اور خصوصاً مخطوطات جمع کرنے کا خاص ذوق تھا۔ اس اتحاد مذاق کی بنا پر ملاقاتیں ہوتی تھیں اور یہ سلسلہ ان کی وفات تک جاری رہا۔ کراچی میں جب وہ جناح اسپتال کے ایڈمنسٹریٹر ہوتے تھے، بہت سے بے وسیلہ مریضوں کے سلسلے میں ان سے رجوع کرتا تھا اور وہ خصوصی توجہ فرماتے تھے۔

مشفق خواجہ صاحب مرحوم کا نام پہلی بار اس وقت سنا جب انہوں نے ترقی اردو بورڈ کراچی کی مرتبہ اردو لغت پر ایک تفصیلی اور روزنی مضمون لکھا تھا۔ پھر ایک روز نامے میں کتابوں پر ان کے تبصرے ہونے لگے۔ اس طرح ان سے ملنے کو جی چاہتا تھا۔ پہلی ملاقات اپنے پیارے دوست جمیل اختر خاں کے توسط سے ہوئی۔ ان کی خواجہ صاحب مرحوم سے نوک جھونک رہتی تھی۔ اس محفل میں زیادہ تر وہ دونوں ہی سرگرم گفتگو رہے اور میں ان دونوں کے مکالمے سے لطف اندوز ہونا رہا۔ پھر اس کے بعد کئی بار مسعود میاں (مسعود احمد برکاتی) کے یہاں دعوت طعام میں ملاقاتیں اور تفصیل سے باتیں ہوئیں اور میں ان کے وسیع مطالعہ، ادبیات اردو پر ان کی نظر اور استحضار سے متاثر ہوا۔ ایک زمانے میں ”جسارت“ بعد میں ”تکبیر“ وغیرہ میں ان کے کالم شائع ہوتے تھے اور ان کے شوخ اور تیکھے جملوں سے لذت یاب ہوتا رہا۔

ان کے یہاں زیادہ تر حاضری بیرون کراچی کے مہمانوں کے ساتھ ہوتی رہی۔ میں ڈاکٹر مظہر محمود

شیرانی، ڈاکٹر سفیر اختر اور ڈاکٹر نبی ہادی وغیرہ کو لے کر ان کے یہاں گیا ہوں، پھر وہ فرمانے لگے کہ اللہ کرے باہر سے مہمان آتے رہیں اور اس بہانے سے آپ تشریف لایا کریں۔

وہ نہایت ذکی و ذہین انسان تھے۔ حافظہ بھی قوی پایا تھا۔ ان کا ذوق مطالعہ جنوں کی حد تک پہنچا ہوا تھا۔ ان کا بیان تھا کہ جتنے رسائل نکلتے ہیں میرے پاس آتے ہیں۔ اعزازی طور پر نہیں آتے میں تو خریدتا ہوں۔ پاک و ہند کے ادبی حلقوں سے مراسم کی بنا پر کثرت سے ہدیہ کتابیں آتی تھیں ورنہ خریدتے تھے اور ہر کتاب توجہ سے پڑھتے تھے۔ مطالعہ میں سماجی تعلقات اور معاشی مشاغل وغیرہ حائل ہوتے ہیں۔ وہ عرصے سے گوشہ نشینی اختیار کیے ہوئے تھے۔ اپنے کتب خانے میں معتکف تھے۔ ان کا واحد مشغلہ پڑھنا اور لکھنا تھا۔ اردو ادب اور علمی کتب کا بڑا ذخیرہ ان کے پاس جمع ہو گیا تھا اور وہ سب، بڑے نظم و سلیقے سے سجا ہوا تھا۔ فرماتے تھے یہ سب تذکرے ہیں اور یہ سب دوا دین ہیں..... وغیرہ وغیرہ۔

ان کی عجیب صفت، شہرت سے ان کا گریز تھا۔ نام آوری کا جذبہ ان میں تھا ہی نہیں۔ وہ زیادہ تر قلمی ناموں سے لکھتے تھے۔ ان کے کالموں کے مجموعوں تک پر ان کا نام نہیں ہے۔ قلمی نام ”خامہ بگوش“ ہے یہ بہت نادر صفت ہے۔ بہت کم، بہت ہی کم انسان ایسے ملیں گے جو نام وری کے خواہاں اور اس کے لیے کوشاں نہ ہوں۔ اہل علم و قلم اور طالبان تحقیق کی اعانت کے لیے آتے اور وہ بڑی فراخ دلی سے ان سے اعانت و تعاون فرماتے۔ موضوع پر جتنا مسالحہ ان کے پاس ہوتا وہ بے تکلف پیش کر دیتے۔ اس اعانت کا سلسلہ پاکستان سے بھارت تک دراز تھا۔

حسن خلق میں وہ اسلاف کا نمونہ تھے۔ مجھے راستہ بھول جانے کی عادت ہے، جہاں کئی بار جا چکا ہوں وہاں بھٹکے بغیر نہیں پہنچتا۔ ایک دفعہ مشہور دانشور اور محقق ڈاکٹر سفیر اختر کراچی تشریف لائے تھے اور خواجہ صاحب سے ملاقات کے خواہش مند تھے۔ میں نے ان کو اپنے ساتھ لے جانے کا ذمہ لیا۔ خواجہ صاحب سے وقت لے لیا۔ خواجہ صاحب کے مشغول اوقات کا علم تھا اور خود بھی میں وقت کا پابند ہوں۔ اس لیے مقررہ وقت پر پہنچنے کی نیت سے مہمان کو لے کر چلا اور حسب عادت ”گم راہ“ ہو گیا۔ دو گھنٹے ہو گئے۔ آخر ایک جگہ سے خواجہ صاحب کو فون کیا کہ میں دیر سے آپ کے جوار میں ہوں مگر پہنچ نہیں سکا اور اب ناکام واپس جا رہا ہوں۔ بے وقت آپ کو زحمت نہیں دینا چاہتا مگر انہوں نے باصرار فرمایا کہ ضرور تشریف لائیں۔ میں سراپا انتظار ہوں اور گھر کی نشان دہی فرمائی۔

بالکل یہی ”گم راہی“ علی گڑھ یونیورسٹی کے شعبہ فارسی کے سابق صدر ڈاکٹر نبی ہادی کو ساتھ لے جانے میں پیش آئی اور بھٹکتے بھٹکتے رات کے دس بج گئے تو میں نے ہمت ہار دی اور فون پر معذرت چاہی۔ وہ بضد ہوئے کہ ضرور آئیں اور راہ نمائی فرمائی۔ ہم پہنچے اور خود خواجہ صاحب کے کہنے پر دیر تک نشست رہی۔ اللہ تعالیٰ ان کی مغفرت فرمائے اور ان کی کوتاہیوں سے درگزر فرمائے۔

(بحوالہ: ”فرائیڈے اسپیشل“ ۱۸ مارچ، ۲۰۰۵ء)

میرے ”مشفق“ خواجہ صاحب

خواجہ صاحب کو مرحوم لکھتے ہوئے قلم کا نپتا اور کہتے ہوئے زبان نرکھڑاتی ہے، لیکن جو حقیقت ہے اس سے کوئی آنکھیں چرا نہیں سکتا کہ یہ سانحہ ہو گیا ہے، انا اللہ وانا الیہ راجعون۔ خواجہ صاحب میرے مشفق خواجہ صاحب ہم سے جدا ہو کر اس دار الفنا سے عالم بقا کی طرف روانہ ہو گئے ہیں۔ ان کے ذکر کے ساتھ ہی ان کی معیت میں گزرے ہوئے تمام لمحات آنکھوں کے سامنے تیزی سے آموں وجود ہوتے ہیں۔ محرومی کا عجیب سا احساس قلب و روح اور عقل و شعور کو گھیر لیتا ہے۔ یہ کہنا غلط نہ ہو گا کہ ہماری دنیائے فکر و دانش کا آفتاب علم و فضل اور ادب و لسان غروب ہو گیا ہے جس نے اپنی شعلہ نفسی اور خدمت علم و ادب سے ہمارے جہان آگہی کو منور رکھا۔ ہمارا معاشرہ پہلے ہی قحط الرجال کا شکار ہے۔ خواجہ صاحب جیسے اہل علم و ادب کا ہمارے درمیان سے اٹھ جانا ایک مربی کا اٹھ جانا ہے۔ ایک چشمہ بصیرت کا خشک ہو جانا ہے جس سے طالبان علم و ادب سیراب ہوتے تھے۔ خواجہ صاحب کی رحلت سے ایک خلا پیدا ہو گیا ہے جس کے پر ہونے کا امکان گویا ہے لیکن اللہ تعالیٰ سے یہی دعا ہے کہ وہ اس خلا کو خلا نہ رہنے دے اور ان کے نعم البدل سے ہمیں نوازے۔ قطرے میں دجلہ دیکھنے والے ہم میں ہیں ہی کتنے، اکثریت تو ان کی ہے جو دجلے میں بھی قطرہ نہیں دیکھ سکتے۔

و لے ہامن بگو آں دیدہ و ر کیست
کہ خارے دید و احوال چمن گفت

(ارے مجھے یہ تو بتاؤ کہ وہ دیدہ و رکون ہے جو خار کو دیکھ کر چمن کے احوال بتا دیتا ہے: اقبال)

غالباً اکتوبر 1999ء اتوار کا دن تھا، ریگل چوک صدر میں میرے محترم دوست محمد ظفر جنجوعہ، ملک نواز اعوان اور میں کتاب بازار میں پرانی کتابیں دیکھ رہے تھے، اچانک جنجوعہ صاحب کہنے لگے: ارے اعوان صاحب آپ نے اپنی کتاب تو ابھی تک خواجہ صاحب کو پیش ہی نہیں کی۔ میری یہ کتاب ”تاریخ علوی اعوان“ انہی دنوں چھپ کر پریس سے آئی تھی۔ خواجہ صاحب کا نام تو بارہا سنا تھا لیکن ان سے ملاقات کبھی نہیں ہوئی تھی، میں نے بھی یہ موقع مناسب جانا اور عرض کیا کہ ایک کتاب کار میں پڑی ہے چلیں ابھی ان کی خدمت میں پیش کر دیتے ہیں، اسی بہانے ملاقات کا شرف بھی حاصل ہو جائے گا۔ صدر سے ہم ان کے ہاں ناظم آباد گئے، گھنٹی بجائی، دروازہ کھلا اور ہم خواجہ صاحب کے سامنے تھے۔ جنجوعہ صاحب نے میری کتاب ”تاریخ علوی اعوان“ کے حوالے سے میرا تعارف کروایا۔ میں نے کتاب پیش

کی، کتاب دیکھ کر فرمانے لگے ”آخا! بہت خوب اس پر اپنے دستخط بھی عنایت فرمادیتے۔“ مجھے یاد ہے میں نے اپنے دستخط کے ساتھ لکھا تھا ”واجب الاحترام مکرمی مشفق خواجہ صاحب کی خدمت اقدس میں“ انہوں نے میرا حال احوال پوچھا، خصوصاً راولپنڈی، اسلام آباد، مری اور ہزارہ کے متعدد ادیبوں، شاعروں کے نام گنوائے۔ اعوان قبیلے کے بارے میں جستجو یا نہ انداز میں سوالات کیے۔ میں نے بتایا کہ مرحوم پروفیسر کرم حیدری مری والے میرے عزیزوں میں سے تھے، ممتاز منگلوری مانسہرہ سے تعلق رکھتے ہیں اور آج کل محکمہ تعلیم سے وابستہ ہیں۔ دوسری اتوار کو پھر حاضری دی۔ خیریت دریافت کرنے کے بعد فرمایا: آپ نے اعوان قبیلہ کی واقعی مستند تاریخ مرتب کر دی ہے اور خوب محنت کی ہے، شاباش، میں نے ماہنامہ ”قومی زبان“ میں تبصرہ شائع کرنے کا کہہ دیا ہے جو شائع ہو گیا۔

مشفق خواجہ صاحب کو مرحوم لکھتے ہوئے کلیجہ منہ کو آتا ہے۔ پانچ چھ سال تک کی ان کے ہاں حاضریاں، مرنجاں مرنج محفلیں، ان کی مہمان نوازیوں، علم و ادب کا دبستان سب آنکھوں کے سامنے آ جاتا ہے۔ وہ ایک عظیم کتب خانے کے مالک تھے جسے انہوں نے اپنی محدود آمدنی میں بڑی جدوجہد اور محبت سے جمع کیا تھا۔ آخر میں ان کی ساری توجہ تحقیق پر مرکوز ہو چکی تھی۔

سوانح عمریوں کا جتنا بڑا ذخیرہ ان کے پاس تھا شاید ہی کراچی میں کسی کے پاس ہو۔ سوانح کی کتابیں جمع کرنے کا شوق ان کو جنوں کی حد تک تھا، اس کے علاوہ مخطوطات کا اچھا خاصا خزانہ انہوں نے جمع کر لیا تھا۔ شعرائے کرام کے تذکرے اور ادبیات اردو کی تمام ضروری کتابیں ان کے ہاں موجود تھیں۔ ہماری پچھلی پچاس سال کی علمی و ادبی تاریخ کے وہ عینی شاہد تھے۔ ان کا حافظہ بہت قوی تھا۔ سب کچھ ان کو مستحضر تھا۔ ہم ان سے ان کی اپنی سوانح عمری لکھنے کا تقاضا کرتے تو وہ ٹال دیا کرتے تھے۔ جناب رفیق احمد نقشب صاحب کے بڑے قدر دان تھے اور ان کو ہمیشہ کسی نہ کسی کام میں لگائے رکھتے، خاص کر پروف ریڈنگ کے معاملے میں ان پر ہی اعتماد کرتے تھے کیونکہ وہ بھی انہی کی طرح ذمہ داری اور محنت سے کام کرنے کے عادی ہیں، دوسرے وہ زبان کے معاملے میں بڑے باریک بین ہیں۔ مسودوں کی ترویج و اصلاح پر ان کی آراء کو بڑی اہمیت دیتے تھے۔ خواجہ صاحب کے اپنے ہم عصروں سے ذاتی تعلقات تھے اور یہ تعلقات عالمی سطح کے تھے۔ آخر میں روزانہ کتابوں کے بندلوں کے بندل ان کے ہاں اندرون ملک اور غیر ملک سے آیا کرتے، خاص طور پر ہندوستان سے ان کی آمد زیادہ تھی۔ کراچی آنے والے تقریباً تمام اہل علم ان سے ملاقات ضرور کرتے تھے۔ خواجہ صاحب کی برکت سے ہم بھی ان سے متعارف اور ان کی علمی گفتگوؤں سے مستفید ہوتے۔

ایک مرتبہ کسی نے ان سے پوچھا کہ ڈاکٹر بڑا ہوتا ہے یا پروفیسر۔ خواجہ صاحب نے فرمایا ”ویسے تو پروفیسر بڑا ہوتا ہے مگر (ایک صاحب کی طرف اشارہ کرتے ہوئے) یہ الگ بات ہے کہ یہ بھی پروفیسر ہیں“ بذلہ سخی اور حاضر جوابی خواجہ صاحب پر ختم تھی۔ محفل میں ہر وقت مسکراہٹیں بکھری رہتی تھیں۔

لندن سے ایک صاحب جن کا تعلق اردو ادب سے تھا، اپنی اہلیہ محترمہ کے ساتھ تشریف لائے۔ شعر و ادب پر گفتگو رہی، خواجہ صاحب کے ساتھ انہوں نے تصویریں بھی بنوائیں، جانے لگے تو کمال عقیدت کے ساتھ اپنا بریف کیس کھول کر ایک لفافہ تحفہً خواجہ صاحب کو پیش کیا کہ یہ تحفہ لندن سے خصوصی طور پر آپ کے لیے لایا ہوں۔ ان کے جانے کے بعد لفافہ کھولا گیا تو اس میں ایل (L) شپ کی ایک لوہے کی پتری نکلی جو کتاب میں نشانی رکھنے کے لیے ہوتی ہے۔ ہم سب حیران تھے کہ لندن سے یہ کیا تحفہ آیا ہے۔ لیکن خواجہ صاحب نے فرمایا: ”تحفہ تحفہ ہی ہوتا ہے، اس کی کوئی قیمت نہیں ہوتی۔“ مجھے یقین ہے کہ اس تحفے کو بھی انہوں نے ایک کاغذ پر چپکا کر نیچے دینے والے کا نام اور تاریخ لکھ کر اپنے نوادرات میں شامل کر لیا ہوگا۔

ذوالفقار مصطفیٰ صاحب ان کے ہم زلف ہیں۔ خواجہ صاحب ان کا تعارف اس طرح کرواتے تھے ”یہ میرے ہم ذوالفقار ہیں۔“ ان کی محفل میں بڑی بڑی قد آور شخصیات کو دیکھنے کا شرف نصیب ہوا۔ شاعر، ادیب، نقاد، علمائے کرام، سیاست داں اور معززین شہر تشریف لاتے تھے اور مختلف موضوعات پر گفتگو فرماتے تھے۔ میں ”اچھے“ سامع کی طرح خاموش بیٹھا ان کی گفتگو سے علمی نکات اخذ کرتا رہتا۔ اردو، فارسی، عربی کے متعدد الفاظ کے صحیح تلفظ انہی محفلوں کا عطیہ ہیں، مثلاً جَدُوْل کو میں پہلے جَدُوْل پڑھا بولا کرتا تھا۔ اسی طرح اردو ادب کے ایک ڈاکٹر صاحب نے دورانِ گفتگو میں ”سَر سَوْتِی“ کہا تو آواز آئی ”سَر سَوْتِی“

ایک دن ہمارے بزرگ دوست ملک نواز اعوان صاحب نے فرمایا ہماری اسلامی تہذیب میں ہمیشہ سے دستور رہا کہ صاحب علم حضرت کو کسب معاش سے ہمیشہ فارغ رکھا جاتا، ان کو تعلیم و تصنیف و تالیف اور تحقیق و تخلیق کے لیے مناسب ماحول اور مالی فراغت فراہم کی جاتی اور ان کی حوصلہ افزائی کی جاتی، شاہی کتب خانوں سے استفادہ کی مکمل سہولتیں فراہم کی جاتی تھیں، مغرب نے علم کے سلسلے میں یہ اصول اپنا لیے ہیں اور ان کے سرکاری اور غیر سرکاری ادارے اس پر عمل پیرا ہیں، ہمارے اہل علم کا زیادہ وقت زندگی کی گاڑی رواں رکھنے میں ہی خرچ ہو جاتا ہے۔ معمولی معمولی ضروری آلات کے بغیر ہی کام کرنا پڑتا ہے، اگر میرے بس میں ہوتا تو میں ایک وسیع مکان بنا کر خواجہ صاحب کو وہاں منتقل کروادیتا کہ آرام اور یکسوئی سے اپنے تحقیقی کاموں کو بہ سہولت انجام دیں۔ یہ بات میرے دل میں بیٹھ گئی۔ خواجہ صاحب اپنی لائبریری کے لیے ایک کمپیوٹر کی اشد ضرورت محسوس فرماتے تھے، عموماً اس کا ذکر ہوتا لیکن گراں قیمت کی وجہ سے اس کی خریداری کا معاملہ ٹلتا رہتا۔ میں نے دوسرے دن ہی کمپیوٹر کا بندوبست کر کے خواجہ صاحب کو فون پر اس کی اطلاع دی اور ہم نے کمپیوٹر ان کے ہاں انشال کر دیا اور چلا کر ان کو دکھایا۔ ان کو اپنی ذات کے لیے اس کمپیوٹر کی ضرورت نہیں تھی کیونکہ وہ خود کمپیوٹر تھے اور اپنے کتب خانے کی ہر کتاب اور کتاب کہاں رکھی ہے اور اس کے مضامین سے واقفیت تھی، چند لمحوں میں کتاب ان کی میز پر حاضر ہو جاتی۔ اس کی ضرورت کیٹیلا گنگ کے لئے تھی تاکہ مقامی اور غیر مقامی اہل علم کو استفادے کی

سہولت میسر آسکے۔ خواجہ صاحب کتاب دینے کے معاملے میں انتہائی سخت تھے۔

اپنی کتاب کسی کو مستعار دینے کی بجائے مانگنے والے سے کہتے اگلی اتوار کو نوٹو کا پی لے جائیں میں بنوارکھوں گا۔ بہت ہی کم لوگ تھے جن کو کتاب لے جانے کی اجازت دیتے تھے۔ البتہ ملک نواز احمد اعوان صاحب کو میں نے دیکھا کہ ہر اتوار کو ایک دو کتابیں اٹھا لیتے اور اگلے اتوار کے وعدے پر لے جاتے، دوسرے اتوار کو واپس کر دیتے۔ ایک دن میں نے خواجہ صاحب سے کہا: خواجہ صاحب میرے لائق کسی قسم کی کوئی بھی خدمت ہو تو بلا تکلف حکم فرما دیا کریں، انہوں نے ملک نواز صاحب کی طرف اشارہ کر کے فرمایا: صرف ان کو ہر اتوار ملاقات کے لیے لے آیا کریں۔ میں تقریباً ہر اتوار کو ملک صاحب کو اپنے ساتھ ان کے ہاں لے جاتا رہا۔

ان کا دو منزلہ قدیم مکان کتابوں، رسالوں سے بھرا ہوا تھا۔ ہم یہی سوچ رہے تھے کہ جس تعداد میں ان کے پاس روزانہ کتابیں آرہی ہیں اب یہ رکھیں گے کہاں! اگر رکھ بھی لیں تو کتب خانے کا نظم کیسے برقرار رہے گا۔ حیران کن بات یہ ہے کہ وہ ہر کتاب اور رسالے کو پڑھتے تھے، نہ صرف پڑھتے تھے، بلکہ ان کے مضامین بھی ان کے دماغ میں محفوظ ہو جاتے تھے۔ اس عظیم دماغ اور اس کے حامل عظیم انسان کو اللہ تعالیٰ نے اپنے جوار رحمت میں بلا لیا۔ اللہ پاک ان کی مغفرت فرمائے۔ یہ شعر میری دل ترجمانی کرتا ہے:

آہ گر من باز بینم روئے یار خویش را
تا قیامت شکر گویم کردگار خویش را

(آہ اگر میں اپنے دوست کا مبارک چہرہ دوبارہ دیکھ لوں تو قیامت تک اپنے اللہ کا شکر کرتا رہوں گا)
(بحوالہ: "فرائیڈے اسپیشل" ۱۸ مارچ، ۲۰۰۵ء)

سخی فی العلم

ٹیلیفون کی گھنٹی پر جواباً ”فرمائیے“ کہنے والی منفرد آواز ہمیشہ کے لیے بند ہو گئی۔ اس آواز والا دنیا سے رخصت ہو گیا۔ انا اللہ وانا الیہ راجعون۔ جی ہاں، مشفق خواجہ صاحب سے تعلق رکھنے والے جانتے ہیں کہ وہ ٹیلیفون کی گھنٹی بجنے پر ”ہیلو“ کے بجائے بڑی دھیمی اور مشفقانہ انداز میں ”فرمائیے“ کہا کرتے تھے۔ میں اس آواز کا بڑا خوگر تھا۔ کیونکہ مرحوم سے میری ملاقات اکثر و بیشتر ٹیلیفون ہی پر ہوتی تھی۔ یا شاذ و نادر کسی تقریب میں محافل و مجالس میں وہ جاتے ہی نہ تھے اور میں نے بھی چند برسوں سے ادبی یا علمی محافل میں جانا بند کر دیا ہے۔

سولہ سترہ سال ہوتے ہیں کہ تقسیم ہند کے سال یعنی اب سے ٹھیک ۷۵ سال قبل کے حامد ہائی سکول رام پور کے ایک لائق سابق شاگرد رضوان اللہ خان عنایتی نے اپنے یہاں ایک کھانے پر مرحوم مشفق خواجہ صاحب سے میرا تعارف کرایا اور پھر اس کے بعد سے یہ رشتہ مودت استوار رہا۔ ورنہ اس سے قبل میں مشفق خواجہ صاحب کے نام سے بھی واقف نہ تھا کیونکہ میں پینتیس سال سے عرب ملکوں میں تھا اور اس ملاقات سے سال دو سال قبل ہی واپس کراچی آیا تھا۔ میرے اور مشفق خواجہ صاحب مرحوم کی دلچسپی کے میدان اگرچہ جدا جدا تھے لیکن ”تحقیق“ سا ایک نقطہ اشتراک تھا۔ مرحوم بنیادی طور پر نقاد محقق تھے اور میں بھی تقریباً نصف صدی سے اسی دشت کار ہر وہوں۔ ان کا دائرہ تحقیق اردو شعر و ادب تھا اور میرا اسلامی و عربی تاریخ و علوم، یہی ذوق تحقیق ہم دونوں کے تقارب کا باعث ہوا۔

میں نے اپنی ابتدائی جوانی میں اردو ادب اور خاص طور پر ترقی پسند ادب بہت پڑھا تھا، لیکن سنہ ۱۹۳۹ء سے عربی زبان سیکھنے کے بعد اردو شعر و ادب سے میرا رشتہ تقریباً کٹ چکا تھا۔ گو بیرون ملک مسافرانہ زندگی میں دیوان غالب اور علامہ اقبال کے بعض دو اوین، ہمیشہ میرے ساتھ رہے، لیکن وہ تبرک کے طور پر تھے اور کبھی کبھار دل بہلانے کے لیے، سچ بات یہ ہے کہ اردو ادب سے دوبارہ میرا رشتہ مرحوم مشفق خواجہ کے ذریعے ہی قائم ہوا، اور وہ ان کے کالموں کے ذریعے سے، مشفق خواجہ صاحب اردو ادب کے ایک بلند پایہ محقق ہونے کے ساتھ ساتھ ایک نغز گو شاعر، ادیب اور ایک منفرد نوعیت کے کالم نگار بھی تھے۔ لطیف طنز اور پر معنی ادبی تنقید کا امتزاج ان کے کالموں کی انفرادیت تھی۔ یہ بھی محض ایک اتفاق تھا کہ مجھے مرحوم کی تحریر سے ان کے کالموں کے ذریعے ہی آگاہی ہوئی۔

برسوں بعد پاکستان واپس آنے کے بعد میں پابندی سے اپنے عزیز و مخلص دوست صلاح الدین

شہید کا ہفتہ وار مجلہ ”تکبیر“ پڑھا کرتا تھا۔ اس میں مشفق خواجہ صاحب مرحوم ”خامہ بگوش“ کے قلمی نام سے ”خن درخن“ کے عنوان سے ہر ہفتہ ایک کالم لکھا کرتے تھے۔ جو انتہائی دلچسپ اور مقبول تھا، میں یہ کالم بڑے شوق سے پڑھا کرتا تھا اور مرحوم کی شگفتہ اور لطیف طنز سے بھرپور تحریر سے بہت محظوظ ہوتا تھا۔ اگرچہ خود مرحوم ان کالموں کو بگدراز ”کالم“ کہ بیرنگ من است ہی کہتے تھے۔

ایک بار میں نے ان کے کسی کالم میں ان کی اخلاقی حس کی تعریف کی تو پوری صفائی و سادگی سے کہنے لگے، چھوڑیے صاحب، یہ کالم تو میں پیسوں کے لیے لکھتا ہوں، ہر ہفتہ ایک ہزار روپے مل جاتے ہیں۔ بہر حال ان کے یہ کالم اخبارات و رسائل میں چھپنے والے بہت سے کالموں کی طرح وقتی نوعیت کے نہیں تھے، نہ ان میں رچا بسا ادبی و اخلاقی طنز لفظوں کا سنجھی کھیل تھا، بلکہ ان میں گہری ادبی، معنویت و تنقید ہوتی تھی اسی لیے کافی عرصے قبل یہ کالم انڈیا میں ایک مجموعہ کی شکل میں شائع ہوئے اور پھر پاکستان میں بھی۔

اگر تعبیر کو درست سمجھا جائے تو محروم سے میری دوستی ”ٹیلیفونک دوستی“ تھی (ٹیلیفونک کے لیے عربی لفظ ”ہاتفی“ زیادہ بہتر ہے) یعنی ہم دونوں ٹیلیفون ہی کے ذریعہ ایک دوسرے سے رابطے میں رہتے تھے، میں ان سے اردو میں مستعمل الفاظ یا غلط مستعمل الفاظ کے بارے میں پوچھتا رہتا تھا اور وہ بعض ثقیل و نامانوس عربی الفاظ کے تلفظ کے بارے میں مجھ سے استفسار کر لیا کرتے تھے۔ ایک بات ان کی ہمیشہ مجھے یاد رہے گی، وہ یہ کہ اچھے اچھے مصنفوں کی تحریروں میں قیص کا املا ”قیص“ دیکھ کر میں بہت حیران اور منغص ہوتا تھا، میں نے اس کی شکایت کی تو کہنے لگے کہ آپ کس کس کو روکیں گے۔ یہ تو ۹۹ فیصد لوگ لکھتے ہیں۔ میرا جواب تھا کہ اگر ۱۰ فیصد لوگ بھی نقطے والے ض سے قیص لکھیں تو یہ غلط ہی ہو گا۔ یہ قرآنی لفظ ہے۔ سورہ یوسف میں متعدد بار آیا ہے، کسی کو حق نہیں کہ اس قرآنی املا کو بگاڑے۔

جیسا کہ سب جانتے ہیں کہ مشفق خواجہ صاحب مرحوم انتھک کام کرنے اور خاموش کام کرنے والے شخص تھے، یہی ان کی سب سے اہم خصوصیت تھی، لیکن میری نظر میں اس سب کے ساتھ ان کی ایک اہم دوسری خصوصیت ان کی علمی فیاضی تھی۔ ان سے اگر کوئی بات پوچھی جائے تو وہ دریا دلی کے ساتھ بہت کچھ بتا دیا کرتے تھے۔ بسا اوقات ایسا ہوتا کہ میں اردو لغت کا کوئی نکتہ ان سے دریافت کرتا اگر وہ ان کو مستحضر نہ ہوتا یا انہیں اس بارے میں شک ہوتا تو مجھ سے کہتے ذرا توقف کیجیے اور فوراً کسی لغت یا تذکرے میں دیکھ کر جواب دے دیتے تھے۔ ایسے بھی لوگ دیکھے اور سنے ہیں جو بہت ذی علم ہوتے ہیں۔ لیکن اپنے علم سے دوسروں کو فائدہ پہنچانے میں بہت بخل سے کام لیتے، بخیل العلم ہوتے ہیں، ایسے لوگوں کے بالکل برعکس مشفق خواجہ مرحوم بڑے سخی فی العلم بلکہ دریا دل تھے۔

علاوہ ازیں وہ بہت سے مشہور اور سکہ بند اردو ادیبوں کے برخلاف غرور علم سے پاک اور حق بات قبول کرنے کے لیے آمادہ رہتے تھے۔ اس کا تجربہ مجھے ایک واقعہ سے ہوا۔

سنہ ۱۹۹۰ء یا ۱۹۹۱ء کی بات ہے کہ تکبیر کے صفحہ عنوان پر اور اندران کے کالم میں بھی مجھے لفظ ”معلن“ لام کے تشدید کے ساتھ نظر آیا۔ میں نے خیال کیا کہ یہ کاتب کی غلطی ہوگی، کیونکہ صحیح لفظ لام پر تشدید کے بغیر معلن ہے (یعنی اعلان کرنے والا) بالکل اسی وزن پر جس پر محسن، مومن بلکہ خود مشفق کے الفاظ ہیں، کہ یہ سب عربی کے باب افعال سے اسم فاعل ہیں۔ بہر حال ٹیلیفون پر گفتگو میں، میں نے مرحوم سے پوچھ لیا کہ کیا آپ نے لفظ معلن (بہ تشدید ”ل“) لکھا ہے، یا یہ کاتب کی غلطی ہے؟ موصوف نے پوری صفائی سے کہا میں نے ہی ایسا لکھا ہے، جس پر میں نے انہیں بتایا کہ عربی زبان کا یہ ٹھیٹ لفظ بہ تشدید (ل) نہیں بلکہ بغیر تشدید کے ہے، کیونکہ عربی میں مادہ ”معلن“ سے باب تفصیل نہیں آتا ہے کہ آپ اس سے اسم فاعل ”معلن“ بنالیں۔ مرحوم نے بغیر رد و قدح کے کشادگی قلب کے ساتھ میری بات تسلیم کر لی۔ اسی طرح اردو میں ایک عربی لفظ حتمی (احتمق کی جمع) کا غلط استعمال حمقاء (بروزن علماء) ہے، مدیر تکبیر شہید صلاح الدین بھی ایسا ہی لکھتے تھے اور مشفق خواجہ صاحب، لیکن تکبیر کے صفحات پر میری اصلاح کے بعد ان دونوں نے اپنی روش بدل لی۔ میں نے ان سے اردو کے ایک مشہور شعر:

غزالاں تم تو واقف ہو کہو مجنوں کے مرنے کی
دوانہ مر گیا آخر کو ویرانے پہ کیا گزری

کے بارے میں پوچھا کہ یہ کس شاعر کا ہے، کیونکہ میں ۳۵ سال تک عربی ممالک و انگلینڈ میں رہنے کے سبب اردو ادب سے لا تعلق ہو گیا تھا۔ مرحوم نے مجھے فوراً بتایا کہ یہ شعر رام نرائن موزوں کا ہے۔ اور ساتھ ہی اس کا پس منظر بھی بتا دیا کہ رام نرائن نے یہ شعر جنگ پلاسی میں انگریزوں کے ہاتھوں سراج الدولہ کی شکست و شہادت پر کہا تھا۔

بہر حال ہم دونوں کا یہ ”علمی لین دین“ جاری رہتا تھا، میں نے جب شان الحق حقی صاحب کی فرہنگ تلفظ کا ایک طویل تنقیدی جائزہ لکھا تو وہ اس سے بہت محفوظ ہوئے۔ انہوں نے اس فرہنگ کی تصنیف کے بارے میں مجھے کچھ معلومات بھی مہیا کیے تھے اور چار پانچ ماہ قبل جب اس تصنیف پر میں مزید کچھ تنقید لکھ رہا تھا جو پہلے سے بھی زیادہ طویل ہو گئی تو موصوف نے اس دوران میں مجھے اردو کے مشہور ادیب، نقاد، جعفر علی خان اڑکی فرہنگ اثر کے بارے میں بتایا تھا جس سے میں نے اپنے مقالے میں بہت فائدہ اٹھایا۔ افسوس کہ ان کی زندگی میں میری یہ تنقید مزید نہیں چھپ سکی اگرچہ وہ اس کے پڑھنے کے مشتاق تھے۔ مقتدرہ والے جن کو میں نے اشاعت کے لیے بھیجی تھی اب تک اسے دبائے بیٹھے ہیں۔

اپنی اس علمی سخاوت و فیاضی کی بنا پر وہ اردو ادب کے ریسرچ طلبہ میں بڑے محبوب تھے، جو اکثر ان کے گھر آ کر مستقل طور پر ان سے استفادہ کرتے تھے۔ وہ کراچی یونیورسٹی کے اساتذہ اردو ادب اور پی ایچ ڈی حاصل کرنے والے طلبہ کے بارے میں اچھی رائے نہیں رکھتے تھے۔ اس یونیورسٹی میں بحیثیت چیئر پروفیسر تین سال گزارنے کے بعد شعبہ عربی اور اسلامیات و اسلامی تاریخ کے شعبوں کے

بارے میں میرا بھی یہی تاثر تھا کیونکہ وہاں اساتذہ و طلبہ میں محنت و جانفشانی کا فقدان تھا اور ہے، پی ایچ ڈی کرنا اور کرانا اکثر حالات میں انہوں نے ایک آسان کام سمجھ رکھا ہے۔ مشفق خواجہ صاحب مرحوم ایک قادر الکلام اور نغز گو شاعر تھے، لیکن مشاعروں میں شریک نہیں ہوتے تھے اور جب میری ان سے رسم و راہ ہوئی تو وہ غالباً شعر گوئی ترک کر چکے تھے، لیکن پھر بھی مجھے اپنے ایک محترم اور مخلص دوست جسٹس ریٹائرڈ سید مظہر علی صاحب کے یہاں ایک محدود نجی مشاعرے میں مرحوم کی ایک غزل اویں و آخریں بار سننے کا اتفاق ہوا جہاں مشتاق احمد یوسفی صاحب مشفق خواجہ صاحب کو پکڑ کر لے آئے تھے کہ وہ اس ادبی انجمن کے سیکرٹری اور مظہر علی صاحب کے مخلص دوست تھے۔

مجھے ہمیشہ اس کا افسوس رہے گا کہ اپنی خواہش کے باوجود میں کبھی مشفق خواجہ صاحب کے گھر جا کر ان کا مکتبہ نہیں دیکھ سکا جس کی میں نے بہت تعریف سن رکھی تھی۔ کتابیں جمع کرنے کا شوق مجھے بھی انہی کی طرح ہے۔ وجہ یہ رہی کہ اتوار کے روز صبح کو دس پندرہ سال سے میرا درس قرآن ہوتا ہے (چھ سال سے ڈیفنس سوسائٹی سنٹرل لائبریری میں) اور ان کے یہاں بھی اتوار ہی کونشست ہوتی ہے۔ بس اسے طبیعت کی سستی اور محرومی کہیے ورنہ کسی اور دن بھی جاسکتا تھا۔

ایک اور افسوس یہ رہے گا کہ انہوں نے مجھ سے دو فرمائشیں کی تھیں جن پر میں ان کی زندگی میں عمل نہیں کر سکا (شاید اب توفیق ہو) ایک یہ کہ اپنے قدیمی استاد فارسی شاداں بلگرامی کے بارے میں ایک مضمون قومی زبان کے لیے لکھ دوں اور دوسرے یہ کہ راغب مراد آبادی صاحب کی کتاب ”آیات و احادیث رباعی افروز“ کا ایک تنقیدی جائزہ، کیونکہ میں نے انہیں بتایا تھا کہ اس کتاب میں آیات و احادیث کے الفاظ و ترجمانی میں اغلاط کی بھرمار ہے۔

میں ہمیشہ ان کا شکر گزار رہوں گا کہ ان کے ذریعہ سے کسی حد تک اردو ادب، سے میرا رشتہ دوبارہ استوار ہو گیا کیونکہ انہوں نے دس بارہ سال قبل ”قومی زبان“ اعزازی طور پر میرے لیے جاری کر دیا تھا۔ آخر میں عرض ہے کہ مرنے والا اس دنیا میں جا کر ہماری اس تعریف و توصیف سے بے نیاز ہو جاتا ہے، جو چیز اس کے کام آتی ہے، وہ اس کے لیے جاری دعائے مغفرت ہے، سو مرحوم کے احباب کا فرض ہے کہ وہ اور ہم سب دعا کریں کہ اللہ تعالیٰ ان کی مغفرت فرمائے اور ان کو جنت فردوس میں جگہ عطا فرمائے، آمین!

(بحوالہ: ”فرائیڈے اسپیشل“ ۱۸ مارچ، ۲۰۰۵ء)

آہ مشفق خواجہ!

ترکیہ کے بذلہ شیخ خواجہ نصیر الدین سے مشابہت رکھنے والے شعر و ادب کے شیدائی اور ایک خوش مزاج انسان مشفق خواجہ ہم سے جدا ہو گئے۔ اناللہ وانا الیہ راجعون۔

۱۹۳۵ء میں لاہور سے طلوع ہونے والا آفتاب ۲۱ فروری ۲۰۰۵ء کو کراچی میں غروب ہو گیا۔ وفات سے چند روز قبل مشفق خواجہ سے فون پر بات ہوئی تھی جس میں انہوں نے کہا کہ اپنی علمی سرگرمیوں کے بارے میں کچھ لکھ کر بھجوادیں۔ ۲۰ فروری پندرہ منٹ تک ٹیلیفون پر بات کی۔ میں نے بیگم کی خیریت دریافت کی تو کہا، خیریت سے ہیں۔ آواز سے کسی قسم کی نقاہت یا تکلیف کا پتہ نہیں چلتا تھا۔ جب میں ۲۲ فروری کو یونیورسٹی پہنچا تو معلوم ہوا۔ گزشتہ رات مشفق خواجہ ہم سے جدا ہو گئے!

مشفق خواجہ سے قبل ان کے والد خواجہ عبدالوحید سے ۱۹۵۵ء سے میرے تعلقات تھے۔ خواجہ عبدالوحید اسلام، اقبال اور ترکوں کے مداح تھے۔ ان سے میری ملاقات پاکستان، ترکی کلچرل انجمن کے جلسے میں ہوئی تھی جس کی صدارت کراچی یونیورسٹی کے وائس چانسلر اے بی اے حلیم کر رہے تھے۔ اسی اجلاس میں عطیہ فیضی رحیمین سے ترکی میں گفتگو ہوئی۔ عطیہ اصل میں ترک تھیں۔ میں نے الہ آباد یونیورسٹی سے ۱۹۵۴ء میں بی اے کرنے کے بعد کانپور میں سکونت پذیر مشرقی ترکستانی مہاجر مولانا ہاشم بیگ ترسون اوغلی سے ترکی سیکھی جو مولانا مدنی کے شاگرد تھے۔ خواجہ صاحب سے میری ملاقاتوں کا سلسلہ جاری رہا اور وہ ایک دن مجھے اپنے سرکاری مکان جہانگیر روڈ لے گئے۔ خواجہ عبدالوحید نے مجھے اپنے انگریزی پرچے Al-Islam میں ترکش مسلمانوں اور جنوبی کوریا میں ترکی فوج اور اشاعت اسلام کے بارے میں سلسلہ شروع کرنے کے لیے کہا۔ میں نے امام زبیر کوچ (Koch) کو خط لکھ کر معلومات حاصل کیں اور کوریا میں اسلام کے موضوع پر مضامین لکھے۔ یہ اخبار وکٹوریہ روڈ صدر کراچی سے خواجہ عبدالحئی کی جانب سے چھپتا تھا اور اس کا دفتر نیو ناؤن مسجد میں تھا۔ میں نے پوچھا، یہ عبدالحئی کون ہیں۔ مسکرا کر بولے۔ میں سرکاری ملازم ہوں اس لیے اپنے بیٹے کے نام سے شائع کراتا ہوں۔ یہ جو سامنے بیٹھے ہیں، یہ خواجہ عبدالحئی ہیں۔ یہی خواجہ عبدالحئی بعد میں مشفق خواجہ بن گئے۔

خواجہ عبدالحئی سے مشفق خواجہ کا قلمی نام اختیار کرنے والے سے میرا پرانا تعلق تھا۔ خواجہ صاحب سے برابر تعلق رہا۔ ایک تو ان کی بیوی آمنہ بی بی میری شاگرد تھیں اور والد میرے دوست تھے۔ خواجہ صاحب کو ترکی سے بھی لگاؤ تھا، کبھی ترکی کے بارے میں کوئی کتاب طلب کرتے، کبھی فون پر ترکی لفظ کے

معنی دریافت کرتے، ایک بار فوری طور پر اولیاءِ چلبی (ترکش مورخ وادیب) پر کتاب طلب کی، بھجوا دی۔ پڑھ کر واپس کر دی۔

میں نے جب ترکوں کے سب سے عظیم شاعر وادیب میر علی شیر نوائی کی پہلی مثنوی ”حیرت الابرار“ پر پی ایچ ڈی کی ڈگری حاصل کرنے کے بعد نومبر ۱۹۶۱ء سے جامعہ کراچی میں تدریس کا سلسلہ شروع کیا۔ اس کے بعد میری مشفق خواجہ صاحب سے ملاقات ہوئی تو کہنے لگے، احسان اوغلو صاحب آپ مجھے شاید بھول گئے۔ آپ ترکی سے متعلق مضامین لے کر میرے والد خواجہ عبدالوحید کے پاس آیا کرتے تھے۔ ۱۹۵۸ء میں مجھے ایم اے کرنے کے بعد استنبول یونیورسٹی میں ترکی ادب پر ڈاکٹریٹ کرنے کے لیے حکومت ترکیہ کا وظیفہ مل گیا تو خواجہ عبدالوحید صاحب بہت خوش ہوئے اور وہ واحد بزرگ تھے جو مجھے کراچی ایئر پورٹ الوداع کہنے آئے اور روانگی کے وقت زور دے کر کہا کہ مطالعہ کے ساتھ ساتھ اقبال، اردو اور پاکستان کے موضوع پر تحقیق سے غفلت نہ برتنا۔

میں نے مشفق خواجہ کو بتایا کہ ایک کیتھولک پادری ڈاکٹر بارباریو (Barbario) مجھ سے اردو پڑھتے تھے۔ یہ اطالوی النسل تھے اور بوسانی سے واقف تھے۔ بہت جلد اردو لکھنے اور بولنے لگے تو کتابوں اور لغت سے استفادہ کرنے کی خواہش کا اظہار کیا۔ میں نے کہا کہ آپ اپنی اردو میں ڈاکٹر مولوی عبدالحق کو کراچی خط لکھیں وہ ضرور مدد کریں گے۔ میرے والد کے ہم جماعت حکیم اسرار کریمی مولوی عبدالحق کی اردو دوستی، فراخ دلی اور ان کی صحبت میں کام کرنے والے نوجوان وادیب مشفق خواجہ کی صلاحیتوں کا اکثر تذکرہ کرتے رہتے تھے۔ ڈاکٹر بارباریو (Barbario) کا ایک دن فون آیا کہ ایک بڑی انگریزی اردو لغت کراچی سے تحفہ آگئی ہے۔ میں نے اس خط کا تذکرہ کیا تو کہنے لگے اچھا آپ شوریوں کے ملک میں بھی اردو کے لیے کوشاں رہے۔ مجھ سے ایک دن کہنے لگے آپ کو احسان اوغلو (Ihsan Oghlu) کیوں کہتے ہیں؟ میں نے بتایا کہ اس کے معنی ہیں ”ولد احسان“ ترکی میں احسان اوغلو کے معنی ہیں، احسان کا بیٹا۔ اب لوگوں نے صرف اوغلو کہنا شروع کر دیا جس کے معنی بیٹے کے ہیں۔ بعض لہجوں میں اوغلی کہتے ہیں۔ میں نے بتایا کہ ترک میرے والد کا نام پوچھ کر اپنے قاعدے کے مطابق زبردستی احسان اوغلو لکھتے تھے تو میں نے بھی صابر احسان اوغلو لکھنا شروع کر دیا۔

چند سال قبل مشفق خواجہ نے پوچھا کہ آج کل کیا لکھ رہے ہیں۔ میں نے بتایا کہ میر علی شیر نوائی پر اردو میں مستند کتاب لکھنے میں لگا ہوا ہوں۔ میں نے بتایا کہ میرے ڈاکٹریٹ کے مقالے کا کچھ حصہ استنبول یونیورسٹی سے چھپ چکا ہے، اب اردو میں نوائی کے خیالات اور ترکی کی گرامر کا تعارف ضروری ہے۔ مرحوم نے کہا کہ آپ توقف کریں ابھی نہ شائع کرائیں، اسے احسن طریقہ پر شائع کرانے میں آپ کی مدد کر سکتا ہوں۔ چنانچہ میں نے ارادہ ترک کر دیا اور خود ۲۱ فروری ۲۰۰۵ء میں ہم سے جدا ہو گئے۔

قبل انہوں نے اردو شاعر یا س یگانہ چنگیزی پر تحقیقی کتاب شائع کی تو میں نے بتایا کہ چند سال قبل فزکس کے سابق صدر (کراچی یونیورسٹی) ڈاکٹر شیخ انصار الدین کے مکان پر ڈاکٹر ابواللیث صدیقی کی صدارت میں ایک نشست ہوئی جس میں چنگیزی پر طویل مقالے پڑھے گئے۔ افضل صدیقی نے بھی اپنا اہم مقالہ پیش کیا۔ میں بھی اس نشست میں شریک تھا۔

مشفق خواجہ نے ان مقالوں کو حاصل کر لینے کی خواہش کا اظہار کیا۔ میں نے بتایا کہ ڈاکٹر ابواللیث صدیقی اور افضل صدیقی کا انتقال ہو گیا اور ڈاکٹر شیخ انصار حسین امریکہ چلے گئے۔

ایک دن موڈ میں تھے، مجھ سے کہنے لگے آپ الہ آباد کے پاس ملیں، وہاں کے شعراء وادباء کو ضرور جانتے ہوں گے۔ میں نے تفصیل سے بتایا کہ میں نے الہ آباد یونیورسٹی سے ۱۹۵۴ء میں بی اے کیا، اس زمانے میں نوح ناروی (مسلمان کانسٹیبل) بسکال آبادی (ہندو کانسٹیبل) اور رگھوپت سہائے (ہندو کانسٹیبل) موسوم، بہ فراق گورکھپوری جیسے شعراء کی دھوم تھی اور میرے مشاعروں میں شرکت کرتا تھا۔ میرے اساتذہ میں ڈاکٹر سعید احمد، ڈاکٹر زبیر احمد، ڈاکٹر محمد احمد، اقبال خان، ڈاکٹر مرتضیٰ وغیرہ شامل تھے۔

ایک بار ان سے اردو زبان میں پی ایچ ڈی کی ڈگری کی اولیت کا تذکرہ ہوا۔ میں ڈاکٹریٹ کا فیصلہ تو ڈاکٹر اسلم فرخی کے حوالہ سے یہ کہہ سکتا ہوں کہ برصغیر میں اردو کے پہلے پی ایچ ڈی ڈاکٹر اعجاز حسین الہ آبادی پھر ڈاکٹر ابواللیث بدایونی ہیں جنہوں نے علی گڑھ سے یہ ڈگری حاصل کی لیکن جہاں تک برصغیر کے کسی فرد کا ڈگری حاصل کرنے سے تعلق ہے تو لندن یونیورسٹی سے اردو کی پہلی ڈگری بیگم شائستہ اکرام اللہ نے حاصل کی تھی۔ سننے کے بعد مسکرانے لگے اور کہنے لگے آپ کو ان باتوں کی بھی خبر ہے۔ میں نے کہا کہ مجھے صرف تو ان کی نہیں بلکہ ایران و انگلستان کی بھی خبر ہے۔

مشفق خواجہ نے اپنے بھائی طارق کی شادی کے موقع پر مجھے خاص آدمی بھیج کر بلوایا تھا۔ بڑی شاندار تقریب تھی۔ معلوم ہوا طارق بعد میں امریکہ چلے گئے۔ میری وہ شاید آخری ملاقات تھی۔ وہ ہر شخص کی نڑوی بات سن کر مسکراتے اور چائے پلا کر رخصت کر دیتے۔

خواجہ عبدالوہید مجھ سے اور میرے ایک شاگرد پروفیسر شفیع اختر سے بڑی محبت کرتے تھے۔ دو سال قبل شفیع اختر کا انتقال ہوا تو میں نے پنڈال میں داخل ہوتے ہی مشفق خواجہ کا پوچھا کہ آئے ہوں گے؟ معلوم ہوا کہ موجود نہیں۔ میری بیگم نے خواتین میں آمنہ کے بارے میں پوچھا تو ان کی بہن بی بی باجی سے ملاقات ہوئی، جنہوں نے بتایا کہ مشفق خواجہ کی حالت کافی خراب ہے اور وہ اسپتال میں ہیں۔ مجھے اس خبر سے بڑی تشویش ہوئی اور آخر کار وہ ۲۱ فروری ۲۰۰۵ء کو ہم سے جدا ہو گئے۔ اللہ تعالیٰ ان پر رحمت کرے۔ آمین!

(بحوالہ: "فرایڈے اسپیشل" ۱۸ مارچ، ۲۰۰۵ء)

تحقیق کا مشفق

(اردو ادب کی نامور شخصیت پر چھبیس برس قبل لکھا گیا ایک دل گداز خاکہ)
وہ اس زمانے میں محض ایک ہونہار طالب علم تھا اور اسلامیہ کالج میں زیر تعلیم۔ میں کراچی، سالنامہ ادب لطیف کے مضامین کی فراہمی کے لیے گیا تھا۔ اپنی اس مہم میں مصروف تھا کہ ابن انشانے کہا ”اسلامیہ کالج میں مشفق خواجہ نے آپ کو بلایا ہے۔ آپ طالب علموں سے خطاب کریں گے۔“

”میں کیا خطاب کروں گا؟“ میں نے پوچھا۔

”گھبرا کیوں رہے ہیں۔ آپ خطاب نہیں کریں گے تو وہ آپ سے خطاب کر لیں گے۔“ انہوں نے مسکرا کر جواب دیا۔

انشاجی نے مجھے اسلامیہ کالج کا پتا بتایا اور میں وہاں پہنچ گیا۔ اس وقت تک مشفق خواجہ سے دو تین خطوں کا تبادلہ ہو چکا تھا۔ اب یاد نہیں رہا کہ انہوں نے اپنی کوئی غزل بھیجی تھی یا مضمون، بہر حال رسمی سا رابطہ تھا۔ اور اس رسمی رابطے کے باوجود انہوں نے مجھے اپنے کالج آ کر لڑکوں سے گفتگو کی دعوت دے ڈالی تھی۔

ایک صاحب مجھے اوپر کی منزل میں لے گئے۔ سب سے پہلے جو شناسا چہرہ نظر آیا، وہ ڈاکٹر ابوالخیر کشفی کا تھا۔ وہ اردو کے استاد تھے اور اس وقت کاغذ قلم لیے کچھ مضطرب سے نظر آئے۔ مجھے دیکھا تو بولے ”آپ جماعت میں چلیے، ابھی حاضر ہوتا ہوں۔“

جماعت سامنے تھی اندر گیا۔ لڑکوں کے جو تعداد میں پندرہ سے زیادہ نہیں تھے، تعظیماً کھڑے ہو گئے۔ اس کے بعد کچھ تو مجھے یوں دیکھنے لگے جیسے کسی اجنبی دنیا سے آیا ہوں اور کچھ بڑے غور و خوض سے دیکھ کر غائباً یہ معلوم کرنے کی کوشش کر رہے تھے کہ میں واقعی وہی ہوں جس کا غائبانہ طور پر تعارف کرایا گیا تھا۔ دائیں طرف سب سے پہلے ڈیسک پر دو ایسے نوجوان بیٹھے تھے جن کے چہروں کے تاثرات نے بتایا کہ وہ آنے والے کو اپنی ہی دنیا کا باشندہ سمجھتے ہیں اور اسے پہچانتے بھی ہیں۔

کچھ دیر بعد ابوالخیر کشفی جماعت میں آ گئے۔ انہوں نے تفصیل سے میرا تعارف کرایا، میری تخلیقات کی تحسین کی، میری آمد کو اپنی اور اپنے طلباء کی خوش بختی پر محمول کیا اور پھر کہنے لگے ”میرزا صاحب یہاں موجود ہیں۔ آپ نے ان کے افسانے، ڈرامے پڑھے ہیں۔ کچھ پوچھنا ہو تو شوق سے پوچھ لیں۔“

یہ کہہ کہ وہ دروازے پر کسی صاحب کو آتے دیکھ کر باہر چلے گئے۔ جماعت میں کھسر پھسر ہونے لگی، پھر بند ہو گئی اور لڑکے اہل انداز سے مجھے دیکھنے لگے جیسے میں سلٹیج پر جادو کا کوئی کرتب دکھانے آیا ہوں اور اب وہ تماشے کے منتظر بیٹھے ہیں۔

ایک منٹ گزر گیا، خاموشی تماشاجاری رہا۔ آخر ایک لمبے قد کا لڑکا جو دیر سے مجھے گھور رہا تھا، کرسی سے اٹھا۔ میرے لیے اس قسم کا پہلا تجربہ تھا۔ اندر سے خوف زدہ تھا کہ نہ جانے یہ کیسا مشکل سوال کر بیٹھے۔ اس نے گلا صاف کیا، اپنے ہاتھ میں پکڑی ہوئی پنسل دانٹوں تلے دبائی، نکالی پھر نظریں نیچی کیے پوچھا:

”جی..... آپ..... جی..... کون ہیں؟“ یہ کہہ کر جلدی سے بیٹھ گیا۔

جماعت پر ہنسی کا دورہ پڑ گیا۔ میں گھبرا گیا کہ اگر ایسے ہی سوال پوچھے گئے تو میرا حشر کیا ہوگا۔ پھر دیکھا کہ پہلے ڈیسک والے دونوں لڑکے ہنس نہیں رہے، سنجیدہ ہیں۔ ان میں سے ایک تو گول منول سا تھا، رنگ سرخ و سفید اور بھرا بھرا چہرہ۔ وہ کشمیری نسل کا لگتا تھا اور دوسرا لڑکا ذرا دبلا پتلا تھا۔

گول منول لڑکا کھڑا ہو گیا ”معاف کیجیے جو سوال ابھی آپ سے پوچھا گیا، فلسفیانہ قسم کا ہے، میں تو طالب علمانہ سوال کروں گا۔ یہ بتائیے کہ آپ کو ادب کا شوق کیونکر ہوا؟“

میں نے جو مناسب سمجھا، جواب دے دیا۔ اس پہلے سوال پر ہی گول منول کی ذہانت نے مجھے متاثر کر دیا۔ اس کے بعد تابتوڑ سوال کیے گئے اور لطف کی بات یہ کہ سارے سوال ان دونوں لڑکوں ہی نے کیے۔ خصوصاً گول منول پیش پیش تھا، جماعت کے تمام لڑکے محض تماشائی بن گئے۔ ان کے چہروں کے تاثرات بتا رہے تھے کہ انہیں اس تماشے سے کوئی دلچسپی نہیں۔

میں دل میں سوچنے لگا، ان دونوں کے سوال تو شاید ایک گھنٹہ اور چلیں گے اور میرا کباڑہ ہو جائے گا۔ اسی وقت ایک لڑکا کمرے میں آیا اور گول منول سے مخاطب ہو کر کہنے لگا ”کشفی صاحب کہتے ہیں میرزا صاحب کو ادھر لے آئیے۔“

میں نے خدا کا شکر ادا کیا کہ سوال و جواب کا سلسلہ ختم ہوا۔ جی چاہتا تھا کہ ان دونوں ستم آتما طالب علموں سے پوچھوں کہ تمہارے نام کیا ہیں..... اور مشفق خواجہ کیوں نہیں آئے۔ کمرے سے باہر نکلتے ہوئے میں کوشش کر کے ان کے قریب پہنچ گیا۔

”ذرا کیے۔“

”فرمائیے۔“ گول منول لڑکے نے کہا۔

”اپنا تعارف نہیں کرائیں گے۔ ماشاء اللہ بہت ذہین و فطین نوجوان ہیں۔“

”لیجیے ابھی تعارف ہو جاتا ہے، یہ ہیں رضی اختر شوق، مجھ سے دو جماعتیں سینئر ہیں۔ انہیں ادب کا بہت شوق ہے۔ اس لیے اپنا تخلص شوق رکھ لیا؟“ گول منول نے ان الفاظ میں اپنے ساتھی کا تعارف

کرایا اور خاموش ہو گیا۔

”اور آپ؟“

”ارے آپ انہیں نہیں جانتے، کمال ہے، یہ.....“ رضی اختر شوق اپنا فقرہ مکمل نہ کر سکا۔

گول مٹول خود بول پڑا ”حضور! اس خاکسار کو مشفق خواجہ کہتے ہیں“

”تو آپ ہیں مشفق خواجہ؟“

”جی..... بندہ گنہگار کو اس نام سے پکارا جاتا ہے۔“

”آپ نے پہلے تعارف کیوں نہیں کرایا“

”غلطی ہو گئی حضور!“

یہ تھی مشفق خواجہ سے میری اولین ملاقات کی مختصر روداد۔

چائے نوشی کے دوران مشفق خواجہ سے مختلف موضوعات پر گفتگو ہوتی رہی۔ ان کے شائستہ لب و لہجے اور شوق کی درستی سے مجھے احساس ہو گیا کہ وہ جمناپار کے کسی علاقے سے آئے ہیں۔ اس لیے

پوچھا ”خواجہ صاحب! یہ تو بتائیے آپ لوگ پاکستان میں کب اور کہاں سے آئے؟“

مسکراتے ہوئے بولے ”ہم لوگ پاکستان میں کہاں سے آتے، تھے ہی ازلی اور ابدی پاکستانی!“

”تو یہ لب و لہجہ؟“ میں نے حیرت سے پوچھا۔

”خدا کی دین ہے۔“

مجھے اس بات پر کافی حیرت ہوئی۔ مشفق خواجہ نے اپنے شستہ لب و لہجے کو خدا کی دین کہا اور بالکل صحیح کہا۔ ایسا بے عیب تلفظ انہیں اہل زبان کے زمرے میں لے آتا ہے اور اس وجہ سے میں نے انہیں اہل زبان تصور کر لیا۔ بعد میں مجھے معلوم ہوا کہ خود بابائے اردو مولوی عبدالحق بھی ایک مدت تک انہیں اہل زبان ہی سمجھتے رہے تھے۔

مشفق خواجہ سے میری دوسری ملاقات اس وقت ہوئی جب وہ تعلیم سے فارغ ہو کر مولوی صاحب کی زیر نگرانی انجمن ترقی اردو کے مرکزی دفتر میں کام کرنے لگے۔ مشفق خواجہ نے اپنی کارکردگی سے انہیں اس درجہ متاثر کر لیا کہ وہ ان سے بعض اہم معاملات میں بھی مشورہ لے لیتے تھے۔ جب تک مولوی صاحب زندہ رہے، مشفق حقیقی معنوں میں ان کے معتمد رہے۔

اس دوسری ملاقات میں کھل کر باتیں نہ ہو سکیں، وہ بے حد مصروف تھے۔ میں جب تیسری مرتبہ کراچی پہنچا تو مولوی صاحب کا انتقال ہو چکا تھا۔ میں ادارہ مصنفین کے اجلاس میں شرکت کرنے کے لیے کراچی گیا تھا۔ دو روز تک اجلاس جاری رہا۔ میرا قیام ادارے کے باقی مندوبین کے ساتھ ہوٹل میں رہا۔ دو دن گزر گئے تو اب مجھے یا تو واپس چلے جانا چاہیے تھا یا ہوٹل سے نکل کر کسی اور جگہ اپنی اقامت کا انتظام کرتا۔ انشا جی نے اپنے ہاں ٹھہرنے کے لیے کہا۔ میں انہیں زحمت دینا نہیں چاہتا تھا۔ مشفق خواجہ

نے کہا ”میرا مکان تنگ ہے، مگر دل کشادہ ہے۔“

عرض کیا ”مجھے آپ کے دل میں نہیں مکان میں رہنا ہے اور وہ تنگ ہے۔“

مشفق خواجہ کچھ سوچتے رہے پھر بولے ”اگر آپ ہم میں سے کسی کے ہاں ٹھہرنا مناسب نہیں سمجھتے تو انجمن کے دفتر میں قیام کر لیجیے، وہاں آپ کو کسی قسم کی تکلیف نہیں ہوگی۔“

مشفق خواجہ کی یہ تجویز میں نے منظور کر لی۔ دراصل میں سمندر کے ساحل پر جانا چاہتا تھا اس کے بغیر کراچی سے چلے جانا میرے لیے تکلیف دہ ہوتا۔

اس دفعہ ان کے ساتھ کافی نشستیں رہیں۔ مجھے اس بات پر حیرت ہوئی کہ مشفق خواجہ نے اتنی کم عمری میں اتنا کچھ کیسے پڑھ لیا اور اتنا کچھ پڑھ کر ہضم کس طرح کر ڈالا۔ وہ نسلاً کشمیری ہیں، ذہانت انہیں ورثے میں ملی ہے۔ اس فطری اور نسلی ذہانت کے علاوہ ان کی خوش قسمتی یہ ہے کہ ان کا تعلق ایسے خانوادے سے ہے جس کی امتیازی خصوصیت علم سے والہانہ شیفٹنگی اور فنون لطیفہ سے گہری وابستگی ہے۔ خواجہ صاحب کے والد گرامی خواجہ عبدالوحید مرحوم و مغفور علوم اسلامیہ کے تبحر عالم تھے اور ادبی محفلوں کی جان سمجھے جاتے تھے۔

انہوں نے اپنی محفل آرائیوں اور عملی جدوجہد کے ساتھ ساتھ زندگی کا بیشتر حصہ تصنیف و تالیف میں بسر کیا۔ ان کے فرزند ارجمند نے باپ سے علمی ورثہ تو تمام و کمال پایا مگر محفل آرائیوں اور عملی جدوجہد سے بہت کم بہرہ مند ہوا۔ اس علمی خانودے کے دوسرے افراد میں ڈاکٹر کریم خواجہ عبدالرشید شامل ہیں جنہوں نے لاہور کے فارسی شعرا کا تذکرہ تالیف کیا اور علمی موضوعات سے متعلق بیسیوں مقالات سپرد قلم کیے۔ خورشید انور سے کون واقف نہیں ہوگا، انہوں نے فلمی موسیقی میں بیس بہا اضافہ کیا۔ ان کی بنائی ہوئی کئی دھنیں کل بھی مقبول تھیں اور آج بھی ہیں۔

مشفق خواجہ نے اسی ماحول میں پرورش پائی۔ انہیں علمی لگن وراثتاً بھی ملی اور اپنی ذاتی سعی و جہد سے بھی۔ میں نے ابھی بتایا ہے کہ وہ ہنگامہ آرائیوں سے حتی الوسع مجتنب رہتے ہیں۔ نمود و نمائش سے انہیں کوئی دلچسپی نہیں۔ کراچی میں ہر روز طرح طرح کی تقاریب ہوتی ہیں مگر خواجہ صاحب شاذ و نادر ہی کسی تقریب میں شامل ہوتے ہیں۔

وہ کسی کے ہاں آتے جاتے نہیں۔ انشائیہ سے ان کے تعلقات بڑے پرانے اور گہرے تھے مگر رابطہ ٹیلی فون کے ذریعے قائم رہتا۔ اپنے باقی احباب سے بھی وہ ٹیلی فونی رابطہ ہی قائم رکھتے مگر یہ رابطہ بھی قلبی رابطہ ہی کی نمائندگی کرتا ہے۔ وضع داری کا یہ عالم ہے کہ ایک بار جس سے تعلق استوار ہوا، ہمیشہ کے لیے استوار ہو گیا۔ اس سے ملیں نہ ملیں، اس کے حالات سے بے خبر نہیں ہوتے۔

خواجہ صاحب نے بہت پڑھا اور بہت کچھ ذہن میں محفوظ کر رکھا ہے۔ ان کا ذہن ایک قسم کا خزانہ عامرہ ہے جس میں آئے دن نوادرات جمع ہوتے رہتے ہیں۔ ان نوادرات کی نمائش نہیں کرتے، ان سے

کام ضرور لے لیتے ہیں۔

مرحوم ڈاکٹر عندلیب شادانی نے ایک مضمون میں نواب مصطفیٰ خاں شیفتہ کے تذکرہ الشعراء "گلشن بے خار" کی جی بھر کر تنقیص کی اور پھر ایک اور نام سے اپنے مضمون کی تحسین بھی کر دی۔ ڈاکٹر صاحب کو کیا خبر تھی کہ کراچی میں ایک ایسی نگاہ بھی ہے جو ان کے اصلی اور نقلی نام پہچانتی ہے اور یہ مشفق خواجہ کی تھی۔ خواجہ صاحب نے نہ جانے کن کن اجزا کی شیرازہ بندی کر کے ایسا مضمون لکھا کہ ساری ڈھکی چھپی باتیں منظر عام پر آ گئیں۔

خواجہ صاحب نے داخلی شہادتوں کی بنا پر ثابت کر دیا کہ مضمون کی تحسین کرنے والے خود ڈاکٹر صاحب ہی ہیں اگرچہ انہوں نے اپنے چہرے کو ایک فرضی نام کی دبیز نقاب سے چھپا رکھا ہے۔ مولوی عبدالحق کے انتقال کے بعد ان کی ذات و صفات کے بارے میں سینکڑوں مضامین لکھے گئے مگر خواجہ صاحب نے ایک مختصر سا مضمون لکھا اور مولوی صاحب کی زندگی کا ایک نیا گوشہ لوگوں کے سامنے آ گیا انہوں نے ثابت کیا کہ بابائے اردو کے اندر ایک شریر بچہ بھی سانس لیتا رہتا تھا اور مثال یہ دی:

"ایک بار مولوی صاحب کے ہاں ایک مہمان آیا۔ یہ مہمان جب صبح سویرے جاگتا تو یہ دیکھ کر حیران و پریشان رہ جاتا کہ اس کا جوتا جسے اس نے کمرے کے باہر اتارا تھا، اس کے تکیے کے پاس پڑا ہے۔"

یہ معاملہ ایک معمہ بن گیا۔ مشفق خواجہ نے واقعہ لکھتے ہوئے اسے یوں ایک ڈرامائی موڑ دیا:

"اس دن جوتا حسب معمول مہمان کے تکیے پر پڑا تھا اور مولوی صاحب جلدی جلدی کمرے سے باہر نکل رہے تھے۔"

میں پچھلی مرتبہ کراچی گیا تو خواجہ صاحب نے میرے اعزاز میں کراچی کے بیشتر ادیبوں کو اپنے گھر کھانے کی دعوت دی۔ کھانے متنوع قسم کے تھے اور نہایت لذیذ۔ میرا خیال تھا خواجہ صاحب نے کھانے تیار کرنے کے لیے کراچی کے کسی مشہور باورچی کی خدمات حاصل کی ہوں گی مگر جب انہوں نے بتایا کہ یہ آمنہ نے تیار کیے ہیں، تو میں حیرت سے ان کا منہ دیکھنے لگا۔ میں نہیں سمجھتا تھا کہ آمنہ بھابی جو اپنی تدریسی مصروفیات کے ساتھ گھر کے سارے انتظامی امور بھی قابو میں رکھتی ہیں، اتنے رنگارنگ اور مزے دار کھانے تیار کر لیں گی۔

وہ واقعہ تو تھا ہی حیرت انگیز، اس کے علاوہ بھی ایک اور واقعہ ایسا ہوا جس سے میں حیران ہو گیا۔ ہم یعنی مشفق خواجہ کے مہمان طرح طرح کے کھانے کھا رہے تھے۔ اس سے میں نے دیکھا کہ خواجہ صاحب کے سامنے سادہ روٹی سالن رکھا ہے۔

پوچھا "خواجہ صاحب! آپ ہم سے الگ تھلگ کیوں ہیں؟"

بولے "الگ تھلگ مطلق نہیں، وزن بڑھ رہا تھا..... اس لیے.....؟"

عرض کیا ”خواجہ صاحب! ہر دور میں ایک مہاتما ہوتا ہے۔ آپ کے قریبی دور میں بھی ایک مہاتما بکری کا دودھ پی کر گزارہ کر لیتا تھا۔ آپ بھی یہ خوراک کھا کر شاید اپنی مہاتمائی ثابت کر رہے ہیں۔“
 بولے ”میں بکری کا دودھ پینے والا مہاتما نہیں اور نہ کبھی بننا چاہتا ہوں۔ لذیذ کھانے پسند کرتا ہوں، یہ محض عارضی وقفہ ہے۔“

خواجہ صاحب کشمیری نسل کے موروثی حسن ووجاہت سے بہرہ مند اور خوش ذوق بھی ہیں۔ ان کے ہاں جاؤ تو ہر طرف کتابیں ہی کتابیں نظر آئیں گی۔ کمرے میں زیادہ گنجائش نہیں مگر کتابوں کو انہوں نے اس طرح مختلف جگہوں پر ترتیب دیا ہے کہ بے ترتیبی کا گمان نہیں ہوتا، لگتا ہے کتابیں ترتیب بلکہ حسن ترتیب کے ساتھ پہلے رکھی گئیں اور بعد میں ان کے پیچھے دیواریں کھڑی کر دی گئی ہیں۔

میں نے محسوس کیا ہے کہ خواجہ صاحب کتابوں کے لین دین کے معاملے میں کسی صاحب خرد کے اس حکیمانہ قول کو ہمیشہ مد نظر رکھتے ہیں ”کسی کو کتاب دینا حماقت ہے اور کتاب کی واپسی کی امید رکھنا مزید حماقت۔“

ان کے پاس بے شمار کتابیں ہیں، ایسی بھی جنہیں چرانے کا جرم میں بھی بھد مسرت کر سکتا ہوں مگر خواجہ صاحب اپنے مہمان کو کبھی تنہا نہیں چھوڑتے۔ ایک بار میں نے ان سے کسی کی سوانح عمری مستعار مانگی۔ بار بار لکھا مگر خواجہ صاحب اس مطالبے کو بڑی خوش اسلوبی سے گول کر گئے۔ کتابوں میں نہ جانے کہاں گم ہو گئی ہے۔ ذرا فراغت میسر ہو تو ڈھونڈوں گا۔“ اور خواجہ صاحب کو یہ فراغت آج تک نصیب نہ ہو سکی۔

خواجہ صاحب بڑے مزے کے آدمی ہیں۔ ایک مرتبہ رات کوشان الحق حقی کے ہاں مشاعرہ تھا۔ صدارت میرے حصے میں آئی۔ مشاعرہ شروع ہو گیا۔ شاعر آتے، جاتے رہے۔ اچانک ایک بلند آواز میری سماعت سے ٹکرائی ”حقی صاحب! میرزا صاحب سے بھی سینے۔“

سامنے دیکھتا ہوں تو خواجہ صاحب کھڑے ہیں، میں نے معذرت کر لی۔ مشاعرہ ختم ہوا تو میں نے خواجہ صاحب سے پوچھا ”خواجہ صاحب! یہ آپ کو کیا سوچھی، آپ جانتے ہیں میں شعر نہیں کہتا۔“
 بولے ”اور آپ کو یہ کیا سوچھی کہ بیٹھے بیٹھے اونگھنے لگے۔ آپ کو ہوش میں لانے کا یہی ایک طریقہ سمجھ میں آیا اور نہ اچھا خاصا تماشا بن جاتے۔“

خواجہ صاحب دوستوں کے دوست ہیں۔ بہت محبت اور تواضع کرنے والے مگر اپنے اصولوں کے بھی پکے ہیں۔ کسی کی محبت انہیں اصول شکنی پر آمادہ نہیں کر سکتی۔ جمیل الدین عالی سے خواجہ صاحب کے دیرینہ تعلقات ہیں۔ دونوں ایک دوسرے کا بہت احترام کرتے ہیں۔ جس زمانے میں عالی صاحب رائٹرز گلڈ کے کرتا دھرتا تھے، انہوں نے خواجہ صاحب کو گلڈ کارکن بننے کے لیے اصرار کیا۔ خواجہ صاحب کسی بھی تنظیم میں، ادبی ہو یا غیر ادبی، شامل ہونا نہیں چاہتے، اسی لیے طرح دے گئے۔ اس طرح وہ کتابوں

پر انعامات لینا بھی پسند نہیں کرتے۔ جائزہ مخطوطات اردو، ان کا قابل فخر کارنامہ ہے۔ داؤد ادبی انعام کے ججوں نے، جن میں میں بھی شامل تھا، متفقہ طور پر اس کتاب کو پہلے انعام کا مستحق قرار دیا۔ مجھے بڑی خوشی تھی کہ ان کی کتاب کو نوازا گیا۔ انہیں مبارکباد کا تار بھیجا، خط بھی لکھ دیا۔ دوسرے دن اخبار میں کیا دیکھتا ہوں کہ خواجہ صاحب نے یہ اعزاز لینے سے انکار کر دیا۔ مجھے لکھا ”میں نے اپنی کتاب انعام کے لیے بھیجی ہی نہیں تھی۔ میں انعامات کے قابل نہیں ہوں۔“

ڈاکٹر وحید قریشی اور مشفق خواجہ دونوں میرے بہت پیارے اور اچھے دوست ہیں۔ یہ محض حسن اتفاق ہے کہ دونوں میں کئی مشترکہ خوبیاں موجود ہیں۔ دونوں محقق اور غزل گو ہیں اور خوبصورت غزل کہتے ہیں۔ ان کے ہاں مزاح نگاری کم اور چھیڑ چھاڑ زیادہ ہوتی ہے۔ لطف کی بات یہ کہ دونوں فرضی ناموں کی نقاب پہن کر یہ شغل کرتے ہیں۔ ان کی تحریروں میں بیوست زدہ انداز بیان کے بجائے شعریت اور تروتازگی ہوتی ہے۔ دونوں کو تصویر بنانے کا شوق ہے۔ یاروں کی محفلوں میں عموماً کیمرہ بدست، نظر آتے ہیں۔ مجھے ان میں اتنی ذہنی اور جسمانی مشابہت محسوس ہوتی ہے کہ سوچتا ہوں، اگر ڈاکٹر وحید قریشی جسمانی طور پر اس درجہ وسعت پذیر نہ ہوتے، تو مشفق خواجہ ہوتے اور اگر خواجہ صاحب بے دریغ پھیل جاتے تو ڈاکٹر وحید قریشی بن جاتے۔

اب کچھ ذکر آ منہ بھابی کا بھی کرنا چاہتا ہوں۔ وہ حقیقی معنوں میں مشفق خواجہ کی رفیقہ ہیں۔ گھر کے علاوہ خود خواجہ صاحب کو بھی بنانے سنوارنے میں ان کا بڑا اہم حصہ ہے۔ خواجہ صاحب مخطوطات اور بوسیدہ قلمی نسخوں کی جانچ پڑتال کرتے رہتے ہیں اور گھر کی ساری دیکھ بھال آ منہ کرتی ہیں۔ وہ اپنے منہمی فرائض بھی ادا کرنے میں کسی قسم کی کوتاہی نہیں کرتیں۔ میاں بیوی میں اس قدر محبت ہے کہ لگتا ہے دونوں ابھی ابھی ماہ عسل منا کر لوٹے ہیں..... درآں حالانکہ کہ دونوں اٹھارہ سال سے شادی کے بندھن میں بندھے ہوئے ہیں۔

(بحوالہ: ”اردو ڈائجسٹ“ اپریل ۲۰۰۵ء)

مشفق خواجہ..... ایک گوشہ نشین عالم

میں نے ”مظفر علی سید“ پر اپنا پی ایچ ڈی کا مقالہ لکھتے ہوئے ان کے ۷۰ انتقیدی مضامین کو ڈھونڈا اور ان کا مطالعہ کیا۔

اس مطالعے کے دوران، میں نے محسوس کیا وہ بہت کم ادیبوں اور شاعروں کے لیے ستائشی لہجہ اختیار کرتے تھے اور چند خوبیاں ایسی تھیں جنہیں وہ بے حد سراہتے تھے۔ مثلاً انہیں مجید امجد اور حفیظ ہوشیار پوری اس لیے بے حد پسند تھے کہ ان دونوں کو نمود و نمائش سے مطلب نہ تھا۔ خود مظفر علی سید کا عمومی رویہ یہی رہا کہ بس اپنے حصے کا کام دیانت داری سے کرتے رہے باقی چرچا، شہرت و نمود کی خواہش ان کے ادبی مسلک میں شامل نہ تھی۔ ان کے گہرے دوست اور پیر و مرشد جناب مشفق خواجہ ایسی ہی شخصیت کے مالک تھے پوری زندگی کتاب اور قلم قبیلے کو ہی اور اس کے بدلے میں چاہا کچھ بھی نہیں۔ کتاب کے ساتھ ایسی کٹ منٹ نہ کسی نے دیکھی ہوگی نہ سنی۔

جناب مشفق خواجہ نے اپنی زندگی کا بیشتر حصہ کراچی میں ناظم آباد کے علاقے میں گزارا۔ جہاں ایک مختصر سے کمرے میں ان کا قیام تھا۔ مکان کے باقی حصے میں صرف کتابیں قناعت اور درویشی کی ایسی مثال ملنا فی زمانہ مفقود ہے۔ کسی ادبی محفل میں نہ جاتے نہ جانا پسند کرتے۔ لیکن ادیب، شاعر اور ادب کے عام طالب علم جوق در جوق ان کی طرف کھنچے چلے آتے۔ وہ بھی انہیں خوش آمدید کہتے، کیوں کہ عالم کبھی بخیل نہیں ہوتا۔ ان سے میری پہلی ملاقات ۱۹۹۶ء میں اس وقت ہوئی جب میں ”ڈاکٹر محمد احسن فاروقی“ پر اپنا ایم فل کا مقالہ لکھ رہی تھی۔ جتنی فراخ دلی سے انہوں نے مجھے کتابوں، مضامین اور قیمتی مشوروں سے نوازا، وہ قابل تہلیل و ستائش ہے۔ پھر مظفر علی سید کے ضمن میں ان سے اپنی ذاتی مراسلت کا سارا حصہ مجھے عطا کیا۔ ہر اتوار کو ان کے اس مختصر سے کمرے میں ادبی کچہری منعقد ہوتی تھی۔ جس میں مقامی ادیبوں کے علاوہ اس وقت شہر میں موجود دیگر علاقوں سے آئے ہوئے نامور ادیب و شاعر شرکت کرتے تھے۔ وہ علم و فیض کا ایک منبع تھے جس سے ہر ایک نے استفادہ کیا، اس سے بڑھ کر کسی کی اچھائی اور کیا ہوگی۔

”خامہ جوش“ کے قلمی نام سے فکاہی کالم نگاری ان کی پہچان کا معتد بہ حوالہ بنی۔ وہ قلم سے تلوار کا کام لینا جانتے تھے۔ چون کہ خود ان کے کام میں خامی ڈھونڈنا کالنا ممکن نہ تھا، کسی عہدے اور اعزاز کے وہ امیدوار نہ تھے، اس لیے حق بات کہنے سے انہیں خوف نہ تھا۔ بیسویں صدی کے آخری ربع میں فکاہیہ کالم

نگاری کی تاریخ میں ایک خوبصورت کالم نویس کا اضافہ ہوا۔ ”سخن در سخن“ کے عنوان سے مشفق خواجہ نے لکھنا شروع کیا۔ ان کا موضوع ادب، ادیب اور ادبی دنیا تھا، کیوں کہ دراصل یہی ان کی اپنی دنیا تھی۔ خالص ادبی ناہمواریوں کو ان سے پہلے کسی کالم نگار نے باقاعدہ موضوع نہیں بنایا۔ ان کے کالموں کا انتخاب ”خامہ بگوش کے قلم سے“ ۱۹۹۵ء میں ”سخن در سخن“ اور ”سخن ہائے ناگفتنی“ ۲۰۰۴ء میں شائع ہوا۔

تمام کتابوں میں شامل کالموں کا انتخاب مظفر علی سید نے کیا تھا اور دیباچہ بھی انہی کا لکھا ہوا ہے۔ اس ذمہ داری کو پورا کرنا مظفر علی سید اپنے لیے اعزاز سمجھتے تھے۔ اس ضمن میں وہ لکھتے ہیں۔

”کہتے ہیں کہ زندگی میں ایک جیسی خوشی خال خال ہی دوبارہ نصیب ہوتی ہے جب کہ ملتے جلتے مصائب بار بار پیش آتے رہتے ہیں۔ چنانچہ خامہ بگوش کے کالم منتخب کرنے کا مزید ایک موقع، مرتب کے لیے، اس شیرینی دیگر کی طرح پرکشش ہے جو شکر کے حریص (یا مریض) کے سامنے رکھ دی گئی ہو۔“ (انتخاب از دیباچہ ”سخن ہائے ناگفتنی“)

مشفق خواجہ کی ادبی حیثیت ایک محقق کی تھی وہ تحقیق میں مولوی عبدالحق کے پیروکار تھے۔ مخطوطہ شناسی اور ادبی نوادرات کی تلاش اور پرکھ ان کی زندگی کا مقصد تھا۔ انہوں نے اپنی پوری زندگی ادبی تحقیق کے لیے وقف کر رکھی تھی۔ میر اور یگانہ کے انتخابات بھی ان کی ادبی خدمات میں شامل ہیں۔ بالخصوص یگانہ کا انتخاب انہوں نے بڑی محنت اور تحقیق کے بعد کیا جو اب مستند حوالے کی حیثیت اختیار کر گیا ہے۔ انہیں ان ادبی خدمات پر تمغہ حسن کارکردگی سے بھی نوازا گیا۔ بے شک ان کا ابدی مقام و مرتبہ اس سے زیادہ کا مستحق تھا۔ وہ ایک صائب الرائے عالم، منفرد محقق اور وسیع مطالعے کے مالک تھے۔ اور اس نسل کے نمائندہ تھے جو اپنی تہذیب و ثقافت سے جڑے رہنے کے علاوہ اس کا بھرپور شعور بھی رکھتے تھے، افسوس یہ تہذیبی ورثہ آئندہ نسل کو منتقل نہیں ہو سکا۔ خواجہ صاحب جس نسل سے تعلق رکھتے تھے اس نے اپنی بھرپور توانائیاں اور بہترین دماغی صلاحیتیں ادب کے لیے وقف کر رکھی تھیں، کیوں کہ وہ جانتے تھے کہ انسانی ذہنی و تہذیبی ارتقا میں ادب نے کیا کردار انجام دیا ہے اور اس سے کیا اہم کام لیے جاسکتے ہیں۔ خواجہ صاحب کے لیے ادب تفریح یا مقصد نہ تھا بلکہ طرز زندگی اور طریق حیات تھا۔ یہی ان کی انفرادیت تھی، پر اب:

ایسا کہاں سے لاؤں کہ تجھ سا کہیں جسے

ان کے ادبی کام وہ اہم وسیلہ بنے رہے جن کی مدد سے ادبی ماحول اور دنیا کو سمجھنے اور تازہ ترین جاننے میں مدد ملتی رہی۔ ان کے فکاہیہ کالموں سے اردو مزاح کی گود ہری ہو گئی اور بڑے بڑوں کی طبیعت بھی۔ معنوی لحاظ سے ان کے کالموں میں سوچ کا پہلو نمایاں رہتا تھا۔ درحقیقت وہ ادب لکھتے، پڑھتے اور سوچتے تھے اس کو بنانے سنوارنے کے لیے کوشاں رہتے۔ ان کے سخت تنقیدی تبصرے تخلیق کاروں کو بھٹکنے سے بچاتے اور معاصر ادب کو جاننے میں معاون ثابت ہوتے تھے۔ ان پر تنقیدی شعور کی پختگی اور مطالعے

و مشاہدے کی وسعت قابل رشک تھی اور ان تمام خوبیوں سے بڑھ کر حق بات کہنے کی جرات و ہمت قابل تقلید کہی جاسکتی ہے۔ وہ روایتی ادب پرستی کے خلاف تھے اور ادیبوں کی جھوٹی خود پسندی کا پول کھولنے والے بھی۔ اس لحاظ سے وہ ادبی میدان کے مجاہد تھے اور یہ علمی و ادبی مہا ویر باشعور اور باضمیر پرفرض ہے۔

فنی لحاظ سے ان کے کالم اسلوب کی شگفتگی اور تازگی کا نمونہ ہیں ان کا ایک ایک جملہ معنوی وسعت کا حامل ہے۔ وہ مختصر مگر جامع لکھنے پر قدرت رکھتے تھے۔ ان کے طنزیہ و مزاحیہ انداز میں جاندار اسلوب کو بڑا دخل تھا۔ وہ فنکار کی تو صیغ سے بات شروع کرتے اور پھر آہستہ آہستہ جملوں کی بنت اور ساخت نیا روپ اختیار کر لیتی اور ہجو یہ حصہ شروع ہو جاتا۔ اور قاری اس گریز کو سمجھتے سمجھتے کسی اور جہاں میں پہنچ جاتا۔ امیر خسرو کی کہہ مکرینوں کا سایہ انداز ان کی تحریر کی اصل روح ہے۔ اشعار کا برمحل استعمال، ضرب الامثال، نادر تشبیہات اور بات سے بات پیدا کرنے میں خواجہ صاحب کا کوئی ثانی نہ تھا۔ حالاں کہ ان کے کالموں کا موضوع صرف ادب اور ادیب تھے، اس لحاظ سے ان کے موضوعات کی دنیا محدود تھی لیکن وہ اس محدود دنیا کے ایسے رنگ ڈھنگ سامنے لاتے تھے کہ ساری دنیا کا آئینہ نظر آنے لگتا تھا۔

مختلف ادبی تحاریر، دبستانوں یا رجحانات کی بات ہو یا پھر پاک و ہند کے ادیبوں کا تذکرہ، وہ ہر تصویر میں رنگ بھرنا جانتے تھے۔ مزے کی بات یہ ہے کہ اپنے ادبی نظریے و مقصد کو سامنے لائے بغیر وہ بڑے بڑے بتوں کو توڑنے پر قادر تھے اسی وجہ سے انہیں قاری کی ہمنوائی بھی حاصل تھی۔

مشفق خواجہ بنیادی طور پر تنہائی پسند، گوشہ نشین انسان تھے۔ وہ تشہیری عناصر و عوامل سے دور رہے، یہی وجہ ہے کہ ایسے محقق کو شہرت اخباری کالموں سے ملی، جو ”جسارت ہفت روزہ“ ”تکبیر“ اور ماہنامہ ”کتاب نما“ دہلی میں شائع ہو کر خواص و عوام سے داد تحسین حاصل کرتے رہے۔ اس طرح ان کی خاموشی زبان بن گئی اور ہر جگہ ان کے کاٹ دار جملے ضرب المثل کی حیثیت سے پڑھے، سنے اور بولے جانے لگے۔ بعض ناقدین کا خیال ہے کہ ادیب و شاعر اب کتابیں اس چاٹ میں لکھ رہے ہیں کہ ان پر مشفق خواجہ سے کالم لکھوائیں۔ جب کہ عطاء الحق قاسمی کا خیال اس کے برعکس ہے ان کے نزدیک جن ادیبوں اور شاعروں کو خامہ بگوش نے اب تک اپنا موضوع نہیں بنایا انہوں نے کلمہ شکر ادا کیا ہے کہ وہ بچ گئے۔ اچھی تنقیدی رائے کی اہمیت و حیثیت کا اندازہ اس بات سے لگایا جاتا ہے کہ اسے پڑھ کر لوگ اصل کتاب پڑھنے کی طرف راغب ہوں۔ اس لحاظ سے خامہ بگوش کی رائے قابل قدر ہے کیوں کہ ان کے کالموں میں جن ادیبوں اور کتابوں کو موضوع بنایا جاتا ان کو پڑھنے کا اشتیاق ہر قاری کے دل میں پیدا ہو جاتا ہے۔

ان کے کالموں کی کاٹ میں کئی لوگ تلخی محسوس کرتے تھے۔ حالاں کہ مشفق خواجہ کی درد مندی، جرات اور بے باکی کو تلخی سے تعبیر کرنا غلط ہے۔ انہیں کسی فرد سے دشمنی نہ تھی بلکہ اس تلخی میں دوستی اور درد مندی کو سمجھنا ضروری ہے۔ جس طرح طب قدیم میں کڑوے قدحے اس لیے ملائے جاتے تھے کہ جسم کے فاسد اور گندے مادوں کو ختم کیا جاسکے بالکل اسی طرح خامہ بگوش کی کڑواہٹ میں درد مندی کی مٹھاس

پوشیدہ تھی۔ وہ ادب کے جسم سے فاسد مادوں کا خاتمہ چاہتے تھے اس سلسلے میں ان کی نیت پر شک کرنا عاقبت نااندیشی ہے۔

وہ ”بت ساز“ نہ تھے ”بت شکن“ تھے۔ عام مشاہدہ ہے کہ بہت سے ادیبوں اور شاعروں کی تخلیقی توانائی ایک دو تصانیف کے بعد باقی نہیں رہتی لیکن ناقدین، لحاظ، مروت، ادب اور مرتبے کا خیال رکھتے ہوئے اس بت کو پوجتے رہتے ہیں اور اس کی کمزوریوں کی نشاندہی نہیں کر پاتے۔ اس غلط روایت کو خواجہ صاحب ختم کرنا چاہتے تھے اور اس کے لیے ان کے قلم کا نشتر خوب کام آیا۔

آج ہمارا ادب اور ادیب سستی شہرت، نام و نمود کی خواہش اور گردہ بند یوں میں جکڑے ہوئے ہیں ایسی صورت حال میں خواجہ صاحب کی ضرورت پہلے سے بھی زیادہ تھی۔ لیکن اللہ کی مرضی کے سامنے ہم سب بے بس ہیں۔ ۲۱ فروری ۲۰۰۵ء کو مختصر علالت کے بعد وہ کراچی کے آغا خان ہسپتال میں خالق حقیقی سے جا ملے۔ ان کی وفات پر ادبی دنیا کا ہر دل اداس اور ہر آنکھ پر نم ہے۔ ان کی کتب کا ایک بڑا اور نادر ذخیرہ ان کی واحد کل کائنات تھا اور وہ مختصر سا کمرہ جہاں ہر طرف کتابیں اور رسالے ہی ہیں مگر حیران ہیں کہ ہمارا پرائیٹنگ کہاں چلا گیا۔

(بحوالہ: قومی زبان، مارچ ۲۰۰۵ء)

مشفق خواجہ..... چند تاثرات

6610648 خواجہ صاحب کا فون نمبر تھا۔ میں اس نمبر پہ نہیں ہفتے میں ایک بار ضرور فون کیا کرتا تھا۔ وہ ریسیور اٹھاتے ہی کہتے۔ ”فرمائیے“ انہوں نے کبھی ”ہیلو“ نہیں کہا کہ آپ کون بول رہے ہیں اور آپ کو کس سے بات کرنی ہے۔ یہ ان کی تہذیب تھی کہ مخاطب کے لیے انہوں نے ایسا لفظ چنا تھا جس میں اپنائیت بھی تھی، خلوص بھی تھا اور کسی قدر آشنائی بھی۔ جس شب ان کا انتقال ہوا اس کی اگلی صبح میں نے اس نمبر کو ڈائل کیا، گھنٹی بجتی رہی، کسی نے فون ریسیو نہیں کیا۔ میں سمجھ گیا کہ اب میں ریسیور پہ ”فرمائیے“ کا لفظ کبھی نہیں سن سکوں گا۔ اخبار میں ان کے انتقال کی خبر شائع ہو چکی تھی اور خواجہ صاحب اس دنیا سے جا چکے تھے۔ اس فانی دنیا سے جہاں سے آخر کار سب کو جانا ہے، جانے والے کے ساتھ کوئی نہیں جاتا۔ المیہ یہ ہے کہ اسے جانے والے کی یادوں کے ساتھ رہنا پڑتا ہے اور جانے کے لیے اپنی باری کا انتظار کرنا پڑتا ہے۔

مشفق خواجہ اردو کی علمی و ادبی دنیا کے بہت بڑے محقق، بہت اچھے شاعر، کالم نگار، طنز اور انتہائی وسیع المطالعہ اسکالر تھے۔ ساتھ ہی وہ ایک بے حد وسیع المشرّب اور وسیع اعلاقات انسان بھی تھے۔ پاکستان و ہندوستان میں ادیبوں اور محققوں سے ان کے تعلقات کا دائرہ بے حد وسیع تھا۔ ہندوستان، انگلستان، امریکہ، کینیڈا، مشرق وسطیٰ سے جو بھی ادیب اور دانشور آتا وہ مشفق خواجہ کو پوچھتا ہوا آتا تھا۔ وہ بنیادی طور پر تحقیق کی دنیا کے آدمی تھے لیکن تخلیق سے بھی ان کا رشتہ گہرے طور پر استوار تھا۔ خود شاعر تھے۔ ”ابیات“ میں ان کے کلام کے نہایت عمدہ نمونے ملتے ہیں۔ ان کی کالم نگاری سے بھی ان کی تخلیق کے جوہر کھلتے ہیں۔ انہوں نے بڑے تخلیقی انداز کے کالم لکھے ہیں۔ اس کے لیے وہ بڑی محنت کرتے تھے۔ ادیبوں کو پڑھتے اور نہایت محنت سے ان کی غلطیوں اور مضحک پہلوؤں کی اپنے مخصوص انداز میں نشاندہی کرتے تھے۔ ان کی زندگی تم وضبط کی مضبوط زنجیر میں بندھی ہوئی تھی۔ وہ ادبی تقریبات وغیرہ میں نہیں جاتے تھے۔ اپنے گھر میں گوشہ نشین رہنا ان کی زندگی کے برسہا برس کا معمول تھا لیکن وہ مردم بیزار ہرگز نہ تھے۔ اپنے دوستوں کے حلقے میں وہ خوب چمکتے تھے اور اپنی جملے بازی سے محفل سرگرم اور بارونق بنائے رکھتے تھے۔ ٹیلیفون سے باہر کی دنیا سے ان کا تعلق بحال تھا۔ ڈاک اور ٹیلیفون کے ذریعے وہ ادبی دنیا کی صورت حال سے جتنے باخبر تھے، اس کی کوئی دوسری مثال مشکل ہی سے ملتی ہے۔ وہ کل وقتی ادیب تھے۔ پڑھنا لکھنا ہی ان کا اوڑھنا بچھونا تھا۔ انہیں کئی علمی اداروں کے اعلیٰ مناصب کی پیش کشیں

ہوئیں لیکن انہوں نے ہمیشہ معذرت کر لی۔ وہ اپنی آزادی کو کسی قیمت پر قربان کرنے کے لیے تیار نہیں تھے۔ انہوں نے مختصر مدت کے لیے انجمن ترقی اردو سے وابستگی اختیار کی لیکن جب انہوں نے محسوس کیا کہ اس کی ذمے داریاں ان کے لکھنے پڑھنے کے کام میں حارج ہو رہی ہیں تو انہوں نے وہاں سے بھی استعفا دے دیا۔ یہ الگ بات ہے کہ اپنے گھر میں رہ کر وہ انجمن کے معاملات میں دخیل رہے اور اس کے علمی کاموں کی نگرانی و رہنمائی کرتے رہے۔

خواجہ صاحب کو وقتی شہرت اور نام و نمود کے حصول سے کوئی دلچسپی نہیں تھی۔ وہ ریڈیو اور ٹیلیویشن کے پروگراموں میں پیش کشوں کے باوجود کبھی شریک نہیں ہوتے تھے۔ ان کا خیال تھا کہ ان چیزوں میں پڑ کر وقت ہی ضائع نہیں ہوتا خود آدمی بھی ضائع ہو جاتا ہے۔ حالانکہ انہوں نے ریڈیو کے لیے سیکڑوں کی تعداد میں اسکرپٹس لکھے۔ ”مسلمان سیاح“ ان کا ایک پروگرام ساڑھے پانچ سال تک نشر ہوتا رہا۔ اس طرح انہوں نے دو سال تک ریڈیو کا مشہور پروگرام ”دیکھتا چلا گیا“ تحریر کیا۔ ۱۹۶۵ء کی جنگ کے دوران ایک کالم ”سنا آپ نے“ روزانہ نشر ہوتا تھا۔ جنگی نغمے بھی لکھے لیکن یہ سارا تحریری کام انہوں نے گھر بیٹھ کے کیا اور کبھی ریڈیو کی دہلیز پر قدم نہیں رکھا۔ وہ ابتدا میں اخبارات و رسائل وغیرہ کو انٹرویو دے دیا کرتے تھے۔ لیکن پھر اس سے بھی بیزار ہو گئے۔ ذاتی طور پر میرے علم میں ہے کہ متعدد اخبارات و رسائل کے صحافی حضرات ان سے انٹرویو کرنے کے لیے اصرار کرتے رہے لیکن انہوں نے ہمیشہ معذرت کی۔ شہرت سے ان کی بیزاری کا اندازہ اس سے لگائیے کہ ”تخلیقی ادب“ جسے وہ تنہا مرتب کیا کرتے تھے اس کے شماروں پر ان کا نام دیگر دو ناموں کے ساتھ آخر میں اس جگہ پر شائع ہوتا تھا جہاں کاتب کا نام شائع ہوتا ہے۔ اسی طرح یگانہ کی کلیات جس پر انہوں نے برسہا برس جان توڑ محنت کی تھی، جب یہ کلیات شائع ہوئی تو اس کے سرورق پر خواجہ صاحب کا نام نہیں تھا۔ ان کا نام کتاب کے اندرونی صفحات پر نہایت غیر نمایاں طریقے سے درج ہے۔ اسی طرح ان کے کالم جو اردو دنیا میں ان کی شہرت کا سبب بنے، یہ کالم رسالے و اخبار میں بھی اور کتابی صورت میں بھی خامہ بگوش کے قلمی نام سے شائع ہوئے۔ بہت سے کالم نگار اس پہ حیرت کا اظہار کیا کرتے تھے کہ اتنے مقبول اور معیاری کالموں کو وہ اپنے نام سے منسوب کرنا کیوں پسند نہیں کرتے۔ اصل میں خواجہ صاحب اپنے آپ کو چھپا کر رکھنا چاہتے تھے لیکن وہ جتنا اپنے آپ کو چھپاتے تھے، ان کا نام اور ان کی شخصیت اتنی ہی زیادہ ابھرا بھر کر سامنے آتی رہتی تھی۔ وہ شہرت سے جتنا دور بھاگتے تھے، شہرت اتنی ہی زیادہ ان کے تعاقب میں لگی رہتی تھی وہ مجھ سے کہا کرتے تھے کہ آدمی اپنے کام سے پہچانا جاتا ہے۔ لہذا اصل اہمیت کام کی ہے، نام میں کیا رکھا ہے۔ شیطان سے زیادہ مشہور کون ہوگا۔ آپ کتنی ہی کوشش کر لیجیے، شیطان سے زیادہ مشہور تو نہیں ہو سکتے۔

خواجہ صاحب میں بے پناہ انسانی خوبیاں تھیں۔

وہ ادیبوں، شاعروں اور محققوں کے صحیح معنوں میں سرپرست تھے۔ انہوں نے بے شمار ضرورت

مندادیوں کی مدد کی۔ مختلف اداروں سے ان کے لیے وظیفے لگوائے اور ان میں سے بعض کی تو انہوں نے اپنی جیب سے مدد کی۔ ان کے احسانات کا دائرہ ایک اور معنوں میں یوں بھی وسیع ہے کہ انہوں نے بہت سے ادیبوں اور محققوں کو بہ صد اصرار ادبی اور تحقیقی کام کی جانب راغب کیا۔ کسی سے خاکے لکھوائے، کسی سے کوئی کتاب مرتب کرائی، کسی سے خودنوشت لکھوائی۔ وہ بڑے مردم شناس تھے اور خوب پہچانتے تھے کہ کس ادیب یا محقق سے کیا کام لیا جاسکتا ہے۔ وہ نہ صرف ادیبوں کو اسائنمنٹ دیتے تھے بلکہ ایک مشفق استاد کی طرح ہر طرح اس کی معاونت اور رہنمائی بھی کرتے تھے۔ تحقیق کے لیے کتابیں فراہم کرتے، کام کرنے کا طریقہ کار سمجھاتے اور پھر جب مسودہ مکمل ہو جاتا تو اس کا مطالعہ کر کے اس کی غلطیوں کی اصلاح کرتے۔ خواجہ صاحب کو کتابوں کے نام رکھنے میں بڑا ملکہ حاصل تھا۔ لہذا بہت سے ادیبوں کی کتابوں کے نام خواجہ صاحب نے تجویز کیے۔ میری دو کتابیں ”یہ صورت گر کچھ خواہوں کے“ اور ”اردو صحافت کی ایک نادر تاریخ“ کے نام انہوں نے ہی تجویز کیے۔

خواجہ صاحب گھر سے مشکل ہی سے نکلتے تھے۔ سوائے شام کی سیر کے جو ان کا معمول تھا۔ لیکن کسی دوست کی بیماری کی خبر سن لیتے تو اس کی عیادت کو پہنچتے، کسی کا انتقال ہو جاتا تو اس کی آخری رسومات میں لازماً شریک ہوتے۔ شادی بیاہ کی تقریبات کی دعوتوں کو بھی وہ کبھی نظر انداز نہیں کرتے تھے۔ خوشی اور غمی کے مواقع پر خواجہ صاحب کو ہمیشہ شریک دیکھا گیا۔ ان میں ایسی انسانی خوبیاں تھیں جو ہمارے ادیبوں میں خال خال ملتی ہیں۔

وہ بہت زندہ دل، متواضع، مہمان نواز اور حلیم الطبع واقع ہوئے تھے۔ لیکن ان سب کے باوجود وہ وقت کو قیمتی جانتے تھے۔ انہوں نے اپنی زندگی کا ایک معمول بنا رکھا تھا اور کوئی بھی موسم ہو اپنے معمولات پر کار بند رہتے تھے۔ چونکہ ان کا بیشتر وقت گھر ہی پر گزرتا تھا جو ان کا گھر بھی تھا اور دفتر بھی۔ اس لیے لوگ وقت طے کیے بغیر ہی ان کی رہائش گاہ پر جا دھمکتے تھے جس سے ان کا وقت ضائع ہوتا تھا۔ چنانچہ انہوں نے دروازے پہ چٹ لگادی۔

اس سرا میں نہیں قیام بہت
زندگی مختصر ہے کام بہت

اس مہذبانہ اعتبار نے جب کوئی اثر نہیں دکھایا تو چٹ بدل گئی۔

”ازراہ کرم پیشگی اطلاع کے بغیر رحمت نہ فرمائیں“

لیکن اس کے باوجود اگر کوئی پہنچ جاتا تو وہ خندہ پیشانی سے ملتے تھے لیکن اس کو وہ معمول بنانے کی اجازت نہیں دیتے تھے چنانچہ ایک عزیز دوست نے اطلاع کیے بغیر ان کے پاس جانے کا سلسلہ جاری رکھا تو صاف لفظوں میں انہیں سمجھا دیا گیا کہ ”آپ اس طرح ملنا چاہیں گے تو میرے لیے تعلقات کو استوار رکھنا مشکل ہو جائے گا۔ چنانچہ ان کے عزیز دوست ناراض ہو گئے اور ان کے گھر آنا جانا موقوف کر

دیا۔ وہ اپنی نظم و ضبط کی زندگی کو تباہ ہوتے ہوئے نہیں دیکھ سکتے تھے اور بلاشبہ اس معاملے میں ان کا طرز عمل درست تھا اور وہ اس میں حق بجانب تھے۔

ان کی زندگی کا سب سے پراسرار معاملہ ان کی یافت کا تھا۔ اکثر لوگ پوچھتے تھے کہ خواجہ صاحب کا ذریعہ روزگار کیا ہے۔ وہ کوئی ملازمت وغیرہ تو کرتے نہیں ہیں پھر ان کا خرچ کیسے چلتا ہے اور وہ اتنے شاہانہ انداز میں زندگی کیسے گزارتے ہیں۔ جو ادیب ان کے کالموں کے ڈسے ہوئے تھے انہوں نے یہ بھی مشہور کرنے کی کوشش کی کہ خواجہ صاحب سی آئی اے کے پے رول پہ ہیں۔ کم ہی لوگ جانتے ہیں کہ والد مرحوم کی طرف سے جو کچھ انہیں ملا تھا، اسے انہوں نے فکسڈ ڈپازٹ کر دیا تھا۔ وہ شیزر خریدتے رہتے تھے، مکتبہ اسلوب سے بھی آمدنی ہو جاتی تھی۔ ان کی کالم نگاری کا بھی انہیں معاوضہ ملا تھا۔ (لیکن جسارت چھوڑ کر جب محمد صلاح الدین شہید نے ”تکبیر“ نکالا تو اس میں لکھنے کا انہوں نے کوئی معاوضہ نہیں لیا) پھر یہ کہ ان پہ کوئی لمبی چوڑی ذمہ داری بھی نہیں تھی۔ ایک بیوی تھیں، وہ بھی برسر روزگار۔ خواجہ صاحب لا ولد تھے اور اس کا انہیں قلق رہتا تھا۔ گوبکھی اس کا اظہار انہوں نے نہیں کیا لیکن دو باتوں سے اس کا اندازہ ہوتا ہے۔ خواجہ صاحب کو فونو گرافی کا شوق تھا اور ادیبوں کے علاوہ بچوں کی تصویریں اتارنے کے شوقین تھے۔ چنانچہ ان کے پاس ادیبوں کے علاوہ بچوں کی تصویروں کا بھی ایک وسیع ذخیرہ تھا۔ میرے نزدیک یہ لا ولد ہونے کی حسرت کی تسکین کا ایک ذریعہ تھا۔ ایک مرتبہ انہوں نے بڑے تاسف سے مجھ سے کہا تھا کہ اگر میری اولاد ہوتی تو میری زندگی کا یہ انداز نہیں ہوتا۔

وہ بڑے مہمان نواز واقع ہوئے تھے۔ دلی یا لاہور یا کسی بھی شہر سے کوئی بھی مہمان آتا تو وہ کلفشن والے گھر میں یا پنک پینتھر ریسٹورنٹ میں اس کی شاندار دعوت کرتے اور شہر کے منتخب ادیبوں کو جمع کر لیتے۔ وہ ان ادیبوں کی تواضع میں کوئی کسر نہ اٹھا رکھتے۔ کوئی ہندوستانی ادیب کتابیں خریدنا چاہتا تو وہ اپنی جیب سے اسے کتابیں خرید کر فراہم کرتے۔ اس پیشکش کا بعض ادیب نا جائز فائدہ بھی اٹھا لیتے اور کثرت سے کتابوں کی فرمائش کر ڈالتے۔ یا ہندوستان سے کسی ادیب کی کسی کتاب کے لیے درخواست آ جاتی تو وہ فوراً اس کی تعمیل کرتے۔ ان باتوں پہ وہ بے دریغ رقم خرچ کیا کرتے تھے۔ چنانچہ پاکستان ہندوستان کے ایک سو سے زائد ادیب، شعراء و محققین ہیں جنہوں نے اپنی کتابوں کو ان کے نام معنون کیا۔ شاید ہی کسی ادیب کے نام اتنی کتابیں انتساب کی گئی ہوں۔ جب وہ ہندوستان گئے تو مکتبہ جامعہ کے شاہد علی خان نے ان کے قیام کے دوران ہی ان پر ایک کتاب مرتب کر کے شائع کر دی۔ یہ پذیرائی بھی خواجہ صاحب ہی کے حصے میں آئی۔

خواجہ صاحب کی کن کن خوبیوں کا ذکر کیا جائے۔ یہ تو ایک چلتا ہوا مضمون ہے، جس میں ان کی شخصیت کے چند پہلوؤں کا ذکر عجلت میں کر دیا گیا ہے۔ ضرورت اس امر کی ہے کہ خواجہ صاحب کی تحقیقی، تخلیقی اور صحافتی خدمات پر مبسوط طریقے سے کام کیا جائے اور یہ دکھایا جائے کہ حقیقتاً ان کے کارنامے کیا

ہیں جیسی ہمیں اندازہ ہو سکے گا کہ کیسا قیمتی اور نادر روزگار آدمی ہمارے درمیان سے اٹھ گیا۔

(۲)

مشفق خواجہ کا شمار ان شخصیات میں ہوتا ہے جو اپنی زندگی میں ادارے کا روپ دھار لیتی ہیں۔ ہر چند کہ وہ اپنے گوشہ عافیت میں خود کو مطمئن اور مسرور پاتے تھے اور مشکل ہی سے کہیں آتے جاتے تھے لیکن اس کے باوجود ادبی اور علمی دنیا سے ان کا رابطہ نہ صرف بحال بلکہ مستحکم و مضبوط تھا۔ پاکستان و ہندوستان کے اکثر ادیبوں سے ان کے ذاتی مراسم تھے اور وہ ان میں بے حد مقبول تھے۔ ان کی مقبولیت کا ایک اہم سبب ان کی فکاہیہ کالم نگاری تھی۔ اس نوع کی ادبی کالم نگاری کے وہ موجد بھی تھے اور خاتم بھی۔ اکثر ادیب اس بات کے خواہاں رہتے تھے کہ خواجہ صاحب ان کی کتاب پر تبصرہ لکھیں اور جب خواجہ صاحب لکھتے تھے تو کتاب کے مضحک پہلوؤں کو اس طرح نمایاں کرتے تھے کہ ادیب موصوف کے ہاتھوں کے طوطے اڑ جاتے تھے۔ وہ لکھنے کے معاملے میں کسی رورعایت کے قائل نہ تھے۔ کالم لکھنے کے لیے انتہائی محنت کرتے تھے۔ زیر تبصرہ کتاب کو غور اور توجہ سے پڑھتے، اس کے قابل تبصرہ حصوں کو نشان زد کرتے۔ پھر کالم کا ایک رف ڈرافٹ تیار کرتے اور پھر اسے صاف کرتے۔ دوسری مرتبہ نقل کرنے میں اکثر کالم بالکل بدل جاتا۔ جب وہ اپنے کالموں کا مجموعہ مرتب کر رہے تھے تو میں نے خود دیکھا کہ وہ پرانے کالموں کی قطع و برید میں لگے ہوئے ہیں اور پیرا گراف نئے لکھ رہے ہیں۔ تحقیق ہو یا کالم نگاری وہ بنیادی طور پر Perfectionist تھے۔ چلتا ہوا کام کرنے کے عادی نہ تھے۔ یگانہ پہ جن دنوں وہ کام کر رہے تھے، میں ان کے تیار کردہ نوٹس دیکھ کر حیران رہ گیا۔ یہ تحقیق کی تیاری کا ایک مثالی نمونہ تھا۔ یگانہ پہ انہوں نے برسہا برس تک کام کیا۔ اس کے لیے لائبریریوں کی لائبریریاں کھنگال ڈالیں۔ سیکڑوں رسالے جن میں یگانہ کا کلام یا مضمون چھپتا تھا، دیکھ ڈالے۔ ایک مرتبہ مجھے فٹ پاتھ سے دو قدیم رسالے ملے جن میں یگانہ کا کلام شائع ہوا تھا، مجھ سے وہ رسالے انہوں نے مانگ لیے۔ میں ان سے کہتا تھا کہ آپ اپنے موضوع پہ اتنی محنت کیوں کرتے ہیں۔ اتنی محنت میں تو کئی کتابیں تیار ہو سکتی ہیں۔ وہ کہتے تھے۔ ”مجھے معلوم ہے یگانہ اتنا بڑا شاعر نہیں ہے کہ اس پر اتنی محنت کی جائے لیکن میں دکھانا چاہتا ہوں کہ کسی پرانے شاعر کی کلیات کیسے مرتب کی جاتی ہے۔“

خواجہ صاحب سے میرے مراسم عرصہ پچیس سال پر محیط ہیں۔ اس عرصے میں میں نے انہیں بہت قریب سے دیکھا۔ ظاہر ہے وہ انسان تھے ان میں خامیاں بھی تھیں جیسے سب انسانوں میں ہوتی ہیں لیکن ان کی خوبیاں ان کی خامیوں پر حاوی تھیں۔ وہ بڑے ہمدرد اور انسان دوست واقع ہوئے تھے۔ بہت متواضع اور مستقل مزاج تھے۔ جن لوگوں پہ انہوں نے احسانات کیے، ان میں سے بعض نے انہیں نقصان بھی پہنچایا، لیکن خواجہ صاحب نے اس کا انتقام نہیں لیا۔ یہ ان کی بڑائی تھی۔ وہ کہتے تھے مجھے کسی سے کیا لینا دینا۔ میں اپنے گوشہ عافیت میں لگن ہوں۔ دنیا بھر سے کتابیں میرے پاس آتی ہیں۔ نئی نئی چیزیں پڑھنے

کو ملتی ہیں۔ مجھے ان ہی سے فرصت نہیں۔ میں کسی جھگڑے میں پڑ کر کیوں اپنا وقت ضائع کروں۔ جس روز ان پر ہارٹ اٹیک ہوا اس سے ایک دن قبل میری ان سے فون پر دیر تک گفتگو ہوئی۔ میں نے ان کی صحت کا حال پوچھا تو انکساری سے بولے، صحت تو اچھی ہے۔ سوچتا ہوں جب صحت اچھی تھی تو کون سا تیر مار لیا جواب اچھی نہیں رہی تو اس کا گلہ کروں۔

خواجہ صاحب کا زندگی بھر دو اداروں سے گہرا تعلق رہا۔ ایک انجمن ترقی اردو اور دوسرا ادارہ یادگار غالب۔ ان دونوں اداروں کو انہوں نے اپنی زندگی کے بڑے قیمتی لمحات دیے اور ان کی ترقی کے لیے کوشاں رہے۔ انجمن کے لیے تو میں نے انہیں بعض اوقات افسردہ بھی پایا۔ انجمن سے ان کا تعلق دیرینہ تھا۔

انہوں نے مجھے بتایا کہ ۱۹۵۷ء میں مولوی عبدالحق مرحوم سے خواجہ صاحب کا تعارف یوں ہوا کہ وہ انجمن کے کتب خانے میں مطالعے کی غرض سے جایا کرتے تھے۔ وہیں ایک دن مولوی صاحب نے ان سے پوچھا کہ تم کون ہو؟ اور یہاں کیوں آئے ہو؟ خواجہ صاحب نے جواب دیا کہ میں طالب علم ہوں اور مجھے قلمی کتابوں سے دلچسپی ہے تو وہ بہت خوش ہوئے۔ دو ایک مرتبہ ایسا ہوا کہ کسی قلمی نسخے کے اقتباسات انہوں نے نقل کرنے کے لیے دیے جب خواجہ صاحب نے اسے نقل کر دیا تو بولے۔ ”حیرت ہے تم نے دکنی زبان کے مسودے کو بالکل صحیح صحیح پڑھ لیا۔“ خواجہ صاحب نے کہا۔ ”میں پنجابی ہوں اس وجہ سے اسے پڑھنے میں دقت نہیں ہوئی۔ پنجابی اور دکنی زبان میں بڑی مشابہت ہے۔ اس لیے پنجابی جاننے والوں کے لیے دکنی زبان کو پڑھنا اور سمجھنا بہت آسان ہے۔“

اس کے بعد مولوی صاحب خواجہ صاحب کو مختلف کام دیتے تھے۔ کچھ عرصے بعد ابن انشاء نے ان کا تعارف سے خواجہ صاحب کا باقاعدہ تعارف کرایا۔ ابن انشاء کے مولوی صاحب سے گہرے مراسم تھے۔ ان ہی کے توسط سے خواجہ صاحب رسالہ ”اردو“ سے وابستہ ہوئے اور جب جامعہ کراچی سے فارغ التحصیل ہوئے تو مولوی صاحب نے ان کا انجمن میں باقاعدہ تقرر کر دیا۔ اس طرح خواجہ صاحب مولوی صاحب کی زندگی میں اس تاریخی ادارے سے ساڑھے چار سال تک منسلک رہے۔ بعد ازاں بھی وہ کسی نہ کسی طرح انجمن سے وابستہ رہے۔ اسی طرح ادارہ یادگار غالب سے ان کی وابستگی بھی انٹوٹ تھی۔ ٹیلیفون پر مجھ سے آخری گفتگو میں وہ اس بات پر بہت خوش تھے کہ فاطمہ ثریا بیجانے بعض اہل ثروت حضرات سے ادارے کو خاصی خطیر گرانٹ دلادی ہے۔ ادارے سے نئی نئی کتابوں کی اشاعت کے منصوبے وہ خود بناتے تھے اور اس کے لیے بڑی محنت کیا کرتے تھے۔

خواجہ صاحب اپنے کتب خانے کے بارے میں بڑے فکر مند رہا کرتے تھے۔ ان دنوں جب نصیر ترابی جامعہ کراچی کے معاملات میں دخیل تھے ایک تجویز لے کر خواجہ صاحب کے پاس گئے تھے کہ جامعہ کراچی میں ایک نئی عمارت لاہریری کے لیے بنائی جائے جس میں آپ کا اور ڈاکٹر جمیل جالبی صاحب کا

کتب خانہ منتقل کر دیا جائے۔ خواجہ صاحب اس کے لیے تیار تھے لیکن پھر نصیر ترابی صاحب جامعہ کے معاملات سے الگ کر دیئے گئے تو یہ تجویز، تجویز ہی رہ گئی۔

انہیں اپنا کتب خانہ تقریباً حفظ تھا۔ کون سی کتاب کہاں رکھی ہے وہ بآسانی بتا سکتے تھے۔ اس کے علاوہ انہوں نے ادیبوں کے بارے میں بے انتہا معلومات جمع کر رکھی تھیں۔ مجھے اپنے انٹرویوز کی کتاب کے نئے ایڈیشن میں افسانے کے لیے جن ادیبوں کا انتقال ہو چکا تھا، ان کی تاریخ وفات درکار تھی۔ لیکن یہ تاریخ وفات کہیں سے دستیاب نہیں ہو رہی تھیں۔ خواجہ صاحب سے اس مشکل کا ذکر کیا تو انہوں نے کہا کہ آپ کو جس کی تاریخ وفات چاہیے مل جائے گی۔ چنانچہ تقریباً ڈیڑھ درجن ادیبوں کی تاریخ وفات خواجہ صاحب نے منٹوں میں فراہم کر دی۔ اسی طرح دو ایک ادیبوں کے کوائف کی ضرورت پڑ گئی۔ وہ کوائف بھی خواجہ صاحب کے پاس موجود تھے۔ یہی نہیں کبھی کسی لفظ کے معنی جاننے کی ضرورت ہوتی، کسی شعر کا مطلب سمجھنا ہوتا، خواجہ صاحب کو صرف ایک فون کرنے کی دیر ہوتی تھی اور وہ مسئلہ حل ہو جاتا تھا۔ وہ معلومات کا انسائیکلو پیڈیا تھے۔ اور ان کی زندگی نظم و ضبط کی مضبوط ڈور میں بندھی ہوئی تھی۔ میں نے انہیں کبھی کسی کام کو ٹالتے ہوئے اور وقت کو ضائع کرتے ہوئے نہیں دیکھا۔

خواجہ صاحب ان لوگوں پر ہمیشہ افسوس کرتے تھے جو قتی شہرت اور منصب کے پیچھے بھاگ کر اپنی آبرو کھودیتے ہیں۔ ایسے ادیبوں کو وہ اچھا نہیں سمجھتے تھے، اور نجی گفتگوؤں میں ان کی مذمت کرتے تھے۔ ان کے خیال میں ادیب کے لیے ایک معنوں میں تارک الدنیا اور بے نیاز ہونا ضروری تھا۔ خواجہ صاحب خود بھی بے نیاز آدمی تھے۔ ہر چند کہ وہ اپنی ساری ذمہ داریوں کو بحسن و خوبی انجام دیتے تھے۔

خواجہ صاحب بڑے حاضر جواب، زندہ دل اور بذلہ سخ واقع ہوئے تھے۔ میں نے انہیں کبھی مایوس نہیں دیکھا، لیکن عارضہ قلب نے انہیں بہت ڈپریشن کر دیا تھا۔ اپنی بیماری کے دوران انہوں نے بڑی لجاجت سے کہا۔ ”میری صحت یابی کے لیے دعا کیجئے۔“

جب وہ صحت یاب ہو گئے تو میں نے بیماری کے تجربے کے بارے میں دریافت کیا تو بولے۔ ”نہایت خوفناک تجربہ رہا۔ لمبی سیاہ راتیں تھیں جو ختم ہونے میں نہیں آتی تھیں۔“ ان کی بیماری پر میں پھولوں کا گلہ دستہ لے کر گیا۔ ایک دن بعد فون کیا تو بولے۔ ”آپ کے لائے ہوئے پھول ابھی تک مہک رہے ہیں۔“

اظہار تشکر کا یہ انداز کتنا دل فریب اور خوش کن تھا۔

ذاتی طور پر میری زندگی پر ان کے بے شمار احسانات ہیں جن کا ذکر نہ کرنا احسان ناشناسی ہوگی۔ مجھے انہوں نے تحقیق کے کام پہ لگایا۔ مولوی محبوب عالم کی نایاب کتاب ”فہرست اخبارات ہند“ میرے حوالے کی اور کہا کہ اسے ایڈٹ کر دو۔ پھر جب میں نے اسے ایڈٹ کیا تو پورا مسودہ پڑھا اور زبان و بیان کی اصلاح کی۔ جب میں پی ایچ ڈی کے تحقیقی مواد کے لیے ہندوستان جانے کا ارادہ کر رہا تھا تو ہمدرد

فاؤنڈیشن کے ذریعے میرے ہندوستان جانے کا انتظام کرایا۔ ہندوستان میں عابد رضا بیدار اور دوسرے لوگوں کو خطوط لکھے۔ صرف یہی نہیں بلکہ ان کا احسان یہ بھی ہے کہ اعلیٰ حسب نسب والے خاندان میں میرا رشتہ کرایا۔ وہ میرے ہر معاملے میں دخیل تھے۔ جن دنوں مجھ پر تصوف کا دورہ پڑا ہوا تھا اور میں احباب سے کٹ گیا تھا، خواجہ صاحب نے ایک خط کے ذریعے میری عزلت گزینی پر گرفت کی اور مجھے سیدھا راستہ دکھایا۔ اپنے مکتبے سے میری دو کتابیں شائع کیں اور پائی پائی کا حساب ادا کیا۔ ان احسانات کے بدلے میں ان کے لیے آخرت میں مغفرت کی دعا ہی کر سکتا ہوں۔ یہ صحیح ہے کہ مرزا غالب کی طرح وہ نماز روزے سے دور تھے لیکن حقوق العباد کے معاملے میں وہ انتہائی مستعد تھے اور ذہنی اور قلبی طور پر سچے مسلمان تھے۔ حقوق العباد کے معاملے میں ان کی استقامت دیکھ کر مجھے امید ہے اور میں دعا گو ہوں کہ اللہ تعالیٰ اپنے بندوں کے حقوق کی ادائیگی کے باعث خود اس کے حقوق کی ادائیگی میں خواجہ صاحب سے جو کوتاہی رہ گئی ہے وہ اسے معاف کر دے گا، انہیں جنت کے باغوں میں سے کسی باغ میں داخل کر دے گا، یا اللہ تو ایسا ہی کر!

(بحوالہ: قومی زبان، مارچ ۲۰۰۵ء)

رُوٹھ کر آپ نے اچھا نہ کیا

مشفق خواجہ صاحب پر تاثراتی مضمون ۱۹۸۸ء تا ۱۹۹۰ء

کیا معلوم تھا..... یہ چند تنگ زینے طے کرتے ہی ہم ایک کشادہ قلب شخصیت کے قصر شفقت میں داخل ہو جائیں گے۔ ایک ایک فٹ کا پٹ جسے دروازہ کہیے، فرضی بند تھا۔ سر سے اوپر دائیں پہلو پر نصب گھنٹی نے انگشت شہادت کے مہذبانہ دباؤ کو حسب توفیق شرف قبولیت بخشا اور بیک لہر دیوار و درسمیت صاحب مکان کو مطلع کیا کہ، اے خواجہ ادیب نواز کوئی پیاسا تیری بارگاہ میں آیا ہے، ٹیلی فون پر پہلے سے وقت طے تھا اور پہلی ملاقات کا مرحلہ درپیش..... ٹکٹ لگا کر نصف ملاقات بھی کبھی نہ کی تھی۔ ٹیلی فون بھی (اوائل ۱۹۸۸ء) سے پہلے نہیں کیا..... نہ وہ ٹیلی وژن پر آنے والوں میں، نہ ہم ٹی وی دیکھنے والوں میں۔

لاہور طویل عرصہ قیام کے دوران فقط نام سنا تھا۔ کاٹ دار جملوں کے حوالے سے۔ اس کے باوصف توفیق نہ ہوئی کہ موصوف کے کالم دیکھے جائیں اور جملے ادھر ادھر سے سننے کی بجائے براہ راست حظ اٹھایا جائے۔ ان کی کوئی تحریر ہماری نظر سے نہیں گزری تھی کہ ہم مطالعے کے نہیں مشاعرے کی مخلوق بن کر رہ گئے تھے۔ ایک پہلو سے اچھا ہی ہوا، موصوف کے پہلو میں بیٹھتے ہوئے مرعوب نہیں ہوئے، بلکہ بھلا چکے تھے کہ یہ وہ ہستی ہے جس کے فقروں کی دھوم پوری اردو دنیا میں ہے۔

دوسری طرف ہماری فقط ادبی حیثیت تھی یعنی کوئی ادبی حیثیت نہ تھی۔ موصوف کا ایک جملہ ہم ایسوں کی منجملہ شہرت سے کہیں زیادہ مقبول و معروف۔ انتظار میں لمحہ گزرا ہو گا کہ ایک تیز جھونکا ہمارا حوصلہ بڑھا گیا، یعنی ایک پٹ ذرا سا کھول کر ہنستا ہوا نامعلوم سمت روانہ ہو گیا..... جب جانا کو از فرضی بند تھا۔ ہم نے دونوں پٹ آہستگی سے وا کیے دیکھا، کم کشادہ زینے کی پہلی منزل تک کوئی درجن بھر ہوں گے، صعود اور سرے پر ایک اور کوڑ جو مطلع کا مصرع ثانی تھا (اور اس کو وا کرنے والے کا ثانی آج بھی نہیں) دو بارہ گھنٹی کی سفارش کا خیال آیا ہی تھا، ہماری قسمت کا در کھل گیا۔

سفید کرتہ پاجامہ میں ایک صحت مند شخص سامنے تھا۔ پرکشش ناک نقشہ، چہرہ شاداب، آنکھوں میں دلوں کو کھینچ لینے کی جاذبیت، تاثرات میں خوش گواریت، تبسم کا اجالا موتیوں کی مالا سے زیادہ دمکتا ہوا اور موٹیے سے بڑھ کر مہکتا ہوا۔ آواز ایسی شیریں، خلوص کی کھنک سے بھرپور، شفقت میں ڈوبی، سماعت کو مسحور کرتی، روح و قلب کو مسرور کرتی، تعلق خاطر کو لمحہ بہ لمحہ منور کرتی، ذہنوں کے تیرہ و نیم تاریک گوشوں کو

جگمگاتی گولفظ کوئی نیا ادا نہ ہوتا (سب وہی جو لغات میں پائے جاتے ہیں) لیکن مشفق خواجہ صاحب کے لہجے میں صوتی قدرتی مٹھاس عجب لطف دیتی۔

آواز کے چٹھے سے موتیے کی دو کلیاں موصول ہوئیں۔ ”تشریف لائیے“ صعود و سعادت کے ساتھ ہم ان کے روبرو ہوئے اور سلام عرض کیا۔ جواب سے معلوم ہوا کہ ہمارا سلام قبول ہوا۔ گھر میں جناب کے علاوہ کوئی نظر نہ آیا۔ جو کچھ نظر آیا وہ درود یوار نہیں تھے، کتابیں ہی کتابیں تھیں۔

مکان کے ذیلی حصے کے تمام (چار پانچ) کمرے کتابوں، رسائل سے بھرے ہوئے، اوپر بھی یہی عالم..... جب مکان میں رہنے لگے ہوں گے، نہیں معلوم ان کا ذاتی کمرہ کون سا تھا اور کتابیں کتنی تھیں۔ یقیناً شروع میں وہ جگہ نہیں تھی جہاں عمر کے آخری حصے میں لکھتے پڑھتے گزارا۔

ایک کمرہ کتابوں سے پُر ہوا تو دوسرے میں آگئے۔ دوسرا بھی بھر گیا تو تیسرے میں منتقل ہو گئے۔ ہوتے ہوتے ان کی میز اوپر کی منزل کے برآمدے میں دلہیز کے قریب آگئی۔ پٹ تکلف سے کھلتے اور میز کے نیچے گھسی ہوئی اکلوتی مہمان کرسی طوعاً و کرہاً ہی پیچھے کو ہوتی کہ بالشت بھر فاصلے پر ٹیلی فون ایک باریک آہنی ڈنڈیوں سے بنے اسٹینڈ پر دھرا ہوتا جو ذرا سی بے تکلفی سے گر سکتا تھا۔

مہمان اور ٹیلی فون اسٹینڈ کی مڈ بھٹڑ کا واقعہ رونما ہوتے ہی خواجہ صاحب کو پریشانی لاحق ہوتی کہ جھٹ مہمان کو سنبھالیں یا اسٹینڈ کو پکڑیں۔ زینوں والے کواڑ کے قریب کتابوں کا ڈھیر قرسی ملک روانہ کرنے کے لیے رکھا ہوتا۔

”اچھا تو آپ تصحیح کا کام چاہتے ہیں!“

”جی“ ٹیلی فون پر ہم نے مدعا بیان کر دیا تھا اور یہ سوال اسی منظر میں تھا۔

”لاہور میں کس ادارے سے منسلک رہے!“

”ادارہ ثقافت اسلامیہ“

”ذرا یہ ایک صفحہ بہ نظر تصحیح پڑھ دیجئے“

پتا نہیں کس زیر طبع کتاب کا تھا۔ پانچ سات لمحوں میں ہم نے دیکھ کر دے دیا۔ موصوف نے ملاحظہ

کیا۔ کوئی لحاظ نہ کیا اور فرما دیا۔ ”تسلی بخش نہیں ہے۔“

ہم کیا کہتے، خاموش رہے۔

”اگر آپ فن تصحیح کے صحیح معیار تک پہنچنا چاہتے ہیں تو میرے ساتھ کام کیجئے اور مجھ سے سیکھئے اپنا

معاشی مسئلہ مجھ پر چھوڑ دیجئے۔“

ہمیں اور کیا چاہیے تھا۔ ہامی بھری۔ ان کا شفقت سے معمور گلاب چہرہ پہلی ہی ساعت سے مانوس

و مشفق محسوس ہوا تھا۔

”اس کام کے سلسلے میں مجھ سے ملنے کے لیے کن صاحب نے کہا؟“

”یونس جاوید صاحب نے..... کہا: کراچی میں ہی رہنا ہے تو مشفق خواجہ صاحب کا تعاون ضرور حاصل کریں اور پہلی فرصت میں خواجہ صاحب سے ملیں۔“

”وہ جو ساغر صدیقی کا عرس مناتے ہیں؟“

”نہیں وہ تو یونس ادیب ہیں۔ یونس جاوید ڈرامے لکھتے ہیں، کیا آپ نہیں دیکھتے!“

ہم نے توضیح کے ساتھ ایک سوال نتھی کر دیا۔

”میں ٹی وی نہیں دیکھتا“ سگریٹ سلگایا۔ کش لیا اور دھوئیں کے اخراج کا انداز واقعی ٹی وی کے

سگریٹ اشتہاروں سے مختلف تھا۔

ہمارا خیال ہے ملاقات نہ ہونے کے سبب یونس جاوید کو یونس ادیب میں گڈمڈ کر جاتے تھے کہ کہاں

ایک شخص پورے عرس کا سبز حوالہ رکھتا تھا دوسرا ان کے نزدیک پی ٹی وی کے مزار پر سبز چادر چڑھانے والا

اور بس۔

”کہیں جانے کی جلدی تو نہیں! کچھ دیر میرے پاس بیٹھ سکتے ہیں!“

”جی کیوں نہیں، کام پہلے، یہاں آنے کا مقصد بھی یہی ہے۔“

”چائے پیئیں گے!“

”چائے کی طلب نہیں۔ شکریہ“

”اچھا تو یہ چند صفحات میرے پڑھے ہوئے آپ دیکھئے کہ اغلاط کی نوعیت کیا ہے۔“

ہم نے کام دیکھنا شروع کیا، قرار واقعی محنت سے پڑھے گئے صفحات تھے اور ہمیں سیکھنے سمجھنے میں

بہت مدد مل رہی تھی۔

لاہور میں تو ہمیں اس طرح بتایا سکھایا نہیں گیا تھا۔ ادارہ ثقافت اسلامیہ کے متعلقہ ایک بدنیت

صاحب نے پہلی ہی کتاب برائے تصحیح ابن عربی کی تھمادی۔ ہم سے اغلاط رہ گئیں۔ انہوں نے ناظم ادارہ

(سراج منیر صاحب) کو لے جا کر دکھایا اور کہا کہ محیط تصحیح کے اہل نہیں۔ ن م راشد کے بھائی راجا ماجد

صاحب نے ہماری وکالت کی کہ اس نوجوان کا ایسی مشکل کتاب کو اخیر تک جیسے تیسے پڑھ دینا ہی بڑے

حوصلے کی بات ہے۔

خلوص نیت سے کوئی کسی کو سکھانا بتانا چاہے تو کوئی کام، کوئی ہنر کوئی فن مشکل نہیں رہ جاتا۔ فن تصحیح سے

ہماری دلچسپی اور ترجیح کو دیکھ کر خواجہ صاحب بہت خوش ہوئے کہ فی زمانہ ہزاروں شاعر ادیب پیدا ہوتے ہیں،

لیکن ایک قابل ذکر مصلح سامنے نہیں آتا۔ اگرچہ وہ چاہتے تھے کہ ہم اپنی شاعرانہ حیثیت کو بھی منوائیں۔

خواجہ صاحب نے ہماری معاشی ذمہ داری تو قبول کر ہی لی تھی۔ ہفتے بھر میں سیکھنے کی رفتار اور

قابلیت کا اندازہ کرتے ہوئے انجمن ترقی اردو میں بہ حیثیت مصحح رکھنے کے لیے نور الحسن جعفری مرحوم

(صدر) اور جمیل الدین عالی صاحب (معتد اعلیٰ) سے مشورہ کر کے ہمیں ملازمت دے دی۔ انجمن کے

سپرد کرنے کے بعد انہیں بری الذمہ ہو جانا چاہیے تھا مگر ایسا نہیں تھا۔

وہ معاشی حوالے سے ہمیں زیادہ مضبوط دیکھنا چاہتے تھے، چنانچہ ادارہ یادگار غالب (غالب لائبریری ناظم آباد) میں بھی جزوقتی (سہ پہر چار تا ساڑھے سات) ہمارے لیے جگہ بنا دی۔

دو مشاہروں سے ضروریات زندگی پوری ہو رہی تھی۔ صبح ایک گھنٹا (۸ تا ۷) نصر اللہ خان صاحب کے ہاں اخبار سنانے کے بعد ان کے بولنے کی رفتار کا ساتھ دیتے ہوئے کالم لکھنا، پھر لکھے ہوئے کو ان کی تسلی کے لیے سنانا ہماری ذمے داری تھی۔ جس کا معاوضہ ہفت روزہ تکبیر سے ادا ہوتا۔

ان تین لگی بندھی رقوم کے علاوہ بھی خواجہ صاحب ہماری آمدنی میں اضافہ کرتے رہے۔ فن تصحیح کے ساتھ ہمیں مخطوطہ شناسی بھی سکھادی اور ہمیں نقل نویس کا کام فارغ وقت میں گھر بیٹھے کرنے کو دے دیتے اور اس کا معقول معاوضہ ادا کرتے۔

اس پر بھی اکتفا نہ کیا۔ ہمارے حالات کو کراچی میں بہتر سے بہتر بنانے کی سعی و خواہش میں مزید مواقع پر نظر رکھتے۔

فرمایا: آپ ٹی وی پروگرامز سے بھی مالی فائدہ اٹھائیں گے، میرا چھوٹا بھائی راشد خواجہ این ٹی ایم میں مجاز افسر ہے، کچھ پروگرام پہلے ریڈیو کے سہی۔“

ایک روز ریڈیو اسٹیشن بھیجا (اگرچہ معاوضہ اتنا کم ہوتا ہے ریڈیو کا کہ آدمی ایک دن گزارا مشکل سے کرے)۔ ہمارے پہنچتے ہی پروڈیوسر کو فون کر کے کہا ”بھئی اس سہ ماہی میں محیط اسماعیل کو پروگرامز کا اتنا معاوضہ دے دیجئے کہ یہ کراچی میں ایک عدد فلیٹ خرید لیں“ پروڈیوسر صاحب بہت محظوظ ہوئے بہت ہنسے۔

بہاول پور میں کل پاکستان مشاعرہ ہو رہا تھا سرکاری غالباً ۱۹۸۹ء ایک افسر اور نگ زیب عالم گیر صاحب نے خواجہ صاحب کو فون کیا تو خواجہ صاحب نے ہمارا نام لکھوا دیا اور طے پایا کہ ٹکٹ ہوائی آمد و رفت کے علاوہ معاوضہ بڑے شعراء کے مساوی دیا جائے گا۔

ہم جتنے حیران وہ اتنے خوش۔ فرمایا: بھئی ہم کسی کا حق تو نہیں مار رہے، آپ کا حق ہے، ملنا چاہیے۔“

غرض ہم وہاں پہنچے، دیکھا: قاسمی صاحب کا گروہ اور قاسمی صاحب کی صدارت میں مشاعرہ، پہلے تو سب شعراء حیران و پریشان کہ محیط بیچ میں کہاں سے نکلا! گروہ کو ہر بات کی خبر رہتی تھی لیکن ہماری افتاد شرت کا علم نہ تھا۔ متعلقہ افسر سے فہرست لے کر دیکھی گئی۔ نام اولین شعراء میں درج تھا۔ کیا کر سکتے۔

اب معاوضے کی گن گن لی گئی۔ معلوم ہوا بڑے شاعروں کے برابر رکھا گیا ہے۔ انہیں یقین نہ آیا اور متعلقہ افسر سے کہا گیا کہ ضرور غلط فہمی ہوئی ہے، یہ نوجوان شاعر ہے۔ اس کا معاوضہ چھوٹے شاعروں کے ساتھ ہونا چاہیے۔ جواب ملا۔ ”اوپر کا معاملہ ہے، ہم کچھ نہیں کر سکتے۔“

عظیم شعراء کو اس خبر سے مزید دھچکا لگا کہ آمد و رفت کا ٹکٹ بھی جہاز کا دیا گیا ہے۔

بتانا یہ مقصود ہے کہ خواجہ صاحب کسی بھی معاملے میں کتنا مضبوط اثر رکھتے تھے کہ ان کا کہا بیسیوں ”پہنچے ہوئے“ اشخاص مل کر بھی غیر موثر نہ کر سکتے تھے۔

روداد سن کر خواجہ صاحب نے فرمایا: ”خیر، اپنا پاسپورٹ تیار رکھیے، عرب امارات مشاعرے میں آپ کو جانا ہے۔“

ہم یقین کیسے نہ کرتے کہ تازہ کرشمہ دیکھ ہی چکے تھے۔

لاغر گھوڑے کو اچھی خوراک اور صحت افزا ماحول دیا جا رہا ہو تو گھڑ دوڑ میں کیوں نہ شامل ہو! ساری کرم فرمائی اپنی جگہ..... ہمارے اشعار کے ساتھ حضرت جو زیادتی فرماتے تھے خدا کی پناہ! ایسی سنگ دلانہ تنقید پہلے کہیں دیکھی نہ سنی۔

ان سے پہلے بھی ہمارے دو استاد گزرے ہیں اور کوئی چھوٹے موٹے بھی نہیں، حضرت احسان دانش اور سراج منیر صاحب۔ جنہیں واسطہ ہی نہ پڑا ہو خواجہ صاحب سے کلام پر اصلاح لینے کا وہ نہیں جان سکتے کہ موصوف کیسے ظالم نقاد تھے۔ نتیجہ یہ کہ روز بہ روز کہنا کم ہوتا گیا۔

۱۹۷۵ء بہ عمر سولہ ہمارا شعر جس نے سنا پسند کیا تھا:

دن رات مجھ سے ملنے کو رہتے ہیں بے قرار

شاید میں حادثات کو بے حد پسند ہوں

۱۹۸۱ء میں نئی نئی زمینوں میں کہنے کا دورہ پڑا۔ سراج منیر صاحب کے بقول شاہ نصیر سے ہمارا رنگ

ملتا تھا۔ (جلد کا نہیں، کلام کا) مثلاً

کہیں تو لیتا ہے آئینہ ہنر کروٹ

بدل رہی ہے کبھی شب، کبھی سحر کروٹ

مگر تو بہ کیجئے! اتنی مشق بہم پہنچانے کے باوجود ایسی تنقید فرماتے کہ پسلیاں توڑ کر رکھ دیتے۔ ماننے کو تو ہمیں شروع ہی میں قادر الکلام تسلیم کر لیا تھا، پھر اس کے بعد کلام کو الٹا مانگانے پر بھی قادر ہوئے۔

خواجہ صاحب نے ہماری شعری تربیت از سر نو دیوان مومن سے کی۔ گویا ہمارا ہاتھ شاہ نصیر سے چھڑا کر مومن کے ہاتھ میں دے دیا (جو چاہے آپ کا حسن کرشمہ ساز کرے) ہم نے سر تسلیم خم کیا اور مومن کو پڑھا تو اتفاقاً محسوس ہوا یعنی خواجہ صاحب نے ہماری صحت، طبیعت کے لیے نسخہ مومن بالکل درست تجویز فرمایا تھا۔

گا ہے گا ہے غزل برائے اصلاح پیش ہوتی رہی اور خواجہ صاحب نے یہ کبھی نہ کہا کہ بعد میں دیکھیں گے۔

ان کے نزدیک ایک اچھی تخلیق ادب کی خدمت میں سلام خلوص عرض کرنے کا عمل تھا جس کا جواب وعلیکم اسی وقت مل جاتا لیکن خواجہ صاحب سے اب ہمیں ڈر بھی لگنے لگا تھا۔ غزل کا ایک ایک ”شیر“

ان کے پاس جا کر بکری بن جاتا اور ان کا ہاتھ قصائی کا ہوتا۔

شعر پر ان کی نظر گویا لیزر شعاعوں کا گزرنہ ہوتا۔ پہلے جرح کرتے، پھر جراحی کرتے۔

یہ اچھا ہی ہوا کہ نقاد کی حیثیت سے باہر نہ آئے، ورنہ بڑے بڑے جید و سید نقادوں کے کان کاٹتے بلکہ سب کچھ کاٹ کر رکھ دیتے۔ عظیم شاعر تو شاید ہی سالم کوئی اس دور میں بچتا۔

خواجہ صاحب نے فراغت کے لمحے جب کوئی شعر سنایا وہ یگانہ کا تھا، ہمیں شعر اچھا لگتا تو ایک اور پھر ایک اور، یگانہ ہی کے شعر سناتے کہ ان دنوں اس پر کام بھی کر رہے تھے۔

خواجہ صاحب کے ہاں سال بھر میں ۲۸ عیدیں ہوتی تھیں (شاعر ادیب تو اپنے گھر بھی عید کہاں مناتے ہوں گے جو دو شمار ہوتی ہیں) ہر اتوار ناشتے کے بعد سے دوپہر ڈھائی بجے تک۔ ہر طرح کے اداس و کم اداس چہرے خواجہ صاحب کے فقروں سے کھل اٹھتے۔ سنجیدہ آتے اور ہنستے ہوئے لوٹتے۔

خدا گواہ ہم کسی عید پر اتنا خوش نہیں ہوتے جتنا خواجہ صاحب کی محفل میں۔

اٹھنے کو کسی کا جی نہ کرتا، لیکن خواجہ صاحب کے معمولات کا قریباً سب کو علم تھا کہ دوپہر ڈھائی بجے کھانے سے قبل دو الیتے پھر طعام کے بعد قیلولہ فرماتے۔

ہم تو شام تک ان کے پاس رہتے اس لیے کھانے میں شریک ہوتے۔ ان کے آرام کرنے تک ہم ذیلی حصے کے کتب خانے میں کام کر رہے ہوتے۔

شاید کسی کو یقین نہ آئے کہ مسلسل تین سال خواجہ صاحب کی سرپرستی کے دوران ہم نے جانا ہی نہیں کہ موصوف باقاعدہ ہر ہفتے ادبی کالم لکھتے ہیں (جیسا کہ سب کو معلوم ہے ہفت روزہ تکبیر میں، خامہ بلوش کے نام سے) نہ حضرت کو کبھی خواہش ہوئی کہ ہماری رائے معلوم کریں۔

فرضی نام کے ساتھ معاہدے سے وفاداری کا ایسا ثبوت کہاں مل سکتا ہے کہ کسی کو اتنا قریب کر لینے کے باوصف راز کو راز رکھا، ہمیں آگہی سے باز رکھا۔

۱۹۹۰ء میں جب محسوس کیا کہ تحقیقی کالم کے باعث متاثر ہو رہے ہیں تو صلاح الدین صاحب کے نام قلمی تعاون سے معذرت کا خط لکھ کر ہمارے حوالے کیا۔ (جب ہمیں معلوم ہوا) اور پتہ سمجھا دیا کہ انہیں دے آئیں۔

صلاح الدین صاحب نے پڑھتے ہی کہا ”یہ نہیں ہو سکتا“ لیکن سلسلہ موقوف تو ہوا۔

تصحیح کے امور میں ہم نے ان کا اعتماد حاصل کر لیا تو اب ان کا قیمتی وقت زیادہ سے زیادہ تحقیقی جنجال پر صرف ہونے لگا۔

مسلسل کام کے دوران چائے کام آرہی ہوتی اور سگریٹ کام دکھا رہا ہوتا۔ سگریٹ خانہ ساز تھے اور ان کا خانہ خراب بھی کر رہے تھے۔

ہم نے دو تین مرتبہ مختلف انداز اور مودبانہ الفاظ میں سگریٹ کے نقصانات بیان کرنے کی

جسارت کی تھی۔

ہر بار مسکرا کر کہتے ”اجی کمپنی کے سگریٹ کے مقابلے میں یہ بہت ہلکے اور کم نقصان دہ ہیں جب طلب محسوس ہوتی ہے چٹکی بھر تمباکو کو اس باریک کاغذ میں لپیٹتا ہوں، سگریٹ آپ کے سامنے تیار ہوتا ہے۔“ یہ محض الفاظ نہ ہوتے، ساتھ ساتھ عملی طور پر سگریٹ تیار کر کے ہمیں گویا لا جواب کر دیتے تھے۔ ڈیپاکھول کر چٹکی بھر تمباکو دو انگل مہین کاغذ پر ہموار کرنے کے بعد ایک کنارے کو اپنی شائستہ اردو زبان سے پنجابی لعاب لگاتے۔ دونوں ہاتھ کی انگشت شہادت انگوٹھے کے ساتھ حرکت میں آتیں اور دوسرے کنارے سے پہلے کنارے کے معانقے تک رقص انگشت بتدریج کم ہو کر تھم جاتا۔ پھر لائٹر کی لودائیں انگوٹھے کی مہینز پر سرائٹھاتی اور ایک بوسہ دے کر سگریٹ میں جان ڈال دیتی۔ گویا سگریٹ سرخ رو ہو کر خواجہ صاحب کے ہونٹوں سے لگ جاتا کش کیساتھ ہی جان کو لگ جاتا اور وہ سمجھتے جان میں جان آئی۔

۱۹۸۹ء میں ”اردو املا“ رشید حسن خاں صاحب کی تالیف نظر سے گزری جس میں انجمن ترقی اردو کے حوالے سے مولوی عبدالحق کی مجلس صحت املا کا ذکر تھا۔ اس میں اس وقت کے نام ورا دیوں کی سفارشات مرتب کی گئی تھیں۔ اس پر کہاں تک اور کب تک عمل ہوتا رہا، ہمارے علم میں نہیں۔ کراچی میں جب تک ہم خواجہ صاحب کی سرپرستی میں رہے، مالی پریشانی نے سر نہ اٹھایا۔ شہر میں جہاں ”نقدی مشاعرہ“ ہوتا خواجہ صاحب ہمارا نام ٹیلی فون پر لکھوا دیتے۔ پھر ہمیں اطلاع دیتے کہ فلاں دن فلاں وقت فلاں صاحب سے ملیں اور مشاعرہ پڑھ کر لفافہ حاصل کریں۔ ایک مشاعرے میں الٹ ہوا۔ ہم وقت مقررہ پہنچے اور متعلقہ اظہر حسن صدیقی صاحب سے ملے۔ انہوں نے رسمی تبسم کے ساتھ مصافحہ تو کیا اور کچھ کہے سے بغیر کہیں چل دیے۔

ا ل ن ے پ ہ ر آ ئ ے د ر ک ع ب ا ر و ا ن ہ ہ و ا

کے مصداق ہم نے ایک پل میں فیصلہ کیا اور محفل سے نکل کر غائب ہونے ہی والے تھے کہ صدیقی صاحب نے ہمیں آ لیا اور ایک لفافہ تھما کر بولے، مشاعرہ شروع ہوا چاہتا ہے آپ اسٹیج پر تشریف لے چلیں اور اس میں موجود رقم کا کسی شاعر سے ذکر نہ کریں (ویسے رات گئے مشاعرے کے اختتام پر لفافے شعراء میں تقسیم ہوئے تھے)۔

اسٹیج پر جانے سے قبل رقم دیکھی اچھی خاصی تھی۔ ہم تھے تو کم عمر اور غیر معروف شاعر لیکن خواجہ صاحب جہاں بھیجتے بڑا لفافہ ہاتھ میں آتا۔

۱۹۸۹ء میں آب گم کی تصحیح کے لیے مشتاق احمد یوسفی صاحب اپنے معیار و بنجیدگی کے شایان شان مصحح کا بندوبست کرنے لندن سے تشریف لائے اور خواجہ صاحب سے ذکر و مشورہ کیا۔

دوستی کا حق تو یہ تھا کہ خواجہ صاحب خود پڑھ دیتے، لیکن موصوف نے یہاں بھی ہمارے حق میں

فیصلہ کیا (یوسفی صاحب تو پہلے ہی باثروت تھے) لہذا صرف ہمارا فائدہ سوچا اور صاحب آب گم کے متھے لگا دیا (دامن یوسفی پہ داغ کہاں، ایک مشاہداتی خاکہ ۲۰۰۳ء کے اوائل ماہ نو میں شائع ہو چکا ہے۔ ہمارے لیے دہرا اعزاز کہ آب گم کی تصحیح کی اور مشاہداتی خاکہ یوسفی صاحب نے پسند کیا۔ جب کہ خواجہ صاحب کے بقول دو تین جگہ ہم گستاخی کے مرتکب ہوئے ہیں۔ اللہ معاف رکھے اور یوسفی صاحب بھی)۔

قریباً چار سو صفحے کی تصنیف میں فقط دو تین الفاظ کے صحت املا پر یوسفی صاحب سے ہمارا اختلاف رہا۔ جناب کے مزاج کو بے مزہ کرنے کے لیے ایک لفظ کا اختلاف بھی بہت تھا۔ یوسفی صاحب کی شکایت سن کر خواجہ صاحب نے ہمارے حق میں صاد کیا۔

یوسفی صاحب کسی حد تک مطمئن ہوئے، لیکن معاوضہ ملے کیے اور دیے بغیر لندن روانہ ہو گئے۔ کام مکمل ہوا تو یوسفی صاحب کی ناشر (حوری نورانی) صاحبہ نے بھی اطمینان کا سانس لیا کہ ایک نازک ترین مرحلہ آخر طے ہوا۔ خوش ہو کر دستخط اور تازہ تاریخ کے ساتھ چیک ہمارے حوالے کیا۔ ہم نے دیکھا، رقم ندارد Blank Cheque تھا۔ ان کی طرف سوالیہ نظر کی تو مسکرا کر بولیں، ”جتنا چاہیں بھر لیں“۔ گویا سنہری موقع تھا لیکن ہم ہوشیار کب تھے، ہوتے تو یوسفی صاحب سے بھی بلیٹک چیک نہ لے لیتے؟

مکتبہ دانیال کے رو بہ رو ہی بینک تھا۔ پہنچ کر رقم بھرنے کے لیے حساب لگایا تو خواجہ صاحب کا خیال آیا کہ وہ کیا کہیں گے ”اتنی رقم بھری“۔

پھر یوسفی صاحب کا جرم یاد آیا کہ پہلے سے کیوں نہ ہم سے رابطہ رکھا۔ غرض جرمانے کے طور پر پہلے کی تینوں کتابوں کا معاوضہ شامل کر کے رقم نکلائی، بھاری جیب کے ساتھ خواجہ صاحب کے پاس پہنچے، ان سے مشورہ کر کے جاپانی نیشنل کائی وی خریدا۔

قرار واقعی ایسے مہربان و مشفق ہستی کی سرپرستی سے کون دور ہونا چاہتا! لیکن ہمارے مقدر کو ایک آنکھ نہیں بھارہا تھا۔

ہم اکیلے تمام عمر کی تنگ و دو کے باوجود اس ترقی کی گرد کو بھی نہ پہنچتے، نہ کوئی اور صاحب قدم قدم پر ہمارا ہاتھ تھامے رکھ سکتے تھے، جس طرح خواجہ صاحب نے۔

ترقی کی گرد کو پہنچنے سے پیش تر کتابوں کی گرد نے کام دکھا دیا۔ پھر مقدر کا قاف کاف سے بدل گیا۔ خواجہ صاحب کے کتب خانے (ذیلی حصے) میں کئی روز مسلسل کام کے دوران کتابوں سے استفادہ بہت مہنگا پڑا۔ ہم ضیق النفس کے شکار ہو گئے۔ جو بھی کتاب، جریدہ نکالتے اس پر مہینوں کی مہین گرد ہوتی۔ لگے ہاتھوں اس خانے کی دیگر کتب کو بھی جھاڑ دیتے اور گرد سانس کی نالی میں جاتی رہی۔

شروع میں شدید چھینکیں، نزلہ، کھانسی، پھر دمے کی شکایت ہو گئی۔ ڈاکٹر کے استفسار پر جب بتایا کہ خاندان میں کسی کو بھی یہ شکایت نہیں تو اس نے مشورہ دیا کہ ساحلی ہوا (یعنی کراچی) سے دور چلے

جائیں، کیونکہ تیز دوا بھی کام نہیں کر رہی تھی۔ سانس بری طرح متاثر اور برا حال تھا۔ مرتے کیانہ کرتے، لاہور کا قصد کیا۔ ہمارے اس فیصلے اور ہمت ہار بیٹھنے سے خواجہ صاحب کو بہت زیادہ صدمہ پہنچا۔ پوچھا:

”کیا یہ حتمی فیصلہ ہے!“

زبان گنگ تھی۔ ہم نے اثبات میں سر کو جنبش دی۔

ہماری جبین نیاز پر ندامت کی نمی تھی۔

خواجہ صاحب کی آنکھوں میں تین سال کی محنت پر پانی پھرنے کی نمی تھی اور ہمیں یہاں سے بھگانے پر کمر بستہ پورے کراچی کی ہوا میں نمی تھی۔

۱۹۹۰ء کے آخر ہم نے لاہور کا رخ کیا۔ شرمندگی کے باعث ہم خط و کتابت بہت ہی کم کرتے

تھے، خواجہ صاحب کا شہر سے نکلنا بہت کم ہوتا۔

جب بھی لاہور تشریف لائے ہمارے غریب خانے پر ضرور آتے۔

ہمارے بچوں سے انہیں جو محبت تھی (یہاں لفظ، ہمارے، فاضل ہے کہ وہ سب ہی کے بچوں سے

حد درجہ شفقت فرماتے تھے) اس کیفیت کو بیان کرنے والا قلم یا قدرت ہمارے پاس نہیں۔ ان کے

اکلوتے مجموعے ”ابیات“ میں اس کیفیت و احساس کے سینکڑوں جگنو جگہ جگہ چمکتے دکتے اور کہیں کہیں سرخ

لودیتے نظر آتے ہیں۔

اپنے پرانے جن جن بچوں کی تصاویر انہوں نے اتاریں، وہ البم کے البم ان کی شفقت کا پرتو

ہیں..... اور ایک ایک تصویر اس پرتو کی پرت.....

کاش خواجہ صاحب کی کوئی زندہ تصویر آج ہمارے درمیان چل پھر رہی ہوتی، ان کی آنکھیں، ان

کی آواز، ان کے فقرے ہو بہ ہو ہوتے!

(ماہنامہ ”ماہ نو“ لاہور جلد نمبر ۵۸ شمارہ نمبر ۱۰، اکتوبر ۲۰۰۵ء)

ایک نظم مشفق خواجہ کے لیے

آگہی ہوتا رہا تاباں سحر کرتا رہا
زندگی بھر خدمت فکر و ہنر کرتا رہا
کارواں بھی خود ہی تھا اور قافلہ سالار بھی
اس طرح دشت جنوں میں وہ سفر کرتا رہا
جس کے سائے بانٹتے ہیں اب بھی ہر سونھکیاں
اس شجر کو واقف اہل نظر کرتا رہا
اس کے حرفوں نے اجالی ایک ایک صنف سخن
وہ دیار علم کو روشن نگر کرتا رہا
وہ خزاں موسم کو بھی کر کے شناسائے بہار
بے ثمر اشجار کو بھی باثمر کرتا رہا
طنز کے نشتر سے فرخ وقت کے تاسور کو
چاک کر کے، حرف حق کو معتبر کرتا رہا

(بحوالہ: ”سہ ماہی معاصر انٹرنیشنل“ جلد ۵، شمارہ نمبر ۵، ۶، جنوری تا جون ۲۰۰۵ء)

مشفق خواجہ زندہ باد

مشفق خواجہ انساں تھا اعجاز نہاد
شاعر، نثر نگار، محقق اور نقاد
محسن علم و ادب تھی اس کی طبع جواد
مشفق خواجہ زندہ باد

اس کا مثیل اب لایا جا سکتا ہی نہیں
اس کا رنگ چرایا جا سکتا ہی نہیں
اس نے کیا لکھنے کا وہ اسلوب ایجاد
مشفق خواجہ زندہ باد

قرباں تھے اس کی محفل آرائی پر
یسی نار ادب کے اور علمی لیکچر
یوں بھی ہوئی ہے فکر اور فن کی شان زیاد
مشفق خواجہ زندہ باد

اس کے دل میں ابراہیمی جذبے تھے
اس کی نظر کے اٹھتے ہی ہو جاتے تھے
جھوٹ اور جعل کے تانے بانے سب برباد
مشفق خواجہ زندہ باد

اس کے مقابل وہ کیسے آ سکتے تھے
اس سورج کی تاب کہاں لا سکتے تھے

ظلم زادے، شہرہ چشم اور کور سواد
مشفق خواجہ زندہ باد

پرچم اونچا اس کے ادب کا آج بھی ہے
اس کا شہرہ، اس کا چرچا آج بھی ہے

مستقبل بھی اس کو مسلسل دے گا داد
مشفق خواجہ زندہ باد

☆☆☆

(بحوالہ: ماہنامہ "الحمر" اپریل ۲۰۰۵ء)

قطعہ تاریخ وفات

تھا بسکہ غنیمت دمِ مشفق خواجہ
کیسے نہ کریں ماتمِ مشفق خواجہ
بے سر ہوا، علم اور بے پا تحقیق
ہاتف جو پکارا غمِ مشفق خواجہ

2175-170=2005

عام قاری کے لیے تھوڑی سی تشریح نامناسب نہ ہوگی۔ تیسرے مصرعے میں علم کا بے سر ہونے کا مطلب ہے علم کا سر یعنی ع جس کے عدد 70 ہوتے ہیں اور بے پا تحقیق سے تحقیق کے پاؤں یعنی ق جس کے عدد 100 ہوتے ہیں، اگر غمِ مشفق خواجہ سے جس کے اعداد 2175 ہوتے نکال دیے جائیں تو باقی سال وفات 2005، نکل آئے گا۔

(بحوالہ: فرائینڈز اسپیشل ٹراپی، ۱۸ مارچ ۲۰۰۵ء)

چراغ زندگی ہوگا فروزاں ہم نہیں ہوں گے

(اہل قلم کے تعزیت نامے)

مشفق خواجہ بھی رخصت ہو گئے۔

اس قحط الرجال میں ان کا جانا کسی سانحے سے کم نہیں ہے۔ یہ دور وہ ہے کہ بڑے لوگ ایک ایک کر کے رخصت ہوتے جا رہے ہیں اور اس خلا کو پر کرنے کی کوئی صورت نظر نہیں آتی۔ ان کا دم اس بنجر ماحول میں شادابی کی علامت تھا۔ وہ کیا رخصت ہوئے کہ ادب کا منظر خالی خالی نظر آنے لگا ہے۔

تحقیق ان کا خاص میدان تھا اور اس حوالے سے ان کا نام سند کا درجہ رکھتا ہے۔ مشفق خواجہ اپنی شگفتہ مزاجی کے باعث ادیبوں کے سنجیدہ حلقوں میں بہت پسند کئے جاتے تھے۔ ان کے ادبی کالم قارئین کا وسیع حلقہ رکھتے تھے۔ ان کے پر مغز اور کاٹ دار جملے پڑھنے والوں کو عجیب طرح کا لطف دیتے تھے۔

بطور شاعر بھی وہ اپنی الگ پہچان رکھتے تھے۔ ان کی رحلت سے اردو ادب ایک ایسے لکھنے والے سے محروم ہو گیا ہے جو نہ صرف خود اہم کام کرتا تھا بلکہ اردو ادب میں تحقیق کرنے والوں کے لیے پیچیدہ مسائل کو حل کرنے میں بھی ہمہ وقت تیار رہتا تھا۔ اردو ادب کے حلقوں میں ان کی کمی تا دیر محسوس کی جاتی رہے گی۔ آئیے دیکھتے ہیں ان کے احباب انہیں کس طرف یاد کر رہے ہیں۔

ڈاکٹر خواجہ محمد زکریا

مشفق خواجہ کا انتقال اردو زبان و ادب کے وابستگان کے لیے بہت بڑا سانحہ ہے۔ خواجہ صاحب ادبی تحقیق کا کام بہت بڑا نام تھے۔ انہوں نے تحقیق و تدوین کا جتنا بھی کام کیا ہے، وہ محققین کے لیے ایک "ماڈل" کی حیثیت رکھتا ہے۔

خوش معرکہ زبان، کلیات یگانہ چٹلیزی، غالب اور صفیر بلذامی معرکے کے تحقیقی کام ہیں۔ جن پر سالہا سال ریاضت کی فی تب جا کر ایسے معیاری کارنامے تکمیل کو پہنچے ہیں۔ نسبتاً کم مقدار کے باوجود خواجہ صاحب کا تحقیقی کام اتنا معیاری ہے کہ ان کو بلاشبہ اردو کے چند گنے چنے بڑے محققین میں شامل کیا جاسکتا ہے۔

ڈاکٹر سلیم اختر

مشفق خواجہ کی اچانک اور بے وقت موت جہاں میرے لیے ایک ذاتی سانحہ ہے وہاں اردو تحقیق اور تنقید کے لیے بہت بڑا نقصان ہے۔ ہمارے ملک میں ویسے ہی محققین کی تعداد بہت کم ہے۔ زیادہ سے زیادہ انہیں انگلیوں پر گن سکتے ہیں۔ ایسے میں مشفق خواجہ جیسے محقق کا رخصت ہو جانا یقیناً تحقیق کی دنیا کے لیے بہت بڑا نقصان ہے۔

ڈاکٹر سید معین الرحمن

ان کے ذخیرہ کتب کی بڑی شہرت رہی۔ قدیم اور جدید ماخذ پر ان کی گہری نظر تھی۔ اس حوالے سے ان کا جو کام سامنے آیا، وہ بہت اچھا ہے۔ بے حد معیاری لیکن بہت کم۔ ان کے وقت کا بیشتر حصہ ان کے گھر پر آباد رہنے والی مجلس آرائی کی نذر ہوا۔ وہ بڑے بامروت آدمی تھے اور بہت زیادہ بہتر اور بہت یادگار علمی کارناموں کے سرانجام کے اہل تھے۔

ڈاکٹر فخر الحق نوری

جناب عبدالحی مشفق خواجہ کے سانحہ ارتحال کی خبر سن کر بہت ملال ہوا۔ وہ سنجیدہ علمی و ادبی حلقوں میں اپنے اعلیٰ انسانی اوصاف اور تحقیقی کارناموں کے حوالے سے بے حد قدر و منزلت کے حامل سمجھے جاتے تھے۔ اگرچہ مشفق خواجہ نے خامہ بگوش کے روپ میں اردو میں ادبی کالم نگاری کو نیا رنگ و آہنگ دیا اور وہ ”ابیات“ میں شعر گوئی کے ہنر کا اظہار بھی کر گئے لیکن ان کی شناخت کا بنیادی حوالہ تحقیق اور خصوصاً تدوین/ترتیب ہے۔

ڈاکٹر عصمت اللہ زاہد

مشفق خواجہ کا نام اردو تحقیق کے حوالے سے درخشندہ ہے۔ وہ اپنے ادبی کام کے حوالے سے ہمیشہ زندہ رہیں گے۔ وہ تادم آخِر علمی کاموں میں منہمک رہے۔ ان کا جانا سال رواں کا عظیم سانحہ ہے۔

ڈاکٹر تحسین فراقی

میرے لیے یہ علمی و ادبی نقصان کے ساتھ ذاتی سانحہ بھی ہے۔ انہیں مجھ سے جو شفقت اور محبت تھی اس سے محرومی کا کوئی مداوا نہیں۔ ان کے انتقال کی خبر سن کر آج شعبہ اردو تہران یونیورسٹی میں ہم نے ایک تعزیتی اجلاس کیا جس میں مرحوم کی علم و ادب کے حوالے سے بے پناہ خدمات کو خراج تحسین پیش کیا گیا اور ان کی وفات پر گہرے دکھ کا اظہار کیا گیا۔

وحید الرحمن خان

مشفق خواجہ اس عہد کے عظیم محقق اور نقاد تھے۔ ان کی وفات ایک بہت بڑا قومی اور ادبی المیہ ہے۔ ان کی وفات سے مجھے ذاتی صدمہ پہنچا ہے اور میں ابھی تک اس کی کیفیت میں ہوں۔ مجھے ان سے حد درجہ عقیدت تھی۔

محمد سلیم الرحمن

مشفق خواجہ کو بطور محقق یاد رکھا جائے گا لیکن مشہور محققین کے برعکس انہیں جتنی دلچسپی پرانے ادب سے تھی اتنی ہی جدید ادب سے بھی تھی۔ تحقیقی معاملات میں الجھے رہنے سے ان کی شخصیت کا ایک پہلو ادب گیا ہے۔ وہ غزل بھی اچھی کہتے تھے لیکن اس صنف کی طرف انہوں نے زیادہ توجہ نہیں دی۔

فرخ زہرہ گیلانی

مشفق خواجہ دنیائے ادب کا ایک معتبر و موقر حوالہ..... تحقیق و تنقید اور ادبی کالم نگاری کے حوالے سے ایک قد آور شخصیت۔ بہت سے میگزینز کے ایڈیٹر رہے، انجمن ترقی اردو کو ان کی بائیس تیس سالہ رفاقت کا شرف حاصل ہے۔ مولانا عبدالحق بابائے اردو کی زیر نگرانی بہت سے منصوبے جناب مشفق خواجہ کی رفاقت و شراکت سے پایہ تکمیل کو پہنچے۔

ڈاکٹر محمد سلیم ملک

مشفق خواجہ اردو تحقیق کا ستون تھے۔ واحسرتا کہ وہ ستون بھی گر گیا۔ ان کے دم سے تحقیق و تنقید کی دنیا سربز تھی اور ہمارے مخطوطے اور لسانی نوادرات بے وارث نہ تھے۔ ادب و تنقید کی دنیا میں ان کی نہایت درجہ بلند ساکھ تھی اور ان کی تحریروں کا انتظار کیا جاتا تھا۔

رفاقت علی شاہد

مشفق خواجہ ایک شخص کا نہیں ایک عہد کا نام تھا اور ہے۔ وہ صحیح معنوں میں محقق تھے۔ محقق میں سچائی، ایمانداری، غیر جانبداری، صبر و استقامت اور انکسار کی جو خصوصیات ہونی لازمی ہیں، خواجہ صاحب سے زیادہ میں نے کسی محقق میں وہ خوبیاں نہیں دیکھیں۔

لطیف ساحل

مشفق خواجہ ادبی دنیا میں روشنی کا ایسا مینار تھے جو تحقیق کی دنیا سے وابستہ ہوتے ہوئے بھی تخلیق کے اعلیٰ منصب پر فائز تھے۔ وہ قدیم و جدید شعرو ادب کو پرکھنے اور اس کا تعین کرنے میں بے پناہ اور منفرد

صلاحت رکھتے تھے۔

ڈاکٹر ضیاء الحسن

کیسے کیسے نہ تھے قصہ گو شہر میں
بولتے تھے کبھی، اب نہیں بولتے

(بحوالہ: روزنامہ ”نوائے وقت“ ۲۵، فروری ۲۰۰۵ء)

مشفق خواجہ
محمد عالم مختار حق کے گھرا ہوا تاری گئی، ۳۱ دسمبر ۱۹۹۵ء کی ایک یادگار تصویر

جامع الصفات ادبی شخصیت

مشفق خواجہ کی رحلت موجودہ صدی میں پاکستان کی علمی و ادبی اور تحقیق و تنقید کی دنیا کا سب سے بڑا سانحہ ہے۔ وہ ایک ایسی جامع الصفات ادبی شخصیت تھے جس کی کوئی مثال اردو کی معاصر ادبی دنیا میں نہیں ملتی۔ تحقیق و تنقید، شاعری اور طنز و مزاح میں ان کا شمار درجہ اول کے لوگوں میں ہوتا ہے لیکن ان کی ہمہ جہت شخصیت کا ایک قابل ذکر پہلو یہ ہے کہ وہ اسلام، پاکستان اور اقبال کے ساتھ ایک غیر متزلزل وابستگی رکھتے تھے اور یہ وابستگی انہیں اپنے والد خواجہ عبدالوحید سے ورثے میں ملی تھی۔ وہ اپنے مخصوص شگفتہ اسلوب میں اشتراکیت، الحاد، آمریت، جعلی ادیبوں اور بناوٹی محققوں پر ایسی لطیف تنقید کیا کرتے کہ مخالف بلبلا اٹھتا مگر لطف بھی لیتا تھا۔

خواجہ صاحب ادبی دنیا کے تمام گروہوں، دھڑوں اور حلقوں میں یکساں طور پر مقبول تھے۔ معدودے چند جعل سازوں کو چھوڑ کر وہ ہر ایک کی ضرورت تھے۔ حتیٰ کہ بھارت میں بھی خامہ گوش کا کالم، پاکستانی ادب کی مقبول ترین تحریر کے طور پر وہاں کے متعدد رسالوں اور اخبارات کے ادبی صفحات پر چھپتا اور ایک وسیع حلقے میں پڑھا جاتا تھا۔ ان پر سب سے پہلے دہلی کے ماہنامہ ”کتاب نما“ نے خاص نمبر شائع کیا تھا مگر خواجہ صاحب نام و نمود سے ہمیشہ بے نیاز بلکہ گریزاں رہے، حتیٰ کہ انٹرویو تک دینے کے روادار بھی نہ تھے۔ کوئی طالب علم ان پر تحقیقی مقالہ لکھنا چاہتا تو سختی سے منع کر دیتے تھے۔ علم و ادب کا ایسا بے لوث اور بے غرض خدمت گزار، ڈھونڈے سے بھی نہیں ملے گا۔

(بحوالہ: روزنامہ ”نوائے وقت“ ۲۵، فروری ۲۰۰۵ء)

اظہار تعزیت

مشفق خولجہ تحقیق کے آدمی تھے۔ اور یہی وہ خراج تحسین ہے جو ہم انہیں پیش کر سکتے ہیں۔ تحقیق کا جو کال ہمارے معاشرے میں ہے وہ سائنس ہو یا مذہب، ادب ہو یا صحافت، ہم نعروں پر پلے اور فتوؤں پر بڑھے ہیں۔ جستجو اور جانکاہی، پتہ مارنا اور تہ تک پہنچنا ہمارے قومی مزاج کا حصہ ہی نہیں۔ چھوٹی چھوٹی غرضیں ہیں اور بڑی بڑی خواہشیں ہیں جنہوں نے ہمیں کہیں کانہ رکھا۔

ادھر کچھ دنوں سے تحقیق کا ذکر زیادہ سننے میں آ رہا ہے۔ بار ایجوکیشن کمیشن نے تحقیق کے اتنے مواقع مہیا کر دیے اور ہر تحقیق کا اتنا اجر مقرر کر دیا ہے کہ منہ میں پانی بھر آئے۔ لیکن گھوڑے کو پانی تک تولایا جاسکتا ہے، اسے پلایا نہیں جاسکتا۔ کانٹوں کی زبان سوکھ گئی ہے اور کوئی آبلہ پا تحقیق کی پر خار وادی میں قدم نہیں رکھتا۔ ایسے میں مشفق خولجہ کا دم غنیمت تھا اور اب جب وہ ہم میں نہیں رہے ان کی مثال روشن رکھنے کے لیے اردو یونیورسٹی ان کے نام سے موسوم تحقیق چیئر قائم کرے گی جس پر ایسے اہل علم اور تحقیق کے جو یار رونق افروز ہوں گے جو یونیورسٹی میں تحقیق کی پیاس کو افروز کریں اور علمی ماحول کو فروزاں۔ مشفق خولجہ سے بھی پہلے ہم پر مولوی عبدالحق اور پیر حسام الدین راشدی کا حق ہے۔ قاضی اختر جو ناگزہمی اور مولوی ہاشمی فرید آبادی کی بھی تحقیق میں گراں خدمات ہیں اور ہم یکے بعد دیگرے سب کے نام سے چیئر قائم کرنے کا ارادہ رکھتے ہیں۔

آپ سب کی شرکت مشفق خولجہ جیسے فقیر منش اور گوشہ نشین کو ایک خراج تحسین اور یہ تقریب خود ہمیں اپنے زندہ ہونے کا یقین دلاتی ہے کہ ہم ان کے پیاس گزار ہو سکتے ہیں۔ جنہوں نے ہمارے معاشرے کو اپنی خاموش جدوجہد سے جلا بخشی۔ شکر یہ

(بحوالہ: ماہنامہ ”قومی زبان“ مارچ ۲۰۰۵ء)

مشفق خواجہ کی یاد میں

ممتاز محقق، شاعر اور دانش ور مشفق خواجہ کی وفات پر ملک بھر کے ادبی اور ثقافتی حلقوں میں رنج و غم کا اظہار کیا جا رہا ہے۔ اکادمی ادبیات پاکستان کے لاہور دفتر نے مرحوم کی ادبی اور علمی خدمات کا اعتراف کرنے اور ان کو خراج عقیدت پیش کرنے کے لیے ایک تعزیتی ریفرنس کا اہتمام کیا جس میں بڑی تعداد میں ادیبوں، شاعروں، صحافیوں اور طالب علموں نے شرکت کی۔ اس ریفرنس کی صدارت عطاء الحق قاسمی نے کی جبکہ مرحوم مشفق خواجہ کو خراج عقیدت پیش کرنے والوں میں ڈاکٹر خواجہ زکریا، ڈاکٹر انور سدید، مسعود اشعر، ڈاکٹر انیس ناگی، ڈاکٹر فخر الحق نوری، ڈاکٹر اورنگزیب، ڈاکٹر اجمل نیازی، امجد طفیل، فرخ زہرہ گیلانی، صوفیہ بیدار اور قاضی جاوید شامل تھے۔ مقررین نے مشفق خواجہ کو خراج عقیدت پیش کرتے ہوئے کہا کہ وہ ایک سچے ادبی عالم تھے۔ انہوں نے تحقیق کے شعبے میں حافظ محمود شیرانی کی روایت کو آگے بڑھایا، اور تحقیق و تدوین کے جدید تقاضوں کو پیش نظر رکھا۔ ان کا ذاتی کتب خانہ پاکستان میں مثالی حیثیت رکھتا ہے۔ اور اس میں چالیس ہزار سے زیادہ کتابیں اور ساٹھ ہزار رسائل و جرائد نہایت ترتیب سے رکھے گئے ہیں۔ اور شعراء کے تمام مطبوعہ اور غیر مطبوعہ تذکرے اس لائبریری کی زینت ہیں۔ مرحوم نے ساری زندگی تحقیق و تدوین کے لیے وقف کیے رکھی۔ نہ صرف ملک بھر سے بلکہ پوری اردو دنیا سے ریسرچ اسکالرز ان سے تعاون کے طلبگار ہوا کرتے تھے۔ تاہم انہوں نے ہمیشہ شہرت سے گریز کیا اور بڑی خاموشی اور ذمہ داری کے ساتھ کام کرتے رہے۔

بک ہوم رائٹرز کلب کے زیر اہتمام بھی مشفق خواجہ کی یاد میں ایک تعزیتی ریفرنس منعقد ہوا اس کی صدارت بک ہوم رائٹرز کلب کے چیئرمین رانا عبدالرحمن نے کی۔ اجلاس میں ادیبوں، دانشوروں، شاعروں اور پبلشرز نے شرکت کی۔ اس تعزیتی ریفرنس سے پنجاب فورم کے چیئرمین پروفیسر عباس نجمی، سیکرٹری جنرل زاہد مسعود، ریاض احمد، رانا عبدالرحمن، ڈاکٹر انور محمود خالد، صدیق جاوید، ایم سرور، وحید الرحمن خان، ڈاکٹر محمد سلیم ملک، زاہد حسن، محمد انور اور شبیر میواتی نے خطاب کیا۔

(بحوالہ: روزنامہ ”نوائے وقت“ لاہور، ۴ مارچ ۲۰۰۵ء)

مشفق خواجہ کا سفر آخرت

مورخہ ۲۲ فروری ۲۰۰۵ء صبح سات بجے فون کی گھنٹی بجی، فون اٹھایا تو عبدالقیوم چچا بولے۔ ”سہیل تمہیں کچھ پتہ ہے؟“
میں نے پوچھا۔ ”خیر تو ہے؟“
بولے۔ ”مشفق خواجہ صاحب گزشتہ شب انتقال کر گئے۔“

یہ سن کر میں لمحہ بھر کے لیے سکتے میں آ گیا۔ میں نے معاً انجمن کے دفتر جانے کی تیاری شروع کر دی، نو بجے دفتر پہنچ گیا۔ نسیم احمد موجود تھے۔ انہوں نے خواجہ صاحب کے انتقال کی تصدیق کر دی۔ دفتر میں ابھی اکا دکا لوگ آئے تھے۔ پھر یکے بعد دیگرے اراکین دفتر آنا شروع ہو گئے۔ اس سانحے سے بیشتر ارکان ابھی بے خبر تھے۔ روایت کے مطابق خواجہ صاحب کے سانحہ ارتحال کی پریس ریلیز تیار کی گئی، انجمن کے نائب معتمد امرا و طارق کے دستخط سے اخباروں کو بھیج دی گئی۔ اخبار میں شائع ہونے والی خبروں کے مطابق خواجہ صاحب کا جنازہ ان کے گھر پاپوش نگر کے بجائے ان کی بڑی بہن کے گھر واقع سی ویو اپارٹمنٹ سے چار بجے تدفین کے لیے پی ای سی ایچ ایس کے قبرستان میں لے جایا گیا۔ انجمن کے عاملین کے لیے فردا فردا وہاں پہنچنا آسان نہ تھا۔ لہذا اسے آسان بنانے کے لیے سوچا گیا کہ ایک چھوٹی بس کرائے پر آمدورفت کے لیے ساتھ لے لی جائے۔ چنانچہ یہی ہوا۔ تمام اراکین انجمن خواجہ صاحب کی آخری رسومات میں شرکت کے لیے سی ویو اپارٹمنٹ پہنچے تو اپارٹمنٹ کے چوکیدار نے بتایا کہ جنازہ ابھی ابھی قبرستان کے لیے روانہ ہو چکا ہے۔ ہم لوگ قبرستان کے لیے لوٹے اور خدا خدا کر کے تدفین سے پہلے قبرستان کی مسجد پہنچ گئے۔ مسجد کے اندر اور باہر ادیبوں، شاعروں اور مشفق خواجہ کے چاہنے والوں کا ہجوم لگا ہوا تھا۔

بعد نماز عصر مسجد میں نماز جنازہ پڑھائی گئی۔ اور پھر مسجد کے احاطے کے ساتھ ہی لگے ہوئے قبرستان کی جانب لوگ جنازہ لے کر چل پڑے۔ صاحبان علم، ادب دوستوں اور خواجہ صاحب کے چاہنے والوں سے رستہ چھلکا پڑتا تھا۔

یہاں آ کے معلوم ہوا کہ اس قبرستان کو خواجہ صاحب کی تدفین کے لیے کیوں منتخب کیا گیا؟ یہیں ان کے والد خواجہ عبدالوحید اور والدہ کی قبریں ہیں، اس لیے انہی کے پہلو میں مشفق خواجہ صاحب کی تدفین مناسب سمجھی گئی۔

تدفین کے بعد انجمن ترقی اردو پاکستان اور ادارہ یادگار غالب کی طرف سے مشفق خواجہ کے مزار پر پھولوں کی چادریں چڑھائی گئیں۔ چادریں چڑھانے کی رسوم امر او طارق اور نسیم احمد نے ادا کی، ان کے ہمراہ انجمن اور ادارہ یادگار غالب کے دیگر اراکین بھی موجود تھے۔ اکادمی ادبیات پاکستان کی جانب سے بھی مزار پر پھولوں کی چادر چڑھائی گئی۔ قبر کے ساتھ جو لوگ کھڑے تھے ان میں اکثر کی آنکھیں آنسوؤں سے بھیگی ہوئی تھیں۔ بے شک سب کے لیے مشفق خواجہ صاحب کا درمیان سے اچانک سفر آخرت پر چلے جانا ایک بڑا المیہ تھا، قبر پر گل پوشی اور گل پاشی کے بعد فاتحہ خوانی ہوئی۔ فاتحہ خوانی میں بھی سوگواروں کا ہجوم تھا، دعائے مغفرت کے لیے لاتعداد ہاتھ اوپر اٹھے ہوئے تھے۔ فاتحہ خوانی ختم ہوئی اور آخری دیدار کے لیے آئے ہوئے سینکڑوں سوگوار صدمات سے دبے ہوئے اور بوجھل قدموں سے اپنے اپنے گھر کو روانہ ہوئے۔

(رپورٹ ادارہ: قومی زبان، مارچ ۲۰۰۵ء)

مشفق خواجہ اپنی ذات میں انسائیکلو پیڈیا تھے

ممتاز شاعر اور دانشور ڈاکٹر جمیل الدین عالی نے کہا ہے کہ مشفق خواجہ اپنی ذات میں ایک ڈکشنری اور انسائیکلو پیڈیا تھے۔ ایسے باکمال لوگ بار بار پیدا نہیں ہوتے۔ ان خیالات کا اظہار انہوں نے آرٹس کونسل کے تحت ادبی ریفرنس میں اپنے صدارتی خطاب میں کیا۔ انہوں نے کہا کہ میں ان کے کتب خانے کو طلسمی کتب خانہ کہتا ہوں۔ پاکستان میں ایسے کتب خانوں کی کمی ہے۔ ان کے کتب خانے کو برقرار رکھنے کے لیے کوئی لائحہ عمل طے کرنا ہوگا۔ ان کی غیر مطبوعہ کتابوں کی اشاعت کا بھی اہتمام ہونا چاہیے۔ انہوں نے کہا مشفق خواجہ نے بابائے اردو مولوی عبدالحق سے بہت کچھ سیکھا تھا۔ یہی وجہ ہے کہ وہ تمام زندگی علمی و ادبی کاموں میں مصروف رہے۔ وزیر اعلیٰ سندھ کی مشیر فاطمہ ثریا بیگم نے کہا کہ پاکستان دنیا بھر میں ایک گمبہ ہے، یہاں صاحبان علم بڑی تعداد میں موجود ہیں۔ یہاں علم و ادب کی کمی نہیں ہے، علم و ادب کی جستجو کرنے والوں کی بھی کمی نہیں ہے۔ انہوں نے کہا، مشفق خواجہ بلاشبہ قلندر صفت آدمی تھے۔ انہوں نے بے نیازانہ زندگی گزاری، مشفق خواجہ اپنی ذات میں ایک ادارہ تھے۔ ان کا حافظہ بھی قابل رشک تھا۔ مجھے تو دور تک ان جیسا محقق نظر نہیں آتا۔ معروف شاعر نقاد اور آرٹس کونسل کی ادبی کمیٹی کے چیئرمین پروفیسر سحر انصاری نے کہا کہ مشفق خواجہ کا کام تاریخ ادب میں ہمیشہ زندہ رہے گا۔ وہ تحقیق و تنقید اور ایک خاص انداز کے مزاح پر انفرادی دسترس رکھتے تھے۔ انہوں نے ترتیب و تدوین کے جوشاہکار چھوڑے ہیں وہ غیر معمولی نوعیت کے حامل ہیں۔ انہوں نے ”کلیات یگانہ“ مرتب کر کے مثالی کام کیا ہے۔ شیخ الجامعہ کراچی ڈاکٹر پیرزادہ قاسم نے کہا کہ مشفق خواجہ نے اپنی علمی اور فکری روشنی سے اپنے آپ کو منفرد رکھا۔ وہ بے بدل ادیب، بے مثال محقق اور بہت اعلیٰ شگفتہ نگار تھے۔ معروف ادیب اور صحافی

غازی صلاح الدین نے کہا کہ مشفق خواجہ نے دنیا کے جھمیلوں سے خود کو دور رکھا اور علمی و ادبی کاموں میں مصروف رہے۔ آرٹس کونسل کے اعزازی سیکرٹری انیق احمد نے خطبہ استقبالہ پیش کیا اور نظامت بھی کی۔ اس موقع پر سجاد میر، مبین مرزا، عمیم اختر اور نوشاہہ صدیقی نے بھی خیالات کا اظہار کیا۔
(رپورٹ: روزنامہ ”جنگ“ کراچی، ۵ مارچ ۲۰۰۵ء)

میر پور خاص کی ادبی و ثقافتی تنظیم ”مکالمہ“ کی جانب سے

مشفق خواجہ کی یاد میں ادبی ریفرنس

ٹانوی و اعلیٰ ٹانوی تعلیمی بورڈ میر پور خاص کے چیئرمین، پروفیسر انوار احمد زئی نے کہا ہے کہ موجودہ عہد بے مثل محقق اور صاحب طرز ادیب سے محروم ہو گیا ہے۔ ان خیالات کا اظہار انہوں نے میر پور خاص کی معروف ادبی و ثقافتی تنظیم ”مکالمہ“ کی جانب سے مشفق خواجہ کی یاد میں منعقد ہونے والے ادبی ریفرنس کے موقع پر اپنے صدارتی خطاب میں کیا۔ انہوں نے کہا کہ طنز و مزاح کا جو دستان رشید احمد صدیقی کے نام سے عبارت تھا، مشفق خواجہ اس کا آخری حوالہ تھے۔ حیدرآباد سے آئے ہوئے معروف افسانہ نگار قدیر غوثی نے کہا کہ کتب خانے کے حوالے سے مشفق خواجہ ملک کی سب سے بڑی انفرادی لائبریری کے مالک تھے۔ انہوں نے ادب کی مختلف جہتوں پر کام کیا۔ ان کی کتاب ادب اور تحقیق کے حوالے سے نہایت اہمیت کی حامل ہے۔ اس موقع پر ماہرہ جمیری، نوید سرور، مرزا عاصی اختر، آصف خان، شبیر جہانگیر، صابر علی اور عمران چشتی نے بھی خطاب کیا۔ بعد ازاں ان کے ایصال ثواب کے لیے فاتحہ خوانی کی گئی۔

(رپورٹ: روزنامہ ”جنگ“ کراچی)

نمونہ کلام

معنی زیت تک رسائی دے
 یا پھر اس قید سے رہائی دے
 ناشناسوں کو جو خدائی دے
 وہ ہمیں کاسے گدائی دے
 اس اندھیرے میں ایک جگنو بھی
 مہر تاباں ہے گر دکھائی دے
 وہ خموشی ہے چونک اٹھتا ہوں
 اپنی آواز اگر سنائی دے
 میری آنکھوں کو آئینہ تو کیا
 اب انہیں عکس آشنائی دے
 اس بہانے ہی کر لے یاد مجھے
 اس کو توفیق بے وفائی دے
 اب یہ آنکھوں کا حال ہے تجھ بن
 دیکھوں سب کچھ، نہ کچھ دکھائی دے
 یہ تصوف نہیں ہے تجربہ ہے
 خود کو دیکھوں تو وہ دکھائی دے
 میں اسے دیکھوں، اپنے آپ کو وہ
 اب جہاں تک جسے دکھائی دے

(بحوالہ: "فرائیڈے اسپیشل" ۱۸ مارچ، ۲۰۰۵ء)

(انتخاب)

سفر نامہ یا شاہی دسترخوان..... خامہ بگوش

جو اہل قلم ایک سے زائد اصناف ادب کو اظہار خیال کا ذریعہ بناتے ہیں، ان میں سے اکثر عموماً خسارے میں رہتے ہیں کہ ان کی ادبی توانائی مختلف جہتوں میں تقسیم ہو کر ادب کے لیے بھی خسارے کا سبب بنتی ہے لیکن محسن بھوپالی کا معاملہ اس کے برعکس ہے، وہ جس صنف ادب کو بھی ہاتھ لگا دیتے ہیں، وہ سونا بن جاتی ہے۔ آج کل مہنگائی کی وجہ سے اصلی سونا نایاب ہے، اس لیے محسن بھوپالی کے تیار کردہ سونے کو غنیمت سمجھنا چاہیے۔

محسن بھوپالی کے شعری سفر کا آغاز اس شعر سے ہوا جو بالآخر ان کے شعری سفر کا حاصل قرار پایا۔

نیرنگی سیاست دوراں تو دیکھیے

منزل انہیں ملی جو شریک سفر نہ تھے

اس شعر کو جو مقبولیت حاصل ہوئی اس کی کوئی دوسری مثال موجودہ زمانے کی شاعری میں نہیں ملتی۔ لوگوں کے ذہنوں سے لے کر بسوں اور رکشاؤں تک پر یہ شعر مثبت ہو چکا ہے۔ محسن کے معاصرین کے مجموعے دیکھ جائیے، ان میں ایسا ایک شعر بھی نظر نہیں آئے گا، بلکہ خود محسن کے اپنے مجموعے بھی اس قسم کے کسی دوسرے شعر سے خالی ہیں۔ مگر اتنے بھی خالی نہیں ہیں کہ تشنگان سخن ان سے اپنی پیاس نہ بجھا سکیں۔ سچی بات یہ ہے کہ محسن جیسا کوئی دوسرا شاعر ان کے معاصرین میں دور دور تک نظر نہیں آتا اور اگر نظر آ جائے تو اسے نظر کا دھوکا سمجھنا چاہیے۔

محسن نے شاعری میں رنگارنگ تجربے کیے ہیں۔ نظم اور افسانے کے امتزاج سے ایک نئی صنف سخن ”نظمناہ“ ایجاد کی ہے۔ شاعری میں نثر کی تمام خوبیوں کو یک جا کر دینا کوئی آسان کام نہ تھا، ہمارے ہاں شاعرانہ نثر لکھنے کی روایت تو موجود تھی، شاعری میں نثر نگاری کی روایت کا آغاز محسن سے ہوتا ہے۔

محسن کی ہائیکو نگاری کی تعریف میں ہم ایک پورا کالم لکھ چکے ہیں جس کی تردید ابھی تک کسی نے نہیں کی۔ ویسے بھی ہم جو کچھ لکھتے ہیں، کسی دوسرے کو اس کی تردید کرنے کی ضرورت نہیں ہوتی، کیونکہ ہماری ہر تحریر میں تردید کے لیے داخلی شواہد موجود ہوتے ہیں۔ ایسا ہم جان بوجھ کر نہیں کرتے۔ بد قسمتی سے کسی کی تعریف کرتے وقت ہمارا موقف ہی کمزور ہوتا ہے، لیکن محسن بھوپالی کے سلسلے میں ہمارا موقف کمزور نہیں ہے۔ ہاں دلائل جو ہم نے دیے ہیں وہ کمزور ہوں تو الگ بات ہے کیونکہ دلائل کے ساتھ مثالیں تو بہر حال محسن کی شاعری ہی سے دی گئی تھیں۔

محسن نے شاعری کے ساتھ ساتھ نثر کی طرف بھی بھرپور توجہ کی ہے۔ ان کی ایک نثری تصنیف ”قومی یک جہتی میں ادب کا کردار“ کے نام سے چھپ کر ان لوگوں میں مقبول ہو چکی ہے جن کے اس کتاب میں انٹرویو ہیں۔ اب دوسری کتاب ”حیرتوں کی سرزمین“ منظر عام پر آئی ہے جس کے بارے میں ہمیں اس وقت کچھ عرض کرنا ہے۔

دیباچے میں محسن بھوپالی نے لکھا ہے کہ اس سفر نامے کو ”آپ عام سفر ناموں سے ہٹ کر پائیں گے۔ اس میں آپ کو نہ تاریخی اور جغرافیائی معلومات ملیں گی، نہ تجارت و معاشیات کے اعداد و شمار کا گورکھ دھندا اور نہ ہی دوران سفر کسی نیلی آنکھوں والی دو شیزہ سے مکالمے اور بعد میں معاشقے کی داستان نظر آئے گی۔“

یہ سفر نامہ عام سفر ناموں سے ہٹ کر ہی نہیں بلکہ بہت پرے ہٹ کر لکھا گیا ہے۔ اس میں واقعی کوئی گورکھ دھندا نہیں ہے۔ لیکن ایک خاص نوعیت کا دھندا ضرور ملتا ہے اور وہ ہے مشاعروں کا دھندا۔ ہر تیسرے صفحے پر کسی مشاعرے یا شعری نشست کی روداد نظر آتی ہے۔ ایسا معلوم ہوتا ہے کہ امریکہ میں سوائے مشاعرے بازی کے اور کوئی کام نہیں ہوتا۔ حیرت ہے کہ اس مشاعرے بازی کے باوجود امریکہ دنیا کی سب سے بڑی طاقت بن گیا اور ہم نے اپنی ساری طاقت مشاعروں میں ضائع کر دی، بلکہ بہت سے شاعر بھی ضائع کر دیے کہ وہ سال میں آٹھ مہینے امریکہ میں مشاعرے پڑھتے ہیں اور ایسے سخن شناسوں کے مہمان بنتے ہیں جو ہمارے شاعروں کے ناموں سے بھی واقف نہیں۔

محسن بھوپالی نے بتایا ہے کہ ایک مشاعرے میں جمیل الدین عالی کو جمیل الدین مالی کہہ کر ڈانس پر بلایا گیا۔ عالی صاحب جیسے بڑے شاعر کے ساتھ امریکہ میں یہ سلوک ہو سکتا ہے تو اس سے اندازہ کرنا چاہیے کہ عام شاعروں کی کیا کیا عزت افزائیاں نہ ہوتی ہوں گی۔

کراچی سے نیویارک پہنچ کر محسن بھوپالی کو جو سب سے پہلا خوش گوار تجربہ ہوا وہ بیک وقت حیرت اور خوشی کے جذبات کا آئینہ دار تھا۔ حیرت اس بات پر کہ تقریباً ۲۴ گھنٹے سفر کرنے کے بعد بھی تاریخ نہیں بدلی اور خوشی اس بات کی کہ عمر عزیز کو مفت میں ایک دن زائد مل گیا۔ ہمارا تجربہ تو یہ ہے کہ اس قسم کی حیرت اور خوشی سے دو چار ہونے کے لیے کراچی سے نیویارک تک سفر کرنے کی ضرورت نہیں ہے۔ ہم اپنے گھر میں مقید ہو کر مشاعرہ باز شاعروں کا کلام پڑھتے ہیں تو تاریخ تو کیا، صدی بھی نہیں بدلتی، بیسویں صدی میں انیسویں صدی کا رنگ سخن مزہ دے جاتا ہے۔

محسن بھوپالی بتاتے ہیں کہ امریکہ میں مقیم پاکستانی اپنے ہم وطن شاعروں کو بڑے اشتیاق سے مدعو کرتے تھے، انہیں خوب کھلاتے پلاتے تھے، کلام سنتے تھے اور پھر چلتے وقت گیارہ گیارہ ڈالر نقد یا کوئی تحفہ پیش کرتے تھے اور تو سب اس صورتحال سے خوش تھے، مگر جون ایلیا کو یہ بات اچھی نہیں لگتی تھی کہ کھانے کے بعد گانا بھی ہو۔ جون شاعری کے لیے ”گانے“ کا لفظ استعمال کرتے ہیں حالانکہ وہ اپنا کلام تحت اللفظ سناتے ہیں۔ ایک محفل میں تو انہوں نے صاف صاف کہہ دیا ”ایسی محفلیں عام ہو گئی ہیں کہ شعر کو کھانا کھلایا جاتا ہے اور پھر کہا جاتا ہے کہ شعر سنائیں، ہمیں کھانے اور گانے کے اس رجحان کی حوصلہ شکنی کرنی چاہیے۔“

جون ایلیا کی یہ منطق ہماری سمجھ میں نہیں آئی، جو لوگ ہزاروں روپے خرچ کر کے شاعروں کو امریکہ بلاتے ہیں، وہ صرف کھانا کھلانے کے لیے نہیں بلاتے۔ دنیا میں ہر شخص روزی کے لیے محنت کرتا ہے۔ شاعروں سے بھی اس کی توقع کی جاتی ہے کہ وہ محنت کر کے روح و تن کا رشتہ برقرار رکھیں گے، اسی لیے کھانا اور گانا لازم و ملزوم ہیں۔ گانے کے بغیر کھانا نہیں مل سکتا اور کھانے کے بغیر گانا ممکن نہیں ہے۔

محسن بھوپالی نے بتایا کہ دوران سفر جون ایلیا کی وجہ سے ایک اور مسئلہ بھی پیدا ہو گیا۔ مشاعرہ گردوں کی ٹولی جہاں بھی جاتی تھی، جون ایلیا کو ان کے لمبے بالوں کی وجہ سے خاتون سمجھا جاتا تھا، کئی مرتبہ ہوٹل کے بیروں نے انہیں ”میڈم“ کہہ کر مخاطب کیا اور ایک مرتبہ تو یہ واقعہ بھی پیش آیا کہ جب وہ ایک جگہ ہاتھ روم میں داخل ہونے لگے تو کسی اہل کار نے انہیں روک کر کہا ”خواتین کا ہاتھ روم دوسری طرف ہے۔“

اس دلچسپ صورتحال کی وجہ سے جون ایلیا کو امریکہ اتنا پسند آیا کہ مشاعروں کا سلسلہ ختم ہو جانے کے بعد انہوں نے اپنے ہم سفر شاعروں کے سامنے یہ تجویز رکھی ”کیوں نہ ہم لوگ ایک بینجو خرید لیں اور ہم سب مل کر ایک منڈلی بنالیں“ سب نے اس تجویز سے اتفاق کیا۔ امریکہ میں اس قسم کے گروپ عام تھے جو گاجا کر اپنی ضروریات پوری کرتے تھے۔ جون ایلیا کے مجوزہ گروپ کا نام ”کھسکے ہوئے لوگ“ رکھا گیا۔ محسن بھوپالی نے یہ واقعہ یہیں تک بیان کیا ہے۔ سفر نامے میں گروپ کی سرگرمیوں کی تفصیلات نہیں دیں، شاید اس موضوع پر الگ کتاب لکھنے کا ارادہ ہو کیونکہ کھسکنے والے قرطاس و قلم کے حوالے سے بھی کھسک سکتے ہیں۔

محسن بھوپالی نے جون ایلیا کا ایک اور واقعہ بھی بیان کیا ہے کہ ایک تفریح گاہ میں دو سیاح طالبات نظر آئیں تو مشاعرہ گردوں نے ان کے ساتھ تصویر کھنچوائی تاکہ سندر ہے اور بوقت ضرورت کام آئے۔ جب یہ طالبات رخصت ہو گئیں تو جون ایلیا نے کف افسوس ملتے ہوئے کہا ”ان طالبات سے ان کے نام اور پتے تو پوچھے ہی نہیں۔“ اس سے اندازہ کیا جاسکتا ہے کہ موصوف کی شاعری میں جو سوز و گداز ملتا ہے اس کا ماخذ کس قسم کی محرومیاں ہیں۔

تصویروں کی بات چلی ہے تو یہ بھی بتا دینا چاہیے کہ محسن کا سفر نامہ پڑھنے کے ساتھ ساتھ دیکھنے کی بھی چیز ہے۔ اس میں امریکہ کے بے شمار مناظر اور اہم عمارات کی تصویریں ہیں مگر کوئی تصویر اصلی حالت میں نہیں ہے، ہر عمارت کے سامنے اور ہر منظر کے درمیان جناب مصنف اپنے شرکائے سفر کے ساتھ موجود نظر آتے ہیں۔ لیکن اس کا مطلب یہ نہیں کہ جناب مصنف کو اپنی تصویریں چھپوانے کا شوق ہے۔ پوری کتاب میں ان کی صرف تین درجن تصویریں شامل ہیں۔ صفحات کتاب کی تعداد کے مقابلے میں تصویروں کی تعداد بہر حال بہت کم ہے۔

اس سفر نامے کی تعریف کے لیے اگر صرف ایک لفظ استعمال کرنے کی پابندی لگا دی جائے تو وہ سوائے ”لذیذ“ کے کوئی اور لفظ نہیں ہو سکتا۔ دعوتوں اور انواع واقسام کے کھانوں کا ذکر اس کثرت سے کیا گیا ہے کہ مصنف کے حافظے اور ہاضمے دونوں کی داد دینی پڑتی ہے۔

انہوں نے امریکہ میں قیام کے دوران جس دسترخوان سے جو فیض اٹھایا، اس کی تفصیل کتاب میں

موجود ہے۔ جن کھانوں کا ذکر کیا گیا ہے، اگر میزبانوں سے پوچھ کر ان کے پکانے کی ترکیبیں بھی لکھ دی جاتیں تو یہ سفر نامہ گھریلو خواتین کے کام بھی آسکتا تھا۔

ساری دعوتوں کو ”گانے“ کا مختلانہ نہیں سمجھنا چاہیے۔ کم از کم ایک دعوت ایسی ضرور نظر آتی ہے جس کے بعد شاعروں نے کلام نہیں سنایا۔ اس دعوت کی تفصیل یہ ہے ”کھانوں کی ورائٹی اور مختلف ڈشوں نے واضح کر دیا کہ یہ نشست کلام سننے کے مطلب سے منعقد نہیں کی گئی تھی بلکہ اصل میں شعرا کو کھانوں سے لطف اندوز ہونے کے لیے کی گئی تھی اور یہ بات اس وقت پایہ ثبوت کو پہنچ گئی جب کھانے کے بعد فرح (میزبان) نے مہمانوں کے سامنے صرف پانچ مختلف پڈنگ کی ڈشیں لا کر رکھیں۔“

اس دعوت کے بعد شعرا سے کلام نہ سننے کے دو ہی سبب ہو سکتے ہیں۔ اتنا کچھ کھانے کے بعد شعرا کے لیے کلام سنانا ممکن نہ رہا ہوگا یا پھر میزبانوں نے سوچا ہوگا کہ اتنی اچھی دعوت کے بعد کلام سن کر منہ کا مزہ خراب کیوں کیا جائے۔

محسن بھوپالی نے اگرچہ دیباچے میں یہ کہا ہے کہ انہوں نے سفر نامے میں کسی قسم کی معلومات پیش نہیں کیں۔ لیکن ایسا بھی نہیں ہے کہ سفر نامے کے مطالعے سے قاری کی معلومات میں اضافہ نہ ہوتا ہو، بعض جگہ تو انہوں نے ایسے ایسے انکشافات کیے ہیں جن کا ذکر اس سفر نامے سے پہلے تو کیا بعد میں بھی کسی کتاب میں نہیں ملتا۔ مثلاً ایک جگہ یہ انکشاف کیا ہے ”امریکہ میں ہر مقام پر قطار ضرور نظر آتی ہے، وہ بھی مخلوط، اگر دو آدمی بھی کسی دروازے، کسی کاؤنٹر یا کسی کھڑکی پر دیکھے ہیں تو برابر نہیں، آگے پیچھے۔“ اس قسم کی معلومات کی بنا پر اگر یہ کہا جائے تو غلط نہ ہوگا کہ کولمبس نے امریکہ دریافت کیا تھا، محسن بھوپالی نے اسے از سر نو دریافت کیا ہے۔ دوسرے کارنامے کی اہمیت پہلے کارنامے سے کسی طرح کم نہیں ہے۔

زبان و بیان کے اعتبار سے بھی اس سفر نامے کو پڑھنا ایک خوش گوار تجربہ ہے۔ محسن بھوپالی اسی آسانی سے نثر لکھ لیتے ہیں جس آسانی سے وہ نظم لکھنے پر قادر ہیں۔ بلکہ نثر پر انہیں کچھ زیادہ ہی قدرت حاصل ہے اسی لیے وہ بعض لفظوں کے استعمال میں عام روش کی پیروی نہیں کرتے۔ مثلاً عام لوگ جہاں صرف ”مٹر گشت“ سے اپنا مفہوم ادا کر لیتے ہیں وہاں محسن ”پیدل مٹر گشت“ لکھتے ہیں۔ اسی طرح وہ اپنے لیے احترام کے الفاظ لکھنے سے بھی دریغ نہیں کرتے، انہوں نے جہاں کہیں اپنا اور اپنے ہم سفر شاعروں کا ذکر کیا ہے، وہاں ”ہم شعرائے کرام“ کے الفاظ استعمال کر کے عبارت کی معنویت میں اضافہ کیا ہے۔

ساتی فاروقی کے نقش قدم پر چلتے ہوئے محسن بھوپالی نے بعض الفاظ کا املا بھی تبدیل کر دیا ہے۔ ”بحث و تمحیص“ کو ”بحث و تمحیث“ لکھ کر ”ص“ کے غیر ضروری استعمال سے نجات حاصل کر لی ہے، دونوں لفظ ”ث“ سے لکھے جائیں تو اچھے لگتے ہیں۔ جن لوگوں کو ”ث“ ناپسندیدہ ہو وہ محسن کے وضع کردہ اصول کے مطابق ”کھس و تمحیص“ بھی لکھ سکتے ہیں۔ (۲ مئی ۱۹۹۶ء)

(بحوالہ: ”امت“ کراچی، ۲۷ جنوری ۲۰۰۵ء)

مشفق خواجه

عظیم محقق، لاجواب کالم نگار، مشفق انسان، خزینہء علم و ادب، شناور، محقق، سخی فی العلم، کتاب دوست، کتاب خواں، کتاب شناس، ہمہ صفت نادر روزگار شخصیت ”مشفق خواجه“ کی پہلی برسی کے منوں پر تعزیتی اور تاثراتی تحریروں پر مشتمل یہ مجموعہ ہمارے اس عہد ناسپاس کے ایک بہت بڑے سخی اور سخی انسان کی خدمت میں ایک چھوٹا سا نذرانہ ہے جسے تشنگانِ علم کے لیے ہمارے اس عہد کے ایک اور گوشہ نشین محقق جناب محمد عالم مختار حق نے بڑی محبت اور محنت سے مرتب کیا ہے۔ یہ وہ آسٹو ہیں جو خواجه صاحب کی محبت سے سرشار ان کے عقیدت مندوں کی آنکھ سے ٹپکے ہیں۔ ان کی یادوں سے معطر سدا بہار پھول ہیں جنہیں خواجه مشفق کی نذر گزارنے کے لیے بڑی محبت سے گوندھ کر ایک الٹی مالا میں پرویا گیا ہے جس سے مشام چاں تادیر معطر رہے گا۔ مشفق خواجه برصغیر پاک و ہند کے گئے چنے کتاب شناسوں اور کتاب دوستوں میں سے تھے۔ تحقیق، شاعری، کالم نویسی، ادارت، فوٹو گرافی ان کے خاص مشاغل تھے۔ علم و ادب کی اس بے مثال شخصیت کی رحلت دنیائے ادب کا ایک بہت بڑا سانحہ تھا۔ ان کے فروزاں کیے ہوئے ادب و دانش کے چراغ تادیر راہِ ادب کے نو واردان کو راستہ دکھاتے رہیں گے۔ زیر نظر مجموعے میں شامل تحریروں سے مجھے جس مشفق خواجه سے شناسائی ہوئی، زندگی میں اُس سے ملاقات کا شرف حاصل نہ کرنے کا دکھ تازہ زندگی رہے گا۔ آپ بھی جب یہ تحریریں پڑھیں گے تو میری ہم نوائی کریں گے کہ ایسے پراگندہ طبع لوگ تو قدرت کا خاص انعام ہوتے ہیں۔

کچھ ایسے بھی اس بزم سے اٹھ جائیں گے جن کو

تم ڈھونڈنے نکلو گے مگر پا نہ سکو گے

زندگی اپنی ڈگر پر رواں دواں رہتی ہے۔ لوگ اس سرانے میں آتے ہیں قیام کرتے ہیں اور چلے جاتے ہیں مگر مشفق خواجه جیسے لوگ یہاں سے جا کر بھی اپنی خوش گوار یادوں کے حوالے سے ہمیشہ زندہ رہتے ہیں۔ امر ہو جاتے ہیں۔

مظہر سلیم جوک

مدیر اعلیٰ ماہنامہ ہنگ و انجسٹ لاہور

0383-4877794

نفسی ملک

فضل الیوم

اردو بازار، نزد ریلوے یو پاکستان، کراچی۔

فون: 2212991-2629724

کتاب سرائے

پبلشرز، ڈسٹری بیوٹرز، شیران کتب خانہ جات

الحمد مارکیٹ، غزنی سٹریٹ، اردو بازار، لاہور۔ پاکستان

فون: 7320318 فیکس: 7239884

ای میل: hlkmatt100@hotmail.com

ISBN 969-8598-06-5